

5

“መንጌ ንዓኻ ከጽባኳ ፍጭምታ ኸፊኡኒ” በለ ሰመረ አብታ ብኢድ እትድፋእ ዓረብያኡ ኮይኑ ሰዓቱ እንዳ ተመልከተ።

“ኣታ ሰሙር እንታይ ክትረክብ ኢኻ መንጌ ትብልና፤ መንግስ ኢልካ እንተ ጸዋዕነንሰ እንተይ ትጉዳእ፤ ኣብዚ ዓዲ ንመንግስቲ ሃይለ ማርያም እዮም መንጌ ኢሎም ዝጽውዕም” በለ መንግስ ተመረፋ። “እሞኽ፤” ሓተተ ሰመረ።

“እዋእ፤ እሞዳኣ መንጌ ክትብላኒ ኸሎኻ መንግስቲ ሃይለ ማርያም፡ ውልቀ መላኺ ኢልካ ትጽውዓኒ ዘሎኻ ኩይኑ እንዳ ተሰምዓኒ በጃኻ” መለሰ ሕጂውን ካብ ምሕጽንታኡ ኸይወጸ። “ኩይሶም ደሓን ንሱስ፤ ቀልጥፊና ጥራይ ኣብኡ ኣቲኻ ኸርብ ኣይትበል” በሎ ሰመረ ቀልጢፎም ከወጹ እንዳ ተመደ።

“ጠዋሊ፤ ሓንባኢ ጥራይ ነዛ ካምቻ ጽቕጥ- ጽቕጥ ኮብላ” መለሰ መንግስ ፊሮ ደልዩ ግልጽ ምልጽ እንዳ በለ። “እንታይ ምጽቃጡ ወደይ እምኒ ክትጽቕጠ ማለትካ ድዩ” ሓተተ ሰመረ ካምቻ ሓጺቡ ከሰጥሖ ዝበሎ መሰልዎ።

“እንግጢዕ ንዘርእ ኣሎና እባዩ፣ ዘረባኻ ወደይ” ኣጉረምረመ መንግስ። “ኣታ ሓወይ ኣነ እንግጢዕ ኣይዘራእኩ ዋላ ባልዶንጓ፤ ካምቻይ ክጽቕጠ ኢልካኒ፤ ንሕና ከዳውንቲ እንተ ሓጽብካ እሞ ንፋስ ከይወሰደልካ እንተ ሰጊእካ እምኒ ወይውን ዕንጸይቲ ከምዝጽቀጥ ንፈልጥ። እንድዕልኩም ንስኹም ካልእ መጽቀጢ ኣምጺኹም እንተ ኹንኩም ንገረና” ነበረ መልሲ ሰመረ።

“ኣነውን እምኒ ወይውን ዕንጸይቲ ጌረ ክጽቕጠ ኣይወጸንን” ሰሓቐ መንግስ። ኣሰዲቡ ኸኣ፡ “ኣነ ነዛ ካምቻ ከስታርራ፣ ክንከይድ እዩ ዝበልኩ” እንዳበሎ ናብቲ ዘስታርራሉ ክፍሊ ሓለፈ።

“ከምዛ ግዜ መርዓኻ ዝኣተወሰ ካላሰ ባእነይ ወልወልኩ፤ ካምቻይ ኣስታርራኩ ዘይቲ ተቐባእኩ ክትብል ጸሓይ ክትጻርብካ፤ እሞ ነቲ ካልስኻውን ኣስታርሮ እምበር” በሎ ሰመረ እንዳ ተጫረቐ።

“ሰሙር ትዕግስቲ፣! ኣመት ነብስኻ ምግባርኳ ኣገዳሲ እዩ፤ መርዓውቲ ጥራይ ክጸርዩን ክኸደኑን ኣለዎም ኢሉ ዝፈረደ ዳይናኻ ኣሎ ድዩ፤ ሂለን ዝበለትካ ድሮዶ ረሲዕካዩ ኢኻ፤?”

“እንታይ መጺኡኒዩ ዝርሰዶ፤ ኣነዶ ኸይኩንኩኽ ዝነገርኩኻ፤”

“እንታይ እያ በል ኢላትካ፤” ኢሉ ዕዮኡ ሓዲጉ ደው በለ መንግስ። “ጽሬት ክጸሪ ናይ ዝሓለን ኹሉ መሰል እዩ በለትኒ እምበር ናይ

ቤትና ፍላጎት። ሌላ ፍሽክ በለ ሰመረ። “ሐራይ ገበረትካ። ደሐር ከአ እዞም ጴጌጠ ብዙሕ ዘረባታት እየም ምሂሮማ፣ ድሕሪ ችፍብ እኔ እንድሂ እምበር ናታ አኼባ ኸይትጅምር እዩ ዘሰግእ” በለ መንግስ። “እንታይ አኼባኡ እዩዚ፤” በለ ሰመረ ግምባሩ ችግሩ።

“እንታ ሰቕ ኢሊ አፈይ ሂቡኒ እየ ናብ ዕላልና ግዳ ንመለስ” ብምባል መንግስ ነታ አርእስቲ ቀልጢፉ ችየራ። ተጋደልቲ ጴጌጠ አይፈትዉን እየም ዝብል ወረ ትዝ ስለ ዝበሎ ንሓብቲ ሽግር ከይፈጥረላ ስለ ዝሰግኤ።

“ባዕልኺ መምጽኢት ደርፊ ባዕልኺ ምጥፍኢት ደርፊ እምበር ጌርካዮ። ደሐር ከአ ናብ ዕላልና ንመለስ ትብለንስ እዚ እዋንዚኳ ናይ ጉዕዞ እዋን እምበር ናይ ዕላል አይኮነን። እቲ ምውጻእን ምዝዋርን ተጣራሰካሉ እንተ ኼንካ አግሂድካ ሓብረናም አቡኡ ዘፍለጠ አስተራሕና ኮፍ ክንብል እንተ ዘይኮይኑ ነዚ ናይ ምዝዋር ግዜና ናብ ናይ ዕላል ግዜ ክትቅይሮ አይትሕስብ።” በለ ሰመረ ትጽቢት በዚሕም።

“በዝሰ ቅስን ድሓን። እነ ዘልኩ ኸአ ናብቲ ጀሚርናዮ ዝጸናሕና ናይ ጽሬት ጉዳይ ንመለስ እንበር፣ ነቲ ሓሲብናዮ ዘሎና መደብ ብዕላል ንቐይሮ አይበልኩን። ግናኺ ሓቂ እንዶ ተዛረብ ስሙር፣ ወረኻኳ አሎናዮ ንጸጉሪ ርእሰኻን ንጭሕምኻን ከይተረፈ በበይኑ ዓይነት ቅብኢ ከምትጥቀም በጺሕናዮ ኢና” በለ ብዳዕላ።

“መን አታ፤ ወዲ በርሀ፤ አይብሉኻን። ተጋዳላይ ብረቱ ዝውልውለሉ እምበር ንገዛእ ርእሱ ዝውላወለሉ ግዜ አይነበሮን፣ ዓጢቕናዮ ዝተንቀሳቐሰና ዘይቲ ኸአ መወልወሊ ብረትና እምበር መወልወሊ ጸጉሪ ርእሲ ወይውን ገጽ አይነበረን።” መለሰ ሰመረ ብኸርዓት። “እም ጽሬትሲ አይብላልቲ ለይትኹምን እያ በለኒ፤” ሕጂውን ዳዕላኡ ቀጸለ። “አታ ወዲ እንታይ ድዩ ወረዱካ፤ ከም ተጋዳላይ ጌሩ ነተን ዝርካቡ ውሑዳት ከዳውንቲ ብጽፈትን ጽሬትን ዝሓዘኸ መን አሎ፤ እንተ ኹን ግና ከምዚ ናታትኩም ንሰዓታት ኣብ ቅድሚ መረጺን ምስውስው ክንብል ጸሓይ አይነበርባን ኢና። እዚስ ካብ መስመሩ ዝወጸ ሕሉፍነት እዩ፤ ምስ ጽሬት ዝምደብውን አይመስለንን” ተኻትዔ ሰመረ።

“አዩ ስሙር ባቃ ነዘን ዘይጠቐማ ደቓይቓ መጣጢጥካ ናብ ሰዓታት ቀይርካዩን፤ ደሐር ከአ ግዜ እንተ ወሰድኩ ናትካ ሰረን ካምቻትንውን ኣብ ውሽጢቲ ባኺኑ ትብሎ ዘሎኻ ግዜ ከም ዝተስታረረ አይትዘንግዕ። ንኺድ ግዳ ኣብዚ ክንካራኸር ነቶም ሰባት ቁልጭ ከይነብሎም” በሎ ሳእኑ እናወደዩ።

“ንኺድ እምበር፣ እነኳዮ ዝጸበየካ ዘሎኻ እምበር ትጽበየኒ መዓስ ሃሊኻ፤ እንተኾነስ” ኢሉ ከዋላወል ጀመረ። “እንታይ እንተኾነስ” ሓተተ መንግስ።

“ማለትሲ እንታይ ዝበሩ ነሽግሮም ከም ሰቦም ናብ ቤትና መጺኦም ዘይበጽሑኒ”

“ተጋደልቲኸ ድኣ ትስከፉ ዲኹም፤” ኢሉ አፋ ጉምጸጸ መንግስ።

“አታ ሓወይ ተጋዳላይ እኔ ሰብ እዩ። ኣብ በረኻ ዘስፈረናኳ ጉዳይ ሃገር እምበር ኣህባይ ስለዝኾንና አይኮነን። ደሐር ከአ ተሰኪፈ ዝበለካ ሰብ የለን፤ ኣነስ ንዕኡም ሓልዮሎም እየምበር” በሎ ነታ ኣብ መሬት ረገጸ ዝነበረት ኣርተፍሻል እግሩ ጉምብሕ ኢሉ ብእዳዉ ብምድጋፍ ናብቲ ኣብ ቅድሚ እታ ዓረብያኡ ዝነበረ መርገጽ እግሪ እንዳመለሰ።

“ስሙር ሓወይ ሕጂውን እንጣጢዕ ኢኻ ትዘርእ ዘሎኻ እነ ተጋደልቲ ሰብ አይኮነን ኣህባይ እየም አይወጸንን” እነ ዝበልኩ ንስኻትኩም ብዙሕ ስለ ዝሓለፍኩምን ዝረእኹምን ነቲ ሓደ-ሓደ ቀያዲ ባህሊ ሕብረተ ሰብና ቡቲኸኩምዎ ኢኹም ዝብል ተስፋ ስለ ዘሕደርና ኢና። ደሐር ከአ ዘይምስካፍ ኣብ ምዕቡላት እምበር ኣብ ድሑራት ዝርከብ ባህሪ አይኮነን።”

“እኒ መን እየምከ እዞም ዝዕዱሙና ዘለዉ፤” ሓተተ ሰመረ። “እዞም ሰባት እዚኦም ትኹትንፋስ መቐርሰይ እየም፤ ንዓኻ ምዕዳሞም ከአ ይኹርዎም እምበር አይሸግሮምን እዩ። መግቢ ዝጋብዙኻ ዘለዉ ካብቲ ኣብ ቤትና ዘሎ ታዕታዕ ሓደት ግልል ኢልካ ክትዛናጋዕ ብምባል እንበር ብኻልእ አይኮነን” እንዳበለ መኪናኡ አልዒሉ ሒዞም ተሓንበበ።

“ጉደናታት ኣሰመራ ካብ ዝውለድ ብእግሪይ እምበር ብመኪና ተዛዊሪዮ አይፈልጥን እየ” በለ ሰመረ ኣብ መኪና ሓው ተወጢሑ ብቐልቐለት እንዳ ኩካኩላ እንዳወረደ። እታ መኪና ብእንዳ ግርማይ ሆቴል ንጸጋም ተዓጺፋ ናብቲ ናብ ስታድዮም ኣቢሉ ዝተዘርግሑ መገዲ ተጸምበረት። ሰመረ ብጉኒ ንእሽቶ ሓዉ ኮይኑ ብየማነ ጸጋሙ ብዝነበረ መሳኹትቲ ንኹሉ እቲ ከም ስሙራት ኣሰናን ተር ኢሉ በቢ ጉደናኡ ተሰሪዑ ዝነበረ ህንጻታት እንዳ አቋመተ ይጉዓዝ ነበረ።

“እነኳ ቤት ቀይሮም እየም እንተ በሉንስ ኣርሒቕኩም ዝገንዝኩም እምበር ኣብ ውሽጢ ማይተመናይ ቤት ዝቐየርኩም አይመሰለንን። እንተ ረእኹኹምሲ ጥቓ እንዳ አቡነ አረጋዊ ሓዲዝኩም ሕጂ ኸአ ንንዳ ኩካኩላ ኣቢልኩም ኣንከራሪኹም ጸኒሕኩምኒ” በለ ሰመረ። “አታ ዘይ ብጌጋ እየም ተንቀሳቐሶም ኢሎምኻ እምበር ቁሩብ ምዕይዕይ ጥራይ ኢና ኢልና።” ኢሉ ፍሽክ በለ መንግስ።

“ስማዕ እስከ መንጌ እዚ ቸቸሮ ንእሽቶይ ድዩ፤” በለ ናብቲ ብሸኻኽ የማኖም ዝነበረ ሚዳ ኩዑሶ እንዳ አመልከተ።

“እወ ንሳ፤ ዓንደዶ፤”

“ምዕናውሲ ደሐን ነፃርዮ እንቋዕ ኣብ ኢድ ዋናታቱ ኣተወ’ሞ” በሎ ሰመረ ኣዓንቱ ካብቲ ዘመዕድዋኦ ዝነበራ ከይመለስ። “ንሱስ ሓቅኻ፡ ኣነስ ተገሪምካ ሰለ ዝሓተትካኪ እየ’ምበር” መለሰ መንግስ። “ብኻልእ መዓስ ኮይኑ ከባቢ ችቸሮ ገዛውቲ ኣይነበረን እዚ ኹሉ ኣባይትስ መዓስ ሃነጽኩሞ” ሕቶኡ ቀጸለ ሰመረ።

“እዚ ዲኻ ኣባይቲ ሓሲብኩዮ፤ እዚ ትርእዮ ዘሎኻ ደርጊ ኣባይቲ ሰራሐልኩም ኢሉ ክቐሸሸና ሰለ ዝደለየ ሓደ ሚራንተ ዝበሃል ጥልያን ኣምጸኡ ዝረቓቐዮ እዩ። ብደጊኡ ኣባይቲ ይምሰል እምበር ይትረፍዶ ሰብ ጨራሩውን ተጸቓቐጠን ክነብራኦ ኣይክእላን እየን” በለ መንግስ ብኢጋንኖ። “እንታይ ትብል ወደይ፡ ደርግስ ኣባይቲ ሰራሐልኩም፤ እሞ ተመሓይሹዮ ኔሩ በለኒ” ሓጨጨ ሰመረ።

“እንታይ ድዩ ዝበለካ ዘሎኹ፤ ቅድም- ቅድም ኣባይቲ ኢልካ ኣይትጸውዓዮ ደሓር ከኣ ሰራሐ ሰፍ ብዘይብል ዋጋ እዩ ሸይጥዎ እንበር መዓስ ብኸምኡ ዓዲልዎ።”

“ንሱስ ሓቅኻ” ብድሕሪ ምባል ሰመረ ነቲ ብዕሸሉ ዝፈለጠ ጐደናታትን ህንጻታትን ብትዝታ እንዳ ተመልከተ “እንዳ ዘይቲ ከምኣ ኢላ ኣላ፡ እንዳ ዱዑላሞ ፈራራሉ፡ ባር ገረንበኤ ከምኣ ኢላላ፤ እዋይ እንዳ ደናግል፤ ሳንታ ፋሚሊያ ዩኒቨርሲቲ፤ ቁዱስ ዮሴፍ ወዘተ እንዳበለ ምስ ህንጻታት ኣስመራ ብናፍቓታዊ ትዝታኡ ወግዲ ኸፈተ። “ኣየ ኣስመራ ምጭውቲ መቐም ደርጊ ንኹለን ካልኣት ብጸትኪ ዝኾና ከተማታት ኤርትራ ብኣየር ኮነ ብተወንጫፍ ዶኩዕወን ከብቅዕ ኣባኺ በጺሑ እንታይ ብኢዱ ከም ዝሓዞ ክበርሃለይ ኣይክኣለን” እንዳበለ እታ ኹተማ መልሲ ክትነግሮ ዝጽበ ዝሎ ክመሰል ስቕ በለ።

መንግስ ብወገኑ ቆጸራ ኸርክብ ብምባል በቲ ብድርኩኺት ቁዱስ ዮሴፍ ኣቢሉ ንመካነ ገነት ሆስፒታል (ናይ ሽዑ ሆስፒታል ዓቢ) ገጹ ዝተዘርግሑ ቀጥ ዝበለ ጽርግያ ይውንጩና ነበረ። ብኡ ንብኡ ናብቲ ብፎርቶ ወሪዱ ናብ ብዓል ኢናኢልን ኣስካላ ሓንካሳትን ኣቢሉ ዝተዘርግሑ መገዲ ተጸምበረ። እንተ ኾነ ነቲ ነዊሕ ብቐጥታ ዝተዘርግሑ ጽርግያ ሓዲት ብጸጋማይ ማእዘን ብምዕጻፍ ብኣፍ ደገ ሆስፒታል ዓብን ቤተ ክርስቲያን እንዳ መድሃኔ ኣለምን ኣቢሉ ናብ ቤት ትምህርቲ ቀይሕ ባሕሪ ኣንፊቱ ተጓዕዘ።

ሰመረ ኣቓልቦኡ ካብቲ መሲጥዎ ዝጸንሑ ብሞን ጸጋሙ ተር ኢሉ ዝቐመ ህንጻታት ኣስመራን ሽባኻታትን ኣልዒሉ ኣብ ልዕሊ እቶም በበይኑ ዝዓይነቱ ናይ ትምህርቲ ድቢዛ ለቢሶም ናብ ናይ ድሕሪ ቐትሪ ትምህርቶም ንምእታው ዝግሰግሱ ዝበሩ ተመሃሮ ገበረ። ገሊኦም ሓሙሽተ ሽዱሽተ ኾይኖም ንሓንሳእ ነተን ኣብ ማእከሎም ዝነበሩ

ኣዋልድ ንሓንሳእውን ንሓድሕዶም ይጫረቑን ንሓደ ካባታቶም ሓዘ-ሓዘ እንዳተበሃሉ ይጓየዩን ይሰሓሓቡን ነበሩ። ገሊኦምውን ብብኸልተ ሰለስተ ኾይኖም ብዛዕባ ትምህርትን ካልኣት ኣገደሰቲ ዝብልዎ ነገራትን እንዳ ተጓጀሙ ይምርሹ ነበሩ። ንበይኖም ገጸም ዓቲቦም ዝጐዓዙ ኣወዳትን ኣዋልድንውን ኣይተሳእንዎምን።

“እዚ ቀይሕ ድቢዛ ናይ ቤት ትምህርቲ ቃሃዝ እንድዩ ሓቀይ፡ እቲ ቆጽላይ ዓይነትከ ደኣ ናይ ኣየናይ ቤት ትምህርቲ እዩ፤ እኢ እዚ ሓውሲ ከሬም እኳ ናይ ካምቦኒዩ መስለኒ እንዳበለ ንኹሎም በቢ፣ቲ ለቢሶም ዝነበረ ዩኒፎርም ክመቓርሖም ተጋደለ።

“ካምቦኒ ድያ ሓቀይ ሓያላት ተመሃሮ ጥራይ ዝኣትዉዎ ዝነበሩ፤” በለ ብኣፍደገ ቤት ትምህርቲ ባርካ ጌሮም ንሓወልቲ ሓሊፎም በቲ ብጸግጻጸግዲ ቤት ትምህርቲ ቀይሕ ባሕሪ ኣቢሉ ንሰምበል ገጹ ዝተዘርግሑ ጽርግያ እንዳተጓዕዙ።

“ኣየ ሰሙር ብኣፍደገ ካምቦኒ እንተ ሓለፍካስ፡ እታ ትምህርቲ ከይትሰምዓካ ግዲ ፈሪህካ ኢኻ፤ ካምቦኒስ ያኢ ናይ ንፋዓት ተመሃሮ ተቐጺራ፤ ካምቦኒ ደኣ ደቂ ማማ ይእተወዎ እምበር” መለሰ መንግስ። “እንታ ንሕናስ መዓስ ደቂ ኒና ኼንና (ስም ናይ ሓንቲ ኣብ ገዛውቶም ዝነበረት ከልቢ)፡ ንኹሉ ማማ ኣለም” በሎ ሰመረ። “ቋንቋ ኣስመራ እምበር ረሲዕኩዮ፤ ደቂ ማማ ማለትኳ ሕንቁቓት እምበር ካልእ ማለት ኣይኩንን።”

“ሓራይ ይኹነልካ። ኣነ ዘልኩኻ፡ እየነይተን ድያ እታ ኣብ መወዳእታ ሻምናይ ክፍሊ ኣብ ዝግበር ናይ ጀነራል ፈተና ልዕሊ ሰማንያ ሚእታዊት ነጥቢ ዝምጽኡ ጥራይ ዝኣትዉዎ”

“ተረዲኤካ ኣሎኹ ቤት ትምህርትና ኢኻ ትብል ዘሎኻ” ይምልስ መንግስ።

“ኣበየናይ ካልኣይ ደረጃ ትምህርቲ ቤት ክምዝወዳእካሞ ኣነ ኣየናይ ኢለዮ ኢልካኒ፤”

“ሳንታ ኣና ሰሙር ሳንታ ኣና ማህደር ሊቃውንቲ!” በለ መንግስ ብኹርዓት። “ካብ ማይተመናይሲ ንሳንታ ኣና ትኸይድ ኔርካ በልሰክ እንታይ ኣእተወካ ልኡል መኮነን ኣላግስ ኣቢልካ ኸይትመሃርሲ...”

መንግስ ኣኳልም ኣቢሉ “ልኡል መኮንንሲ ያኢ ትምህርቲ ቐጸርካዮ፡ ኣብኡ እንተ ዝኣቱ ሓንጐለይ ቀለም ዘይኮነ ስኽራን ምብሓቶ ኔሩ” በሎ ብዳዕላ። “ኣይነጋንን እባ፡ ሳንታ ኣና ኪድ ዋላ ልኡል መኮነን ምጸእ እቲ ዝወሃብ ዝነበረ ትምህርቲ ሓደ ይመስለኒ፤” ተኸትሖ ሰመረ። “እቲ ትምህርቲ ሓደ ክኸውን ይከኣል እዩ ግናኻ ፍልጠት እቶም መምሃራንን ናይ ኣመሃህራ ክእለቶምን ተገዳስነት ናይቶም ተመሃሮን ግና ከም

ሰማይን ምድርን ከም ዝፈላለ ክትዝንግዕ የብልካን። ኢሊካ እኳየ ሰንታኣና ማህደር ሊቃውንቲ እያ ኔራ። በለ ሕጂውን ሓበኑ ኸይነዘዩ።

“እዝገ ነዩርኣየና ሊቃውንቲ ኸትኮኑ” መለሰ ሰመረ ንድሕሪት ግልጽ ኢሉ ብዳሕረዋይ ቤትሮ እታ መኪና እንዳተመልከተ። “እንታ ናበይ ዲና ንኸይድ ዘሎና፤ ናበይ ደእ ንቻኘው ገጽካ ትወስደና፤ ኣሰፃበ ሰመረ።

“መቸም ኣስመራ ኣብ ርእሰኻ ተሳኢላይ ኣይትርስዎን ዲኻ ወደይ፤” በሎ መንግስ ኣስማትን ኣቀማምጣን ኣስመራ በብሓደ ምስ ረቐሓሉ። “ኣስመራ-ዶ ትርሳዕ እያ ወደይ፤ ንጹህ ማዖን ዘይተበከለ ጥዑም ኣየራን እቲ ኣብ ኣፍሪቃ ዘይርከብ ሰሙር ጐደናታታን ጥልያን ዝሃነጸ ህንጻታታን ካብ ሓንጉልካ ብቐሊሉ ዝወጽእ ኣይኮነን።” “ሻሂኣን ሽሮኣንከ ረሲዕካዮም ማለት ድዩ” በለ መንግስ ዳዕላ ሓዊሱ።

“ንሱስ ብዓል ወዲ ዓክር፤ ቦጅቦጅ ዓደንስ ፕሮቴንን ከም ኡውን ሳልሳይ ዓለም ጸባን ምስ መጽ ኣረሲዎምና እየም” በለ ንሱውን ብጭርቃን። ወጃዕ እንዳበሉ ኸእ ነቲ ብኤክስቦ ኣቢሉ ናብ ኤርፖርት ገጽ ዝተዘርግሑ ጸጣሕ ኣስፋልቲ ሓዲጐም ንጸጋም ብምዕጻፍ ናብታ ኣብ ጸጋማይ ኩርናዕ ናይቲ ጽርግያ ትርከብ እንዳ ስድስቱ ኢሎም ዝጽውዕዎ ኣክስፖ ቤተ መግብን ሳውናን በጽሑ።

“ደስ ይበልካ ፍርቂ ሰዓት ከይገበርና ናብታ ዝደለናያ ቦታ ደበኽ ኣቢለካ” እንዳ በለ ምኪናኡ ኣብቲ ጆያ ዝተጸፍጸፈ ብዝተፈላለዩ ዕምባባታትን ዘጌጸ ገበላ ቤት መግቢ እንዳ ስድስቱ ዓሸጋ። “እዚኽ እንዳመን ይብልዎ!” ሓተተ ሰመረ ነቲ መሳጢ ኣቀማምጣ እቲ ገበላ ኾነ እቲ ህንጻ እንዳ ተቐመተ።

“እንዳ ስድስቱ ዝበልዎ እዚዩ ፐብብዓይነቱ ቁርስታት፤ መስተ፤ መግብን ከምኡውን ሳውና ኸይተረፈ ዘለዎ ምቕእ ቦታ እዩ” በሎ መንግስ ተቐላጢፉ ዳሕረዋይ ጋቢና መኪናኡ ብምኽፋት ነታ ናይ ሰመረ ዓረብያ ኣውራጃ እንዳ ዘርግሑ። “ሳውና ኽ እንታይ እዩ፤” ሓተቶ ሰመረ ብወገኑ ካብታ መኪና ናብታ ዓረብያኡ ንምውራድ እንዳ ኣጠዓዓመ።

“እ..ሳውና ማለትሲ፤ እእ.. ኣለካንዶ...ሃፋ ምሽ ኣሎኻ ብጣዕሚ ውዑይ ትኪ ዓይነት ምውቕ ሃፋ ኾይኑ ኣብቲ ክፍሊ ይፍናሞ ጥራይ ኣካላትካ ማለት ሽጐማና ዓጢቕካ ትኣቲ ንኸሉ ኣካላትካ ፈታቲሉ ፍሬሽ ዝገብረካ ነገርዩ በጃኻ። ከም ሓውሲ ማሳጅዮዩ በጃኻ ብትግርኛ ስም ዘለዎ ኣይመስለንን። ሃዩ ግዳ ንዓ ክድግፈካም ተሰቐል ኣብ ዓረብያኻ” በለ መንግስ ቀልጢፉ ናብ ኣዕሩሽ ንምብጻሕ እንዳተሃወኸ።

ሰመረ ደንጽዩዎ ብዩማናይ ኢዱ ነተን ጭሕሚ ዝዓሰለን መዓንጉርቲ ጭቢጡ ክሰምዖ ብድሕሪ ምጽናሕ ኣፋ ኸፊቱ ካርካር ክብል ሰሓቐ።

“ደሓንዶ ዓዲ” ሓተተ ሓጢ ገሪሙዎ። “እንታይ ክትድሕን ኢልካያ፤ ኣስመራ ኣይደሓነትን” በሎ ሕጂውን ጸጸኒሑ እንዳ ሰሓቐ። መንግስ ብዘረባ ሓዲጐ ብገጽ ክሓቶ ጀመረ። “ንስኻ ነዚ ሳውና ዝበልካዮ ብቋንቋና ስም የብሉን ትብሉን ደኣ ከመይ ዘለ ስምዶ ኸይሃለዎ፤” ካርካር በለ ሰመረ። መንግስ ብቐላት ሓጢ ተደናጊሩ ግምባሩ ዓቲቡ እንዳ ተመልከቶ፤ “ሳውናሲ፤ ብትግርኛ ስም ኣለዎ!” ኢሉ ተወከሶ። “ከመይ ዘይህልዎ፤ እቲ ጥሽ ዝብልኡ ትግርኛ እምበር ጣልያንኛ ኣይኮነን። ደሓን ከኣ ዘመናዊ ጥሽ ንበሎ” ኢሉ ሰሓቐ ቀጸለ። ኣስዲቡ ኸኣ፤ “ብዓል ዓባዩ ኣይረእኻዩንን ትኸውን እምበር ታህሳስ ወስ ክሊዓው ኣብ ጉብጥሽ ኣእትየን ብታሕቲ ጓህሪ የንጽፋሉ እሞ ወጮ ተጐምጐመን ከኣ ከፍ ይብላኣህ” ኔረን። “እንተ መቐጃኸ፤” በለ መንግስ እቲ ሓዊ ተራእይዎ። “ሳውና ደኣ ዘየምርቐኩም፤” ንሕቶኡ ብሕቶ መለሰሉ ኣንቃዕሪሩ እንዳ ጠመቶ ሰመረ።

“ክሳዕ መዓስ ደኣ ኩፍ ይብላኣ፤” “ክሳዕ ዘራህጸን። ከምቲ ክትብሉ ዝጸናሕካውን ንጅማውተን ኣብ ምፍታሕን ኣብ ምሕዳስ ኣእምሮኣንን ግደ ይህልዎ ይኸውን።” ኢሉ ስቕ ኢሉ ብድሕሪ ምጽናሕ።

“ወይጉድ ሕጂስ ከኣ እምብኣር ሰብኡትውን ጥሽ ክትብሉ ጀሚርኩም። ዓዲ ደሓንዶ ትብሉንስ ሰብኡት ጠላዓት ኣብ ጉብጥሽ ካብ ኣተዉ ከመይ ኔራ ዓዲ ክትድሕን” በሎ ሰመረ ተገሪሙ።

“በዚ ተገሪምካ ማለት ድዩ፤” “ደንጽዩኒወ ግዲ” ይብል ሰመረ ካብ ልቡ።

“ሰመረ ኣይትጋገባ ጥዕና ንኣካላት ደቀንስትዮ ጥራይ ኣይኮነን ዘድልዮ፤ ጥዕና ዝህቡና ነገራት ናይ ሰብኣይ ወይ ናይ ሰበይቲ ከይበልና ብሚሰሪ ክንጥቀመሎም እንተ ንኸእል ጠቢባን ምኽና እመስለኒ። ኣንስቲ ዝገብርእ ነገር ኩሉ ከም ሕማቕ ውሲድናዮ። ኣንስቲ ኣብ ዓድና ኢና ኢሕሚቐናየን ሓሚቐን እምበር ኣብ ካልእ ነገራት ማዕረሰበን ተማሂረን ማዕረ ሰበን ከኣ የፍርያ ኣለዋ” በለ መንግስ ንሱውን ጭርቃን ሓዲጐ።

“ኣታ ወዲ ኣንስቲ ሕማቕት እየን ኣይወጸንን፤ ከይተጥፍኣኒባ ተጋድሎና” ኣዋልድን ኣወዳትን ኣኹቲቱ ኣምበር፤ ኣወዳት ጥራይ ሒዙ ኣብ ዓወት ኣይበጽሑን” ኢሉ ብላዕሊ ኸነሉ። “ባዕልኺ ምውምጽኣት ደርፊ ባዕሊኺ መጥፍኣት ደርፊ ሃዩ ግዳ ንዓናይ በለ መንግስ ብታህዋሽ ሰኻቱ እንዳረኣዩ” “ገለ ሓገዝዶ ትደልዩ ኢኹም!” በለ ሰዓሪ ብድሕሪት ብምምጻእ ጐርርኡ ብዕሕሕታ እንዳ ጸረገ።

“መርሐባ ሰዓረ ደንጉዬናዶ” በለ መንግስ። አስዲቡ ኸአ “ስሙር ተፋለጦ በል እዚ ኸአ ሰዓረ ይበሃል ሓደ ካብቶም ዝዓደሙኻ እዕሩኸተይ እዩ” በለ ናብ ሓዉ እንዳ ጠመተ።

“ጽቡቕ ሌላ እዛ ሓዉይ፤ ከመይ ትኸውን፤ ፍጭምዶ አቢልናኩም” በሎ ሰመረ መደስ ኢዱ ንሰላምታ እንዳ ዘርግሑ።

“ጸገም የለን ንሕናውን ዳርጋ አቐድም አቢልና ኢና መጽና። እንቋዕ ብደሓን መጽኻ ኸአ አጸቢቕና ሕጉሳት ኢና” በለ ሰዓረ ንሰላምታኡ ብዓጽፉ እንዳ መለሰ። ሰዓረ ከደራይ ኮይኑ ሓጽር ከሰዕ ዝበለ አብርእሲ ምኹኑ ቀዳሞት አስናኡ ሓደት ንቕድሚት ቅልቅን ዝበላ ስለ ዝኾና ማብሃሕቱ እዋን ከናፍሩ ከም ዝሓጸራኦ አስናኑ አይክደናን ነበራ። ርእሱውን እንተ ደረት-ደረትዎ ጽዕቕ ዝበለ ለምጭቐ ጸጉሪ አይጠፍአንን እዩ እንተ መንበሰበሰታኡ ግና ከም ዝሃጉግ ግራት ምልጥ ዝበለት እያ። ካብዚ ዝተላዕለ ሳንታቱ ኹሉ ወይ ምስተን ብርኽ ኢለን ኩሉ እዋን ዝቐልቀላ አስናኡ ወይ ምስቲ ኖኻዕ ርእሱ ወይውን ምስ ሕጽሩ ዝተታሓዘ እዩ ነሩ። “እዚ ትርእዮ ዘሎኻ ሓረስታይ እዩ” በለ መንግስ ነታ ሓዉ ተወጥሖዎ ዘሎ ዓረብያ ቦቲ ብየማን ጸጋሙ ብዕምባባ ዝተሰለመ ብጀዶታትውን ዝተኸበ ቀጥ ዝበለ ካብ ዝበላ ናብቲ ህንጻ እንዳ ሰድሰቱ ዘእቱ መገዲ እንዳደፍአ።

“ወርቂምበር፡ እሞ ከንደይ ጽምዲ ዘውዕል ግርሁ ደኣ አሎካ ማለት እዩ፤” ሓተተ ሰመረ ናብ ሰዓረ ግልጽ ኢሉ። “ እንዳ ሕርሻዩ ዝሰርሕ ማለተይ እዩ ሰሙር፡ ጥር ኢልካባ ናብ ናውቲ ማሕረስ አይትኺድ” “ንሰኻ ግዳ ሓረስታይ እዩ ካብ ትብልኒ አብ ምኒስትሪ ሕርሻ ዝሰርሕ ብዓል ሙያ እዩ ዘይትብልኒ ብቕንዕ ዝበለ” በለ ሰመረ።

“ደሓንዮ ኩሉ ሓደዮ” በለ ሰዓረ ንኸልቲኦም ንምዕራቕ። መሪሕዎም ከአ ናብቲ እቶም ብጸቶም ሓዚአዎ ዘለዉ መመገቢ ቦታ ከደ። “ያ ጀምዓ ደንጉይናዶ” በለ መንግስ ቦቲ ሓሓሊፉ ዝመልቆ ሽቋዊ አዘራርባ። ጸገም የለን ንሕናውን ቀቕድሚኹም ኢና መጽና እንዳበሉ ብድድ ኢሎም ንሰመረ ንምቕባል ሓደ ብድሕሪ ሓደ ተር በሉ።

“እዚአ ገነት ትበሃል” በለ መንግስ ናብታ አቐዲማ ብምውቕ ፍሽኽታ መደስ ኢዳ እንዳሰደደት ከመይ ትኸውን ሰሙር ዝበለቶ ዓል እንዳ አመልከተ። እዚ ኸአ አብርሃም ይበሃል እዚአውን ሰሚራ እንዳበለ ንሰለስቲኦም ምስ ሓዉ አላለዮም። ሰመረ ብወገኑ አብ ኮረሻ ዓረብያኡ ኾይኑ ንኹሎም ብምወቕ ሰላምታ ዓጽፋ መለሰሎም።

ኹሎም አብ ዙርያ እቲ ናይ መኣዲ ጥረባዛ ተቐሚጦም ከአ እንታይ ከእዘዙ ኸምዘለዎም ነቲ መወከሲ ናይ ብብዓይነቱ መግብታትን መስተታትን አልዒሎም ወዊንታኦም መሪጸም ነቲ አሳሳይ መስ ሓበርዎ ሓደት ግዜ ከህብዎ ተላብዩ ዝበልዎ ንኸምእዘዝ ከደ።

ብዓል ሰዓረ “ሕጂዶም ንግበራ” እንዳተበሃሉ ንሓድሕዶም ብዓይኖም ከይተረፈ ከጠቐቐሉ ዝረአየ መንግስ፡ “እንታይ ከንገብር ዝሓስብኩም ነገር አሎ ድዩ፤” ብምባል ተወከሶም።

“አኣኢ...፤ ሓንቲ መርኣያ ደስታናን ንሰመረውን እንቋዕ ዓወት ተኸልኪልካ ብደሓን መጽኻ ንመበሊት ክትኮነና ኢልና ዝእዘዝናያ ሻምፓኝ አላሞ ሕጂዶ ንተኩሳ ወይስ ንጽናሕ እንዳተበሃልና ኢና” በለ አብርሃም።

“አምጽዎ እምበር ንተኩሳ” በለ ሰዓረ ብድድ ኢሉ ንኸጉጽጉጽ እንዳ ተዳለወ።

“በል ሓንሳእ ጽናሕ ጸጉርና ከይተበላሸወና” እንዳበላ ገነትን ሰሚራን ጸጉረን ብመንዲል ሸፈና። ሰዓረ ጐጽጐጽ ጐጽጐጽ ዮሃና እንዳበለ ፈነዋዎ ዓፍዓፍ ዝብል አልኮላዊ ጋዝ ፍጭጭጭ እንዳበለ ንላዕሊ ብምዕራግ ተመሊሱ አብልዕሊኦም ተፈናጢሩ ዓለበ። ሰዓረ ቀጺሉ ንኹሎም ቀዲሕሎም ተቐመጠ። ንሒደት ደቓይቕ ጸጥ ኢሎም ነቲ ዝተቐድሓሎም ሻምፓኝ ከምዕጉ ጀመሩ።

“አነኳ መንጌ አደናጉይኒ እምበር አቐዲመ ምስተቐራረብኩየ” በለ ሰመረ ነቲ አብ ማእከሎም ሰፊኑ ዝነበረ ጸጥታ ብምሰባር። “ስሙር እንታይ ድየ ክብል አርፊደ፤ ቐሺ ጌረዶ ክልምኖ ብጃኹም” በለ መንግስ ተመንዩም። “እንታይዶ ኢልካኒ ኢኻ፤” ተወከሰ ሰመረ። “ብጃኻ መንጌ ኢልካ አይትጸውዓኒ ኢለዶ ሓደራ ክብለካ አየርፈድኩን” በለ ሓውሲ ምሕጽንታ ጌሩ። እቶም አዕሩኹ ሰሓቆም ደርጉሕዎ።

“ከንደይላዕ ክብለካየ፤ መንጌ ክትብልኒ ኸሎኻ መንግስቱ ሃይለማርያም ዝኾንኩ ኾይኑ እንዳተሰምዓኒ ብጃኻ።” ገነት ብፍላይ ሰሓቕ ከተቋርጽ አይክእለትን።

“ንሰኺውን ኩምኡ ኢልኪ ግዲ ጸዊዕኩዮ ኔርኪ ኢኺ፤” በላ ሰመረ ቦቲ ዘየዕርፍ ሳሓቕ ተገሪመ። “አይፋለን አነሰ ዘረባይ እዩ ተዘኪሩኒ” ኢላ መሊላ ክርትም ኢላ ሰሓቕት።

“አየናይ ዘረባኺ በላ አብርሃም” ብምግራም። “ማለትሲ ከምዚ መንግስ ክብሎ ዝጸንሐ ሓደ-ሓዳ ካብ ቤተ ሰብና ያኢ ካብአቶምሲ አቀባጠርም ማለት እንድዩ፤ ገኒ ኢሎም ይጽውዑኒ እሞ ንሓንሳእ ገንኢ ዝበሉኒ ይመስለኒ። ንሓንሳእውን ግኒ ዝበሉኒ ዘለዉ ኾይኑ ይስመዓኒ። ስለዚኸአ ብጃኹም ከይጉደልኩም ከይወሰኸኩም ገነት ኢልኩም ጸውዑኒ ክብል ንላቶም ገኒ ኸብሉ ተራባሪብና” እንዳበለት ሰሓቕ ቐጸለት።

“ናተይ ድኣ እንታይ ክትብልዎ ኢኹም፤” በለ ሰዓረ። “እንታይ ከምዝብሉኻ ኸይፈለጥኖም ከመይ ኢልና እንታይ ክንብል፤” በለ አብርሃም። እቶም ካልኦት ግና ንሰሓቕም ክቆጸጸሩ እንዳተጋደሉ ምክትታሎም ቀጸሉ። “ይገርመኩምዮ፤ ሰዓረ ኢሎም ቦታ ስመይ አብ

ክንዲ ምጽቃዕ እቶም ገሊጾም ሰዓሪ ክብሉኒ ኸለዉ እቶም ገሊጾም ከአ ሰዑር ይብሉኒ። ሰዓሪ ክብሉኒ ኸለዉ ሓደ- ሓደ እዋን እቲ ኣብ ሸኻ ዝበቁል ሳዕሪ ዝብሉኒ ዘለዉ ይመስለኒዎ፡ እዋ ሳደድኩም ንማልኩም ሃቡኒ በሎም ይመጸኒ። ነቶም ሰዑር ዝብሉኒ ኸእ ኣበይን መዓስን ከም ዝሰዓሩኒ እውከሶም" በለ ነተ በረኽቲ ኣሰናኑ ንምሽፋን ከንፈሩ ካብቲ ግቡእ ቦታኣን እንዳ መጠጠ።

"ሰቕ ኢልካዩ በጃኻ ከጸብቐ ክብሉ ኣሰማትና እንዳበላሸዉልና" በለት ሰሚራ ብወገና።

"ናትኪ ግዳ እንታይ ከውጽሉ ካብ ሰሚራ ዝጥዕም እንታይ ክረኽቡልኪ ኢሎም?" በለ መንግስ። "ባባኳ ምጽላል ኢሉዩ ዝጽውዓኒ ኔሩ" ምስ በለቶም ግና፡ "ፋሕ ኢላ" በለ ሰዓሪ ተገሪሙ።

እቶም ካልኣትኦም እቲ ከቋጸጸርዎ ዝጸንሑ ስሓቕ ተቐጸጸርዎም ካርካር በሉ። "ካብ ምጽላል ዝጥዕም ስም እዋ መዓስ ሃልዩ" በለ ሰመረ ከይትዳህል ኢሉ። "ንሱስ ክኸውን ይኸእል እዩ። እንተ ኾነ እቲ ምጽላል ዝብል ካብ ጽላል ዝብል ቃል ድዩ ወይስ ካብ ጽላል ዝብል ቃል እዩ ወጸኡ የተሓሳስበኒ ኔሩ። ከመይሲ ምጽላል ከየጥበቐካ እንተ ኣድሚጽኪያ፡ ኣብ ትሕቲ ከም እኒ ዳዕሮ ዝእመሰለ ጽላል ኻብ ነድሪ ጸሓይ ምድሓን ከስምዕ ከሎ እንተ ድኣ ጽቕጥ ኣበልና ም፡ጽላል ኢልናና ግና ጠሪሰካ ምዕባድ፡ ወይከኣ ምጽላል እዩ ዘመልክት" በለቶም። "ኣማሲያኡ ደኣ መስ ሰሚራ በለኪ ንለይ?" በለት ገነት ኣፋ ዓቢላ ከይትሰቕ እንዳ ተጋደለት።

"እዋእ ሰሚራ ድሒሩ ዝወጸኒ ስም እዩኳ ኣይበልኩን። ኣነ ዝበልኩ ካብ ዝውለድ ብኸልተ ኣሰማት እጽውዑኒ ከም ዝነበሩዮ። ባብ ምጽላል ክብል ከሎ ማማን ቤተ ሰባን ግና ሰሚራ ይብሉኒ ኔሮም። ደሓር ግና እንተስ ባባ ሓሳቡ ስለ ዝቐየረ እንተስ ማማ ሰዒራቶ እታ ምጽላል ትብል እንዳ ሃሰሰት እታ ሰሚራ ግና እንዳ ደመቐት ብምምጻእ ኣብ ናይ ትምህርትን ናይ ቀበሌን መዛግብቲ ክትሰፍር በቐዓ። እንተ ኾነ ሕጂውን ነቲ ሰሚራ ዝብል ስመይ ከቃባጥሩ ኸብሉ ሰሚ ይብሉኒ'ዋ ሰሚ ዝብሉኒ ዘለዉ ኾይኑ ስለ ዝስመዓኒ ሕርኽርኽ እንዳበለኒ እየ ኣቤት ዝብሎም።"

ሰመረ ሰቕ ኢሉ ከሰምዕ ብድሕሪ ምጽናሕ፡ "ሓቕኹም ኢኹም ኩሎም ኣሰማት ወይ ምስ እነሕጽሮም ወይውን ምስ እንውሰኽሎም ዝተፈላለዩ ትርጉም ክፈጥሩ ባህርያዊ እዩ። እንተ ኾነ ነቲ እቶም ቃላት ዝፈጥርዎ ሕማቕ ትርጉም ነጺግና ነቲ ጽቡቕ ትርጉም ንወስድ።"

"ንኣብነት፡" ሓተተ መንግስ።
"ንኣብነት ደኣ፡ ናተይ ስም ንውሰድ፤ ሰመረኣብ ኣብ ክንዲ ምባል ሰሙር ይብሉኒ። ከምዚ ክብሉኒ ኸለዉ ክልተ ነገራት እየ ዝሰምዕ።"

"እንታይን- እንታይን?" ሕቶኡ ቀጸለ ሓዉ።
"እቲ ሓደ ሰሙር ማለት ዝሰመረ ምስ ስርዓትን ሕግን ዝሰመረ ከኸውን ይኸእል፤ ዝሰመረ ሓሳብ ልቢ ወለድቲ ክኸውን ይኸእል ማለት ሓሳብም ስለ ዝሰመረሎም ንዓኻ ሰሚራለይ ኢሎም ይጽውዑኻ ይህልዉ ወዘተ። እቲ ካልኣይ ግና ሰሙር ክብሉኒ ኸለኡ ዝሰመረ ዘይኮነስ ዝተሰመረ ዘይኖቓኝቕ፡ ዘይዓቢ ወይውን ዘይምዕብል ከስምዕ ይኸእል። ኣነ ግና ነቲ ዳሕራይ ኣሉታዊ ትርጉም ነጸገ ነቲ ቀዳማይ ኣወንታዊ ትርጉም እወስድ" በለ ሰመረ።

"እዚ ኸእ ጽብቕቲ" በለት ሰሚራ።
"መንጌ ግና ኣሉታዊ ጥራይ እምበር ኣወንታዊ ትርጉም ኣይረኣኹላን ስለዚ ብጃኻ መንግስተኣብ በለኒ ኣይነውሓንን እዩ" ሕጂውን ተማሕጸነ መንግስ። ከምዚ ኢሎም እንዳ ኣዋግዑ እቲ ኣሳሳይ ነቲ ዝእዘዝዎ ዓይነት መግቢን መስተን ሒዙ ብምምጻእ "ንጥዕና ይግበረልኩም ዝኹደለ ክንምልእ" እንዳበለ ቀረበሎም። "የቐንዩልና" ብምባል ነቲ ኣሳሳይ እንዳ ኣመስገኑ ምምጋብ ተታሓሳዝዎ። እንዳበላሸኩም ኣይትዛረቡ ዝብል ማዕዳ ወለዶም ከም ዝዘከሩ ኸእ እንትርፎ ናይ ገሊጾም ምኽምሳዕ ድምጺም ከይተሰምዔ ሓዶሎ ካልኢታት ሓለፉ። "ገድሊዎ ከመይ ኣሕለፍኩም" በለት ገነት ነቲ ሰቕታ ብምጥሓስ። "ገድሊ ደኣ ብኸመይ ከሕልፍዎ ደሊኺ ብምግዳል እምበር" መለሰ መንግስ ጣልቃ ብምእታው። "ኣየ መንግስ ሓወይ ታህዋኽ መቐም ማዕተብካ እያ። ትፈልጥ ዲኻ ህዉኻት እዋናም ኣብ ምንታይ ከም ዘሕልፍዎ?" ሓተቶ ዓይኒ ዓይኑ እንዳ ጠመተ።

"ኣይፈልጥን" በለ መንግስ። "እምበኣርሲ ካብ ሕጂ ፍለጥ፡ ግዜ ህዉኻት ተሃዊኹም ዘበላሸዉዎ ነገር ኣብ ምጥጣእን ተሃዊኹም ዝኸፍዉዎ ነገራት ኣብ ምሕፋስን እዩ ዝሓልፍ። ደሓር ከኣ ገድሊ መሰገደል ጥራይ ዝበሓቶ መድረኽ ብድሆታት መዓስ ኮይኑ። ማዕርነትን ሕውነትን ተብጃውነትን ዉሕሉል ጥርናፈን ፖሎቲካዊ ንቕሓትን ጅግንነትን ተዓጻጻፍነትን ገለ ካብቶ ኣብ ገድሊ ዝርከቦ ባእታታት ምጃናም ኣይፈልጥካን። ቃልሲ ቀጸሊ ኒሕን ምጽማምን ዝጠልብ ሰንሰላታዊ ብድሆታት ይንበዮ እምበር ናጽነት ካብኡ ስለ ተውለድ ንገድሊ ብሓገጥስ ኢና ኣሕለፍናዮ። ብርግጽ ገድሊ መሪር እዩ ፍሪኡ ግና ኣዝዩ ምዑር እዩ" በለ ገጹ ናብ ገነት ብምምላስ።

"ኣስመራኽ ከመይ ጸኒሓትካ?" ሓተተት ሰሚራ "ኣስመራ ትሕተቅርጸ ኾነ ህንጻታታ ብዙሕ ኣይተቐየረትን፤ በስ ሰባ ግና ተቐየረሩ። እ...ብዓል ኣባይ ኣሪጉም ብዓል ኣደይ ጥዋዕዋዕ ኢለን። ደሓር መብዛሕቱ እቲ ህዝቢ ኣብ ትሕቲ ባርነት ከም ዝነበረ ኣብኡ ኸሎ ኢኻ ትፈልጠ። ጐራዙ ኣብ ክንዲ ወርቂ ማዳ ተሰለመን ብሓፈሻ

መንእሰያት ሞያ ቢሰ ከወይም።” ኢሉ ሐደት ዝን ብድሕሪ ምባል፡ “ናይ ዓሰርተ ክልተ ክፍሊ ተመሃሮ ኾይኖም ናብ ዩኒቨርሲቲ ዘእቱ ማትሪክ ከምዝወሰዱ ዝሓበሩና ሓደ ኣርባዕተ ዝኾኑ ተመሃሮ ንሓደ ብጻይና ክበጽሑ ኣብቲ ኣዕሪፍናሉ ዘሎና ቦታ መጸእም ኔሮም። እቲ ናይ እንግሊዝኛ ኾነ ሓፈሻዊ ናይቲ ዝወሰድዎ ትምህርታት ኣፍልጠእም እንተ መዘንካዮ ግና ፈጻምካ ኣብ መባእታ ደረጃ ትምህርቲ ዘለዉ ኾይኑ እዩ ተሰሚዑና። ዓሰርተ ክልተ ዓመት እንታይ ክትገብሩ ኣሕሊፍኩም እንተ በልናዮም፡ ብኹናትን ድርቅን ተኸቢብካ ክትመሃሩ ኣይከኣልን እዩ ኢሎም ዘበደምም መልሲ ሂደምና” በሎም።

“ብቲ ሓደ ወገን ሓቆም እዮም” በለ መንግስት “ማለትሲ ትምህርቲ ወፍሪ እዩ ጊዜኻ ኾነ ሓንገሳን ጉልበትካ ከተዋፍር ከሎኻ፡ ኣብ ቅድሚኻ ኣማዕዲኻ ብእትርእዮ መጸኢ ተሓማሚንካ እምበር ካልእ ቅጽበታዊ ረብሓታት ስለ ትረኽቡሉ ኣይኮነን። እዞም ሰባት እዚኣም ትምህርቲ ወዲእም ኣይወዲእም ብዙሕ መጸኢ ዕድላት ክርእዩ ኣይከኣልን ነዚ ድማ እዮም ብኩናትን ጥሚትን ተሓደርካ ትምህርቲ የሎን ዝበሉኹም” ወሰኸ መንግስት።

“ንስኹም ደኣ ከመይ ጌርኩም ኣብዚ በጺሕኩም” ሓተተ ሰመረ። “ኩሉ ሰብ ሓደ ይሓሰብ ማለት ኣይኮነን። ብዙሓት ኣለዉ ነቲ ህሉው ኩነታት ዘይኮነ ኣማዕድኖም ሓደ-ሓደ ዕድላት ናይ ምርኣይ ተኸእሎ ዝወነኑ፡ ስለዚ ምናልባት ንሕናውን ገለ ካብኣቶም ንኸውን” በለ ዋዛ ሓዊሱ።

“ካልእ ዝሓደሰኒ ነገር እንተ ነበረ፡ ኣብ ሐደት ይኹን ኣብ ብዙሓት ደኣ ኣይፈለጥኩን እምበር ኣብ ከንዲ ብኤርትራውያንቶም ብናይ መጸኢ ዓለም ዜግነቶም ዝሕበኑ፡ ነዛ ብደምን ብሂወት ብዙሓትን ዝጸደቐት ተኸሊ ናጻነት ንምኽሰኳስን ንምሰሳይን ንምዕቃብን፡ ኣእምሮኣውን ፖሎቲካውን ኢኮኖሚያውን ምቅርራብ ንምግባር ከንዲ ዝኾኑ ድሕሪ ሞት ይርከብዩ ብዝብልዎ ዘይጭቡጥ ተሰፋታት ሂወት ዝተመሰጡ ሰባት ኣጋጢሞምኒ። ቀልዖምን ወኖምን ኣብ ኤርትራ የለን። ኣብ እዋንና ከምኡ ይንበር ኣይንበር ብዙሕ ኣይፈለጥኩን” ምስ በሎም እንታይ ይብል ከም ዝነበረ ስለ ዘይበርሃሎም ኣይበርሃልናን ኣበሃህላኻ ብዝዓይነቱ ኣጠማምታ ጠመትዎ።

“መን ድኣ ኾይኖም እዮም” ተወከሰ ሰዓረ። “ኣታ እዚኣም ከመይ ኢሎም ይጠፍኡኹም፤ እቶም የሱስ እንዳበሉ ብምቕዛም ነዛ ኣብ እዋን ጭንቂኳ ዓይኣን ጸወታን ዘይፍለዩ ምውቕቲ ከተማና ኣቕሪርማ ዘለዉ ጴጌን እምበር ካልእ መን ከይከውን” በለ ኣብርሃም ግምቡሩ ኣሲሩ። “ናይ ጴጌን ሓዲግኩም ተዛረቡ፡ ኣበይ ከይበጽሑ ረብሪቦም ክሓድግዎ እዮም” በለት ሰሚራ።

“ጴጌን ሓዲግኩም ክሓድግዎ” በለ ኣብርሃም ርእሱ ብሓዘን እንዳ ናቕነቶ። ኣሰዲቡ ኸኣ፡ “ጴጌን ከም ሮማዲ ብንእሸቶ ጀሚሮም ገጽ ምድሪ ዝሸፍኑ ከም ቆንጠጠፍ ብጥቕእም ንዝሓለፍ ወጢጦም ዝሕዙ ከም ሓረግ ኣብ ልቢ ሰብ ዝጥምጠሙ ከም ሱር ሰዩ ኣዕሚቕም ዝኣትዉ ከም ፍልሓ ሓሰቐሰቐ ዝብሉ ምዑታት ምዃናም ኣይፈለጥኩምምን” ብምባል እንዳ ሓንሓን ርእሱ ብድሕሪ ምንቕናቕ፡ “ጴጌን ከርብርቡዶ በልኪ፤ ኣይምሰልኪ ክረብርቡና እዮም” በሎም ናይ ሕርቃን ፍሽኽታ እንዳ ለገሰ። ቀጺሉ ኸኣ፡ “መቐም ዓገብ ዝብል ይመጽእ ይኸውን እምበር ንሳሚኤል ሓወይኳ ኣረኻኺቦምሉ ብለይቲ ተምበርኪኹ የሱስ ክብል ብቐትሪ ምስ መጽሓፍ ቅዱስ ከዋግዕ እውዕል ኣሎ” ኢሉዋ ሰቕ በለ። “ንሱስ ኣብ ኩሉ ኣባይቲ እዩ” በለ መንግስት።

“ከላእ፡ ንሂሊ ግዳ ዝወሰዱልና- ሂሊ ኣሰሒቶማ እምበር ኣብ ትሕቲ ዝኾነ ይኹን ኩነታት ምስኣቶም ትቕጸር ፍጥርቲ ኣይነበረትን” ቀጺለ ኣብርሃም እንጽርጽሮት ሓዊሱ።

“ሰማዕ እንዶ ኣብርሃም፤ ብዛዕባ ጴጌን ክለዓል ከሎ ደምካ ዝፈልሓካን ንሂሊን ስለ ዝወሰዱልካ ድዩ ወይስ ነቲ እምነቶም ስለ ዘይደገፍካዮ” በለት ገነት ዳዕላ ሓዊላ።

“ኩሉ-ኹሉ” በለ ኣብርሃም ሕጂውን ብቕጽር ግምቡሩ።

“መን ሂሊን ደኣ ኹይና” ከንድዚ ተዛርበኩም” በለ ሰመረ ቦቲ ንትርኽሎም ተገሪሙ።

“ሂሊን ሓብትና እምበር መን ድኣ” ኢሉ ፍሽኽ በለ መንግስት። “ምስ ሂሊን ተዛሚድኩም ኔርኩም ማለት ድዩ” ሓተተ ሰመረ ናብ ኣብርሃም ገጹ ብምምላስ።

“ሓቂ ይሓይሽ ኣነ እዩ ነቲ ነገር ብዙሕ ዝጸቕጡ ኔሪ እምበር ንሳኳ ትምህርቲይ ምስ ወዳእኩ ክሓስበሉ እያ ትብላኒ ኔሪ፡ እንተ ኾነ ደፋኣ ኢሊ ነቲ ናይ ሓዳር ሓሳበቲይ ትቕበሉል መገዲ ኣብ ምጥጣእ ከሎኹዶ ኣይኮነን እቲ ሽላ በዚ መጸኢ ከይተባህለ የሱስዶ ግዛዕዶ እንዳበለ ነቲ ቦቕባቕ ልባ እምኒ ኣእትዩሉ” በለ ብትካዘ።

“ርግጽ እዩ ሂሊን ጽብቕቲ እያ፡ እንተ ኾነ ኣብዛ ዓለም ሓንቲ ንሳ ጥራይ ከም ዘላ ኹንካ ምትካዝ ግና ናይ ጥዕና ኣይመስለንን” ኢላ ገነት ጨረቐትሉ። “ንስኺኳ ንሰብ ሓዘን ክጅምሮ ኸሎ እዩ ሓጉስ ዝጅምረኪ ደሓር ከኣ ምስጢር ፍቕሪ ስለ ዘይፈለጥኩዮ ኢኺ” በላ ኩራ ሓዊሱ።

“ዘፍቅረኪ የብልክን ማለትካ ድዩ” ሓተተት ገነትውን ገጸ ኣሲራ። “ኣይወጸንን ኣቲ ዓል፡ ዘፍቅሩኺ ጠፊኦም ኣይበልኩን ኣፍቂርኪ ግና ትፈልጢ ኣይመስለንን፡ ፍቕሪ ኣይተሞከርክዮን እምበር ብልቢ ንዘፍቀረ ሰብ ብዘይካ እታ ዘፍቀራ ካልእ ዓል ሂሃን ዘላ ወይውን ብዛይካ እቲ ዘፍቀረቶ ካልእ ወዲ ኣዳም ዘሎ ኾይኑ ኣይስምዖምን እዩ” መለሰላ።

“አይምሰልካ አብርሃም ሓወይ እዚ ትብሎ ዘሎኻ ብክልስ ሓሳብ ሓቂ ክኸውን ይኸእል እዩ፡ አብ ባይታ ግና ትግቡር ኣይኮነን” ንመርገጺኻ ዝድግፉ ክልስ ሓሳባዊ ቃላት መሊኦም ክኾኑ ይኸእሉ እዮም፡ ንመርገጺኻ ዝድግፉ ተግባራት ግና ጠሪሶም የለዉን” ሞጉተት ንት።

“ከመይ ማለት፤ በለ አብርሃም ደንጽዮም። “ዝኒ ድኣ እንታይ ከመይ ክትብሉ፡ እዞም ኩሎም ጽባሕ መርዓኦም ዝፋትሑ ዘለዉ እዚ አብ ላዕሊ ክትብሎ ዝጸናሕካ አፍቅረኻዩ አፍቅረኻዩ አብ ዓለም ካልእ ጓል ሂዋን የላን ወይውን ካልእ ወዲ ኣዳም የለን ብዝብል ጓንን ቃላት እንዳ ተወዳደሱ እዮም ዝጅምርዎ። አይዓመት አይዕለት ግና ምጽውዋር ስኢኖም ሓዳርም ክብትኑ ምርኣይ ንቡር ኮይኑ ኣሎ” መልሰት ንት።

“አሃም ማዓስ ብዛዕባ እቶም ሓቂ ዘይብሉ ጓንን ቃላት ዝድርድሩ ሰባት ተዛሪቦ። እነ ዘልኩ ብቃላት ዘይኮነ ብልቢ ንዘፍቅረ ሰብ አብ ዓለም ሓንቲ ጓል ሂዋን ከም ዘላ እዩ ዝፈልጥ። እነ ብዛዕባ እቶም ብዓይኒ ልባዊ ፍቅሪ ዝርእዩ ሰባት እምበር ብዛዕባ እቶም ንፍቕሪ መጐልበቢ ረብሓኦም ዝገብሩ ሰባት ኣይተዛረብኩን” ኢሉ ሓደት ዝን ብድሕሪ ምባል፡ “እነ ንሂሊ ካብ ልበይ እዩ ዝፍቅሩ ንሳ ግና ካልእ አፍቂራ። ፍቕሪ ምሉእ ትርጉም ትለብስ ከኣ አብ ክልተ መጽምድቲ ክትርከብ ከላ እምበር አብ ሓዲኦም እንተ ኾይና ሰቓይ ዝብል ትርጉም እያ ትለብስ” በለ አብርሃም ቁሰሉ ስለ ዝተጐድኡ።
“ከላዕ ክንድዚ ተዛሚድኩም ካብ ነበርኩም ደኣ እቲ ጉዳይ ሕጂውን ማይ ዝሓለፎ ኣይመስለንን” በለ ሰመረ።

“አየይይ...” በለ አብርሃም ዝበታ እንዳ አተንፈሰ። አሰዒቡ ድማ፡ “እቲ ነገር ከምቲ ዝበልካዩ ማይ ዘይሓለፎ ክኸውን ይኸእል እዩ ግናኻ ካልእ ነገር ሓሊፍዎ”
“እንታይ ነገሩ” ሓተተ ሰመረ።
“መዘዝ እዞም ሰባት እዚኣቶም ኣይውዳእን እዩ፡ ንሂወት ብብዙሕ ማእዘናት እዮም ዝሓላፉኸዎ”
“ኣይበርሃለይን ኣብሃህላኻ” ተደናገረ ሰመረ።
“ኣንላእ ምስኦም እንተ ድኣ አቲኻ ምስቲ ካልእ ዓለም ክትዛመድ ኣይትኸእልን ኢኻ። ንሶም ከም ዝብልዎ አማኒ ምስ ዘይአማኒ ከምርዖስ ይትረፍ ብሓደ ክሰርሕ እኳ ዝፈቕዱ ኣይመስለንን” መለሰ አብርሃም ርእሱ ብኹራ እንዳ ነቕነቑ።

“እቲ ምስ ሂሊ ዘጋጠመካ ነገር ብዙሕ ከም ዝጐድኣካ ርዱእ እዩ ንሕናውን ከም ኣዕሩኸካ መጠን ከም ዝጐሃና ትፈልጥ ኢኻ፡ እንተ ኾነ ሓቂ ይሓይሽ ብዙሕ ምግናን ጽቡቕ ኣይኮነን። ከምቲ ዝበልካዩ እዞም ሰባት እዚኣም መጽሓፍም አማኒ ምስ ዘይአማኒ ኣይዋሰብ ስለ ዝብሎምዩ

መስለኒ አብቲ ናቶም እምነት ምስ ዘይአተወ ሰብ ክምርዓዉ ኣይደፍሩን እዮም”

“ናይ ምድፋርን ዘይምድፋርን ኣይኮነ ናይ ፍቓድ ጉዳይ እዩ። ከምኡም ጴንጠ ምስ ዘይኮነ ሰብ ክምርዓዉ አብ ትሕቲ ዝኾን ይኹን ኩነታት ፍቓደኛታት ኣይኮኑን” ክብል ኩሎፎ አብርሃም።

“ንሱስ ልክዕ ኣሎኻ እዞም ሰባት እዚኣም ንሓድሕዶም እዮም ዝምርዓዉ። እንተ ኾነ፡ ወዲ እምነቶም ምስ ዘይኩነ ኣይሰርሑን እዮም ምባል ግና መርትዖ ኣልቦ አብ ርእሲ ምኃን ርትዓዊውን ኣይኹነን። ንኣብነት አብ ሰራሕና ብዙሓት ከምኣቶም ኣሎዉ፤ ንሰራሓም ኮነ ንመሳርሕቶም ዘለዎም ኣኹብሮት መዳርግቲ የብሉን። ንሰብ ዘይናቁ ምሃብ ንባዕሉ ዓብይ በደል እዩ፤ ምናቶም ክንህበም እንተ ኾይኑ እቲ ጽቡቕ ጐኖምውን ክንርስዩ ዝግባእ ኣይመስለንን” መጐተ ሰዓረ።

“ይፍተሓ ሰዓረ ዓርከይ” በሎ አብርሃም ብጐቦ ዓይኑ እንዳ ጠመተ። ቀጺሉ ኸኣ፡ “ምስ ጴንጠ ክትሰርሕ እንተ ጀሚርካ ደኣ ደይ ንጽባሒቱ ኢኻ ጴንጠ ትኸዉን፤ ይስተርካ እምበር ከይለከሙኻ ኣይክተርፉን እዮም” በለ ሓውሲ ዋሃ ጌሩ።

“ንሱስ ደሓን” ኢሉ ስቕ በለ ሰዓረ።
“እ...ሰማዕ እንዶ ኣብርሃም፡ ንሂሊ ካብ ምስኣን ግና ከምኣቶም ምኃን ኣይምሓኸንን” ሓተተ ሰመረ።

አብርሃም፡ “ብዕጻይ መዓስ ተረቲዔ” ክብል መለሰ ህውኽ ኢሉ። “እም አበይ ደኣ ኣላ እታ ልባዊት ፍቕሪ” ሰሚራ ጣልቃ አተወት።
“እቲ ክንደይ ትሓሰሚ፡ እንተ ዘየፍቅራዶ ኣርባዕተ ዓመት ምሉእ ለሚነያ”

“እወ ንሱ ደኣ፡ ግንሲ እታ ክትብላ ዝጸናሕካ ልባዊት ፍቕሪ ንተፍቅሮ ንምርካብ ዘይትገብሮ ግብርን ዘይትሰግሮ ገደልን ዘሎ ኣይመስለንን።” በለት ብቓሉ ክትሕዞ እንዳ ፈተነት። “እስከ በጃኺ ኣብ ኩናት ዘይወዓለ በሊሕ ኣይትኹንለይ፤ ሰብ እኳ ብፍቕሪ ጥራይ ኣይኮነን ዝገወር፤ ናይ ገዛእ ርእሱ እምነትን መትከልን ኣለዎዩ። ፍቕሪ ስምዒት እዩ፤ እምነትን ዓላማን ግና ርድኢት እዩ። እነ ኸኣ ብስምዒተይ ነርድኢተይ ጥሒስ ክኸይድ ኣይክእልን እዩ። ከምቲ ዝስመዓኒ ዘይኮነስ ከምቲ ዝርደኣኒ ክኸይድ ከኣ መስለይ እዩ” በላ ገጽ ኣሲሩ።

“እነስ ብዛዕባ ሓይሊ ፍቕሪ ብዙሕ ክትዛረብ ስለ ዝጸናሕካ እዩ፤ ደሓር ከኣ ኣብ ኩናት ዘይወዓልኪ በላሕ ትብሉንስ እነ ዝወዓልኩዎ ወዓል እንተ በልኩኻ መርገምባ ከይኮነካ” ደገመት ሰሚራ።

“እቲ ኣብ ልበይ ዝደደ ሃልሃልታ ፍቕራ ንሂሊ ንምርካብ ዘለለ ኣብቲ መርገጺኣ ክረግጽኳ እንተ ደፍኣኒ፡ እምነተይን ሃይማኖት ወለደይን ከኣ ብሰብሰብ ፍቕሪ ቀይዲ በቲኽ ንኸይከይድ ይኣስረኒ። ብእምነት ክላዕ

ዝተፈላለና ብፍቕሪ ክንሰምር ኢለውን ኣይሓምንን እየ። ደሓር ከኣ ሰለ ዘፍቀርኩዎዶ ኸይኮነ ምርጫኣ ኣኸበረ ድላዩ ክትገብር ሓዲገያ ዘሎኹ” ኢሉ ስቕ በለ።

“ደሓር ሎሚስ ብጣዕሚ ይሕይሉ ኣለዉ። ምጽላይ ጥራይ ዘይኮነስ ምምዳርውን ክኢሎም፡ ኣብ መድረኽ ኮይኖም መደረ ከስምዑ ኸለዉ ብጣዕሚ እዮም ዝምስጡኻ” በለ መንግስ ስቕ ኢሉ ክዕዘብ ከምዘይጸንሑ።

“ጉድ ፈሊሑ” ተደነቐ ኣብርሃም።
“እንታይ ጉዳታ?” ሓተተ መንግስ ናብኡ እንዳጠመተ።

“ኣብ መድረኽ ውጹኣም ክምድሩ ትብለና ደኣ እንታይ ክትባቕጥ ናብቲ ዝምድርሉ ኣዳራሽ ኬድካ፤ ኣንታ ኩሉኹም ግዲ እንድዕልኩም ኢኹም” በለ ኣብርሃም።

“ኣዋህልል እንዶታ ወዲ፤ እነ ናብ ኣዳራሾም ከይደ ኣይወጸንን፤ እነ እቲ ቤትና ንዓይ ኮነ ንሂለን ብማዕረ ስለ ዝበጸሓና ንሳ ኣብ ቪድዮ ዝተቐድሑ መደረታት ኣምጺኣ ክትሰምዕ ከላ ካብ ዝሰማዕኩም እየ ዘዕለልኩኹም። እቲ ዝዛረብዎ ዘረባታት ካበይ ከም ዝተማህርዎ ድንጽው እየ ዝብለካ” መለሰ መንግስ።

“ንሱ ደኣ ኣብ ርሑቕ ከይከድካ ናይ ሳምኤል ሓወይ ዘየሓክየኩም። መዝሙርዶ ጸሎትዶ እንዳበለ ተኸኸ ምስ ኣበለና፤ ፋዘር ኣዝዩ ይቐጣዕኖ።

“ኣታ ቐልዓይ እንታይ እዩ ረኽቡካ፤” ይብሎ።
“የሱስ እምበር እንታይ ደኣ?” ይምልሰ ወድያትኪ።
“በጃ የሱስ ኪድ፡ ምስ ፈጣሪ ከተባእሱና እምበር ብዓል ንስኻ...ኣረ እንታይ እዩ ወረዱካ፤” ቀጸለ ፋዘር።

“መንፈስ ቅዱስ” ደገመ ሳሚ።
“ንፋስዶ መንፈስ፤ ሕማቕ ንፋስ እዩ ነፊሱካ፤ ንፋስ እዉ ንፋሱ ኣረ ኣማሲኡ እንታይ ኢኻ ትኸና?” በለ ባባ ኣብ ክንዳኡ ተጨኒቐ።

“እኸብር” መለሰ ዓርከት።
“ኣመድኽ ዕደ፤ እኸብር ከኣ ይበሃለለይ፤ ኣንቱም ሰባት እንታይ ኢና ንገብር” ምስበሎ ኸኣ፡

“እመኑ” ይብሎሞ ፋዘረይ ዓቕሉ ጸንቂቐ እነ ወዲ ዘርኣ፡ እነሲ ኣረሚን ኮይነስ እመን ክትብለኒ፤ ውጽለይ እየ ዝብለካ እንዳ በለ ከንይዮ ጀመረ” እንዳበለ ኣስሓቐም።

ሒደት ጸንሕ ኢሉ ኸኣ “መቐም ኣማሲያኡ እንታይ ከም ዝገብሩና ወይውን እንታይ ከም እንገብርዎ ኣሸጋሪ እዩ። ናይዞም ሰባት እዚኦም ጉዳይ ብቐልጡፍ መዕለቢ እንተዘይተጌሩሉኳ፤ ይብል ኔሩ ኸትብሉ ኢኹም ንኹሉ ሰብ ከምኦም ከይቀየርዎ ከምዘይዓርፉ ዕድመ ሂሱኩም

ተግዘቡ። ደሓር እቲ ሕማቕ ነገርም ወዲ ማሕበርም እንተ ዘይኳንካ ብዘሕ ዘይግደሱልካ ምጃኖም እዩ” በሎም ኢጋኒኑ።

“ኣብርሃም ብዘሕ ኣይተጋንን፤ ኣቐዲመዉን ነገረካየ ጴጌጠ ነፋጋት እዮም ምዃል መርትዖ ኣልቦ ሞጉተ እዩ” ክብል ሳዕሪ ዳግማይ ተቐውዎም።

“ኣይትሓዘለይ ካባይ ንላዕሊ ኣጸቢቐኩም ንስኹም ትፈልጥዎም፤ እንተ ኾነ ካብዛ ምስኦም ዘሕለፍኩዎ ንእሽቶ ተመኩረይ፤ እዞም ሰባት እዚኦም ከምዚ ትብልዎም ዘሎኹም ነፋጋት ሰባት ዘይኮነስ ንህይወት ኣስሊሑም ዝመራመሩላ ትሕዝቶ መጸኢውን ዝፈልጡ፤ ማለት መጸኢ እንታይ ሒዞ ይመጽእ ከም ዘሎ ኣማዕድኖም ዝረኣይዎ ይመስሉ” በሎም ሰመረ ኣብ ማእከል ኣትዩ። ኣስዒቡ ኸኣ፡ “ብዛዕባ እቲ ኣብ ካልእ ሰብ ዘለዎም ኣረኣእያውን ካብዚ ኣብርሃም ክብሎ ዝጸንሑ ፍልይ ዝበለ ይመስለኒ። እዞም ሰባት እዚኦም እንድዒ ካልእድ ደፋእ ኢልካ ዝርኤ ሕማቕ ጉኒ ደኣ ከይህልዎም እንበር በዛ ዝረኣኹምም ከምስክር እንተ ኾይነ ኣብ ሰብን ሰብኣውነትን ልዑል ኣኸብርት ዘለዎም ኮይኑ እዩ ዝሰመዓኒ” በለ ግርህ ኢሉ።

“ከመይ ጌርካ ኣብ ናይ ሰዓታት ርክብካ ከምዚ ኢልካ ትፈርድ” ሓተቶ መንግስ።
“ኣይትዓኹ መንግስ ብዓል ኣደይ ካብ እኸለ ንላዕሊ ሰብ ይስፈር ክብላዶ ኣይሰማዕካን ኢኻ” መለሰ ሰመረ።

“ተጠንቀቕ ኣታ ወዲ በቢቐሩብ ከየጥሕሉኻ። ክንደይ ምኹሓት ብትምህርቶም፤ ቀናኣት ብሃይማኖቶም፤ ግንኖት ብሰኽራኖም፤ ጽዩፋት ብዘረቶም፤ ከይተረፉ ምስ እዞም ሰባት እዚኦም ምስ ተራኽቡ ሰኽራም ቢራኡ ረጥረጡ፤ ሃይማኖተኛ ሃይማኖቱ ረጥረጡ፤ ኣመንዝራ ኣባሻውል ሓዲጉ፤ ኩሎም ሓንቲ ኾይና ቃሎም ተኣኻኺቦም

“የሱስ ጉይታዩ ኢሎም ክጽልዩን ክዝምሩን ይውዕሉ ኣለዉ” ይብል መንግስ በሽከዓላል።

“እሞ” ኸ፤ ሓተተ ሰመረ።
“እሞ ደኣ ተጠንቀቕ ከየእትዉኻ። ጅግንነትካን ሂወትካ ዝኸፈልካሉ መትከልካን ከይምንዘዑኻ” በሎ መንግስ ሓውሲ ዋዛ ጌሩ።

“ንሱስ ደሓን ቅሰን። እንተ ኾነ ንሓደ ሰብ ብመጠን ጠባዩ ኣፍራይነቱን እምበር ብዓይነት ግላዊ እምነቱ ክትንጽሎን ከነወግዶን ግብእ ኣይኮነን። ናጽነት ምልኣተ ትርጉም ክትለብስ እንተ ኾይኑ፤ ሰባት ተማሃሮም ብዘጥረይዎ ሞያኦምን ኣሚኖም ብዝተቐበልዎ ግላዊ ሃይማኖቶምን፤ እቲ ሓደ፤ መሰል ናይቲ ሓደ ከይገሃሰ ሓቢሮም ክብሩ ምስ ዝኸኣሉ ጥራይ እዩ እሞ፤ ዛጢ ነገር እዚ ኣብዛ ሓዳስ ኤርትራ ከነስርጸ ሓላፍነትና ይመስለኒ” ይብል ሰመረ ብልቦና።

"እንታይ ጉድኣት ከየምጽኡ ዘሰግእዎ ነገር ኣሎ ድዩ?" ሓተተት ገነት። "ኣቱም ሰባት፡ እንታይ ጥቕምሲዩ ከምጽኡልና'ዮም" ከብሉኡ ኣብርሃም።

"እቲ ግላዊ እምነቶም ኣብ ቦታኡ ሽይኑ፡ እዞም ሰባት እዚኣቶም ንሃገር ዘሰግእ ሳብናት ወይውን ንሃገር ዝጠቅም ኣበርክቶታት እንተ ኣልዩዎም፡ ብስምዒት ክንቅበሎም ወይውን ኣጸላሊምና ከነወግዞም ዘይኮነስ ብዕቱብ ድሕረ ባይታእምን ዓላማእም ምንጮምን እንታይ ምዃኑ መጽናዕታዊ ጽሑፍ ተኻይዱ ብርጡብ እንተ ዝጽንዑ ምሓሽ እመስለኒ" ብምባል ሓሳብ ኣቕረበት ገነት።

"ብወገኑይ ምስ ገነት ዝሰማማዕ ሓሳብ እዩ ዘሎኒ። ብዛዕባ እዞም ሰባት እዚኣም ኣብ ስምዒትናን ሓደ- ሓደ ውልቃዊ ማህሰይቲታትናን ዝተመርኮሰ ነድርን ነፍግን እንተ ዘይኮይኑ ሓደ'ኳ ርጡብ መጽናዕቲ ኣካይዱ ስታተስቲካዊ እማመ ዘቕረበልና ሰብ የለን" በለ ሰዓረ ብወገኑ።

"ኣቱም ብጽት ተጸሊልኩም ዲኹም፤ ሕጂስ ከኣ ሕሉፍ ሓሊፍኩምሲ ካልእ መጽናዕታዊ ጽሑፍ ዝጠልብ ጉዳያት ከም ዝሰኣንኩምሲ ብዛዕባ ጴንጦ ሪሰርች ከተካይዱ ትሓስቡ ኣሎኹም" ተኸራኸረ ኣብርሃም።

"መቐም ዝኾነ ይኹን ኣክራኻሪ ጉዳይ ብዛዕባ ድሕረባይታዊ ታሪኹን ዓላማኡን ኩሉ ምንቅስቃሳቱን ብዕቱብ እንተ ዘይተኸታተልካዮን እንተ ዘይኣጽኒዕካዮን፡ ብዛዕባ እቲ ጉዳይ እቲ ትሓስቡ ሓሳብን ትብሎ ነገራትን ኩሉ ውልቃዊ ትዕዛብቲ (subjective observation) ኮይኑ ጥራይ እዩ ዝተርፍ" በለ መንግስ ንሓሳብ ብዓል ሰዓረ ብምድጋፍ።

"ስምዑኒ ሕጂውን ናይ ጴንጦ ጉዳይ መጽናዕታዊ ጽሑፍ ኮነ ቅርጡው እማመ ዘድልዮ ጉዳይ ኣይኮነን። ጉዳይ ጴንጦ ናይ ኣደባባይ ምስጢር እዩ፡ ትማል-ትማል ዝመጹ እንታይ ዓይነት ድሕረ ባይታ ክትረኽቡሎም ትሓስቡ፤ ንዓይ መቐም ጴንጦ ሓደ ካብ ተላጋቢ ሕማም ከምዝኾነ እዩ ዝርድኣኒ፡ ምእንቲ ኸይለግበኒ ኸኣ ኣርሒቕ እኸወል እምበር ከጽንዖ ኢለ ናብኡ ኣይቀርብን እዩ" ቀጸለ ኣብርሃም።

"እታ ሓወይ ዜርካ-ዜርካ እኳ ናብቲ ናትና መርገጺ ኢኻ ትኣቱ ዘሎኻ" ጀመረ ሰዓረ። ኣሰዒቡ ኸኣ፡ "ከምዚ ትብሎ ዘሎኻ ኣብ ዓለምና ካብ ዝተራእዩ ተላጋቢ ሕማማት ኩሉ ሰብ እንተ ዝሃድም ኔሩ ኣብ ዝኣቶናዮ ደድሕሪና እንዳ ሰዓበ መጥፍኣና። እንተ ኾነ ነቲ ጉዳይ ብዓይኒ መጽናዕቲን ምርምርን ዝጠመቱ ሰብ ሙያ እንታይ ዓይነት ሕማም ምዃኑ ብደቂቕ ኣጽኒዖምን ተመራሚሮምን ጥራይ ዘይኮነስ ንዕኡ ዝፍውስ ኣፋውስ ብምድላው ሎሚ ከይፈራህና ከም እንነብር ጌሮምና እነወልዛ። ብተመሳሳሊ ኸኣ ነዚ ነገር እዚውን ዘጽንዕዎን ሕማም እንተ ኾይኑ ፈውሱ ዝረኽቡ ጥዕና እንተ ኾይኑ ኸኣ ኩሉ ክሰዕሩ ዘተባብዑ ተመራመርቲ የድልዩና ኣለዉ።" በሎ።

"ጸገም የለን ንስኻትኩም ድላይኩም ግበሩ ኣነ ግና የለኹላን። ሕጂ ኸኣ ወይ እቲ ኣርእስቲ ቀይርዎ ወይ ከኣ ኣፋኑዉና ክንከይድ" በሎም ኣብርሃም ሓደት ኩርይ ኢሉ።

"ይገደፍ ደሓን፤ ንሕናውን ካብ ዘይተረጋገጸ መርገጺ ንጠንቀቕ ኢና ዝበልና እምበር ንጴንጦ ንድግፎም ኢና'ኳ ኣይወጸናን" በለ ሰዓረ። ንገለ ደቓይቕ ከኣ ኣብ ማእከሎም ጸጥታ ሰፊኑ፡ ዘረባ ሓዲጎም ነቲ ኣብ ቅድሚኦም ዝነበረ በበይኑ ዝዓይነቱ መግባታት ክስተማቑሩ ጀመሩ፡ ንሊኦምውን ቢራታቶም ይጭልጡ ነበሩ።

"እ...እ ስሙር መጻኢ ናይዛ ሓዳስ ኤርትራናኽ ከመይ ኮይኑ ይሰምዛኪ" ሓተተ ሰዓረ ብቲ ዝተዋህበም ካብ ልሰሉሰ ወረቐት ዝተሰርሐ መንዲል ተጠቒሙ ከናፍሩ እንዳ ሓበሰ።

"ኣየ ሰዓረ መቐም ተጋዳላይ ክብሉኹም ከለዉ ኩሉ ዝፈልጥ እዩ ዝመስለኩም" ኢሉ ፍሽኽ በለ ሰመረ። ቀጸሉ ኸኣ፡ "ብዛዕባ መጻኢ ሓራ ኤርትራና እንታይ ትምኒት ኣሎኻ እንተ ደኣ ኾይኑ እቲ ሕቶ እዚ ዝሰዕብ መልሲዩ ዝህበካ ንሱ ኸኣ፡ መግዛእትን ጨቕናን ዳግም ድርኩኹት ኤርትራ ኸይረግጽ፡ ውግእን ወረ ውግእን ኣድራሻኡ ክርሕቑ፡ ጥሚትና ብጽጋብ ድኽነትና ብብልጽግና ኹትካእ፡ ወተሃደራዊ ኾነ ኢኮሞሚያዊ ዓቕምና ናብ ዝለዓለ ጥርዙ ኸበጽሑ ኮታ ኤርትራ ምስ ኩለን ሃገራት ተወዳዳሪን ርእሳ ክኢላን ትሓድረሉ ባይታ ተፈጢሩ ክርእ እዩ ምንዮተይ። እቲ ከመይ ጌርካ ናብዚ ኸምዚ ዓይነት ትስፋው መጻኢ ይብጻሕ ዝብል ሕቶ ግና ንዓኹም ንሰብ ቀለም ንኣድጎ" በሎም ንኹሉም ብብተራ እንዳ ጠመተ።

"ኣብኡ ርገጽ፡ ሰብ ጸዉዑላይ እንተ በልኩስ ብዓል በለስ ከም ዝበለቶ ሰበይቲ፡ ዕላል ኣምጽኡልና እንተበልናኩምሲ ጴንጦ-መንጦ ክትብሉ ክቡር ግዜና ካብ ምሕላፍ ዛዕባታት እታ ኣሕዋትናን ኣሓትናን ክቡር ደምም ኣፍሰሶም ዓጽሞም ክስኪሶም ዘምጽእዎ ዕሸል ነጻነት ብኸመይ ትጭብጭብን ኣብ ፍረ ትበጽሕን ምዝታይ ኣቕዲምና እንተንጀምሮ ኣዝዩ ምጸበቕ" በሎም ኣብርሃም ኣርእስቲ ብምቕያሮም ተሓጎሱ።

"ኮፍ ኢልና ብዛዕባ ነጻነት ስለ ዝዘተና ጥራይ እነምጽኡ ለውጢ ዘሎ ኣይመስለንን" በለቶ ገነት።

"ከመይ ዘይህሉ፡ እ..." ኢሉ ዘረባኡ ኸይመልኦ፡ ገነት ናብ ሰመረ እንዳ ጠመተት "ብሓቂዶ ብዲሞክራሲያዊ ኣመሓዳሪ ክንከይድ ንኸእል ይመስለካ፤" ኢላ ኮለፈቶ።

"እዚ ሕቶዚ ብዝያዳ ንስኹምን ከምዚ ከማኹም ዝኣመሰሉ ቀለም ዝጸገቡን ብዛዕባ ድሕረ ባይታ ዴሞክራሲያዊ ኣመራርሓ ኣፍልጦ

ዘሎምም ሰባት ክፋስቡሉን ክምልሱምን ዝኸለሉ እመስሊኒ። ብናተይ ኣረኣኢያ ግና ዘይከኣል ነገር የለን በሃላይ እዩ። ሰብ ዝገበሮ ኹሉ ጸዕርን ተወፋይነትን ደኣ እዩ ዝጠልብ እምበር ዘይከኣል ክኸውን ኣይከኣልን እዩ ከመይሲ ዝከኣል ስለ ዝኾነ እዩ ሰባት ዝሰርሕሉ ዘለዉ። በላ።

“ኣነ ኸም ዝርድኣኒ መብዛሕቱ ህዝብና ዴሞክራሲ ዝጠልብ ንዴሞክራሲ ብስም ጥራይ ስለ ዝፈልግ እምበር ገለ ዴሞክራሲያዊ ኣምርኳ ዘለዎ ኣይመስለንን። ነዚ ዓይነት ህዝቢ ሓዝካ ኸኣ ነጠርካ ኣብ ዝባን ዴሞክራሲ ክትውግሕ ማለት ዘበት እዩ” በለ መንግስቲ ብወገኑ።

“ኣደ ነገር ክብለኩም ዝኸኣል ናጽነት ንኸትመጽእ ብዙሕ ዋጋ ከም ዝጠለበት ንኸትዕቀብዉን ካብኡ ንላዕሊ ዝኸበረ ናይ ተወፋይነትን ቅሩብነትን ዋጋ ከም ትሓተና ንኹሉ ኤርትራዊ ክበርሃሉ ዘሎ ሓቂ ምዃኑዩ። ብዙሕ ፖለቲካዊ ሓርጐጽጐጽ ከጋጥም ባህርያዊ እዩ። እንተ ኾነ ንኹሉ እቲ ብድሆታት ብስምዒታውነትን ግትርነትን ዘይኮነስ ብምኽርን ብርጡብ ፖለቲካዊ ኣፍልጦን ብሰኒት እንተ ደኣ ተታሒዙ፤ ከምቲ ኣብ ምምጽእ ናጽነት ዝተዓወትናዮ፤ ከምኡ ድማ ኣብ ምዕቃብ ናጽነት ከም ንዕወት ኣይጠራጠርን እዩ” ክብል ኣረጋገጸሎም ሰመረ።

በዚ ኸምዚ በበይኑ ዝዓይነቱ ሓንሳእ ዘስሕቕም ሓንሳእውን ንገሊኦም ዘኸርዮም ኣርእስትታት እንዳ ኣልዓሉ ምስቲ ነንበይኑ ዝዓይነቱ መግብን መስተን እንዳ ኣቋሰዩ ክዛናግዑ ብድሕሪ ምውዓል ከባቢ ሰዓት ሓሙሽተ ድሕሪ ቐትሪ እኸውን ነናብ ኣባይቶም ነቐሉ። ሰዓረ ኣብ ከባቢ ዩኒቨርሲቲ ኣብ ዘሎ ሳንታ ፋሚሊያ ተባሂሉ ዝፍለጥ ዝነበረ ከባቢ ሰለ ዝሰፍር መንግስቲ ንእግረ መገዱ ተማሊእዎ ኸደ። ኣብራሃምን ሰሚራን ጉትን ግና ንኸተማ ኣቢሎም ከዱ።

“ኣንታ ክንደይ ትደፍር ኢኻ ንስኻ” በለቶ ሰሚራ። ኣብ መንጉኡን መንጉ ጉትን ክይና እንዳ ተጓዕዘት።

“እንታዶ ጌረ ወይውን ኢሊየሳ” ሓተተ ኣብርሃም ግልጽ ከይበላ መገዱ እንዳ ጠመተ። “እንታይክ ዘይበልካ። ክልቲኦም ኣሕዋታ ምሳኻ ኸለዉስ ከምኡ ጌርካ ብዛዕባኦም ትዛረብሲ ቁሩብ ነቲ ጋሻኸ ዘይትሓንኸ” ደገመት ሰሚራ።

“እንታይ ዘሕንኽ ኣሎኒ ሓሳውን ሰራቕን ይሕንኽ እምበር ኣነ ዘሕንኽ የብለይን። ልበይ ካልእ ኣፈይ ካልእ ካብ ዝኸውን ከምቲ ኣብ ልበይ ዘሎ ነገራት ግሉጽ ኮይን ምቕራብይ የመጉሰኒ እምበር ኣየኸፍኣንን እዩ። ደሓር ከኣ ሓብቶም ጥራይ መዓስ ኣልዓለ ንሓወይሲ መዓስ ኣናሕስየሉ” በለን ከይዓጀሶ።

“እየ ኣብርሃም ገና እቲ ኩራ ኣይወጸልካን መስሊኒ” በለት ጉት ብወገና።

“ሕደጋና በጃኸን፤ ኣነ ሕማቕ ኣይተዛረብኩን ሂለን ከኣ ንመን ቀሪባ ንመን ትርሕቆ ንዓይውንኮ ኣፍቃሪኣ ክኸውን እንተ ዘይተዓደልኩ ሓዋ ንምዃን ግና ትነፍገኒ ኣይመስለንን” ብድሕሪ ምባል ትሓልፍ ዝነበረት ታክሲ ጸዊዑ ተፋንዩወን ተዓዝረ። ንሰንውን ከምኡ ኣውቶቡሰን ተሳፊረን ከዳ።

ሰመረን መንግስቲን ንሰዓረ ቤቱ ኣብጺሖም ብእምባ ጋልያኖ ጌሮም ንማይተመናይ ተዓዝሩ። “እዚ ዓርክኻስ ምስ ሂለን ዓሚቕ ፍቕሪ እዩ መሰራቱ ኔሩ ማለት እዩ” ሓተቶ ሰመረ።

“መንታ ኣብርሃም?” ኢሉ በሽከዓል ሰሓቕ መንግስቲ። ቀጸሉ ኸኣ፤ “መዓት ዝወረደ ፍቕሪ፤ ንፋለጥ ኢና እኣ ንኸንደይ ኣፍቕረን እየ ዘይበለ። ክዕረየ ኩሉ ክሓድጐየ እንዳበለ ክልምና እዩ ዝውዕል ኔሩ ንሳውን ቅድሚ መንፈሳዊት ምዃና ነቲ ዘይምዕራይ ሂወቱ ርእያ ምስኡ ክትጸመድ ከም ዘይትኸኣል ቆሪጸትሉ ኔራ እያ።”

“ምስቲ ምስኣ ዝረኽብኩዎ ኤፍሬምክ ተዛማዲም ደዮም?” ሕትኡ ቀጸለ ሰመረ።

“ኣይመስለንን፤ ክሳዕ ሕጂ ዝሰማዕናሎም ነገር የብልናን። ደሓር እቲ ወዲ ኣብ ዝሃና ፍቱው እዩ፤ ባባ ብጣዕሚዩ ዝፈትዎ ከማና ጌሮም እየም ዝርእዩዎ” ይብል መንግስቲ።

“ኣነዉን ኣዝዩ ኣስተውዓሊ ኾይኑ እየ ረኺብዮ። እቲ ትሕትናኡ ኣወዳድቓ ዘረባኡ ቀለል ኮይኑ ኣይረኽብኩዎን” ተቐበሎ ሰመረ።

“ኣታ ወዲ ተጠንቀቕ ዘረቡኡ እንተ ደኣ መሲጡካ ውዒልካ ሓዲርካ ከይትልከም” ሰግኦቱ ገለጸ መንግስቲ።

“እዋይ ንስኻትኩም፤ ነዘም ሰባት ከም ዓበቕ እንበር ፈንፈንኩዎም... እንዳ ተበሃሃሉ ከይተፈለጠም ኣብ ኣፍ ደገ ቤቶም በጺሖም መንግስቲ ክፈቱኒ ዝዓይነቱ ቢብታ መኪናኡ ከቃልሖ ጀመረ። ብኡ ንብኡ ሂለን ወጺኣ ከፈተቶም።

“ሂሊ ሽኩር ኩሉዩ ብኣኺ ዝዛረብ መቐም” በላ ሰመረ ካብ መኪና ተሞርኩሱዋ ናብ ዓረብያኡ እንዳ ተቐመጠ። ሂለን ብዛዕባ መን ደዛረብ ከምዝነበረ ስለ ዘይበርሃላ ብዓይኒ ሕቶ ጠመተቶ።

“ኣብርሃም ማለቱ እዩ፤ ሂሊ” በላ መንግስቲ ማዓጹ መኪናኡ እንዳዓጸጸወ።

“እየ ስሙር ኣብርሃምሲ ደሓን ኣይፈለጥኹን ኣሎኻ” እንዳበለት ነታ ዓረብያኡ እንዳ ደፍ ኤት ኣእተወቶ።

“ናይ ልቡዩ ንሱሲ፤ ንስኺ ደኣ ሰቕ ኢልኪ ትኾኒ እምበር” በለ ሰመረ ሓውሲ ዋዛ ጌሩ።

“ትድረሩ ዲኹም” በለቶም ነቲ ዘረባእም ጐስያ።

“ውዕይቲ ሻዊ ጥራይ እምበር መግብስ ተደሪርና ኢና” በለ ሰመረ።

“ሐደ ሐሰን ዝተባህለ ዝሰነዘረ ዓርክኻ ኸኣ መጺኡካ ኔሩ” ሓበረቶ ሂለን።

“እንታይ ትብሊ ወዲ ሸኽ መጺኡ ኔሩ፤ እንታይ ደኣ በለኪ፤” በላ ስምብድ ኢሉ።

“ወላሂ ወዲ በርሂ ሰድራኽ ረኺብካ ብጽትካ ረሲዕካ ኢሉካ” በለቶ ኩፍ ክብል እንዳ ደገፈቶ።

“ወዲ ሸኽ ዓርክይ ተዋዛያይ እዩ፤ ንሱስ ሰድራ መዓስ ስኢኑ ብዝከው፤ ጽባሕሲ ቅልቅል ኢለዮም ክመጽእ እዮ” ኢሉዋ ኣብቲ ዝቐረበትሉ ወንበር ዘፍ ኢሉ ተቐመጠ።

“እንታ ኣብ ምንታይ ዲኹም ውዲልኩም ኣጋንኢ እምበር ጨኒኹም” በለቶም ሂለን ጀኬት ሰመረ ሓዋ እንዳ ተቐበለቶ።

“ተውሳኺትና ሂሊ ሓፍተይ ቁሩብ ኢና ጥዲምና። መስተኳ ኣይፈቱ ብተፈጥሮይ” ተኸላኸለ ሰመረ።

“ዓምናኹ” ሓተተት ብሕሹኸታ ናብ መንግስ እንዳ ኣመልከተት።

“ንሱስ ሓቅኺ ፈታቲኑ ኔሩዩ፤ መኪና ክትዝውር ኢኻ ኢሊ ተታሓሒዞ እምበር” መለሰ ሰመረ።

“ሕሚት ሓጥያት እዩ” በላ መንግስ ጃኬቱ እንዳ ኣወጸጽኤ።

“ተውሳኺይ እሓተልካ እምበር እሓምየካ መዓስ ኣልዮ” በለት ሂለን ሻሂ ክትገብረሎም ናብ ክሸን እንዳ ሽደት።

ሰመረ ንሓንሳእ ናብ ቦታኡ እንዳ ሽደ ንሓንሳእ ምስ ሰድራኡ ጊዜ እንዳኣሕለፈ ነታ ዓመት ኣሕለፋ። ኤፍሬምን ሂለንን ከምቲ ቃሎም፤ ኮነ ኢሎም ብዛዕባኡ እንዳ ጸለዩ ብዝረኸብዎ ኣጋጣምን ዕድልን ተጠቐሞም ንሰመረ ወንጌል ካብ ምምስካር ዓዲ ውዲሎም ኣይፈልጡን ነበረሩ። ንሱውን ሰናፍ ኣይነበረን ኩሉ እቲ ብዛዕባኦም ኣብቲ ሕብረተ ሰብ ዝውረ ነገራት መሰረቱ እንታይ ምዃኑ ንምፍላጥ ድሕረ ባይታእምውን እንታይ ምዃኑ ንምጽናዕ ብዝተኸለሎ ይኸራኸርዎ ነበረ። ሰዓታት ብመዓልታት መዓልታትውን ብሰሙናት ሰሙናትውን ባዋርሕ እንዳ ተተኻኸኡ ዓመታት ሓለፈ። ድሮ ተስዓን ሰለስተት ዓመተ ምህረት መጸኣ ኣንስቲ ዓድና “ሳሚር ሳምባር መዓረዩ መጸኻለይ እምበኣሪዩ ሰይሰይ” እንዳ በላ ምድራፍ ተተሓሓዘ። ረፈረንዱም ኣብ ወርሒ ምያዝያ ተኻይዱ ልዕሊ ተስዓን ተሸዓተን ሚእታዊት እወ ንናጽነት ብዘድመጸ መጠን ኤርትራ ኣብ ሕቡራት ሃገራት ከም ሃገር ብወግዒ ተፈሊጣ ባንዴራ ኣ ምስ ናይ ኩለን ኣህጉራት ዓለም ባንዴራታት ተጽምቢራ ከተምበልብል በቐዲት።

6

ሰኔ 16, 1994 ናብ ሓሙስ ዘውግሕ ለይቲ፤ ኤፍሬም በቲ ኣብ ሕልሙ ዝርእዮ ዝነበረ ተርእዮታት ተጭኒቐ ኣብ ዓራቱ ብድቁሱ እንዳ ተናእከ ነገለባጥ ብድህሪ ምጽናሕ ብር ይብል ብሰንባድ ዝበታ እንዳ ኣተንፈሰ። ነቲ ሕልሚ ክርእዮ ኸሎ ይጭንቐ እኳ እንተ ነበረ ምስ ተበራብረ ግና ካብኡ በኣሶ። መንፈሱ ብዝለዓለ መዳይ ክህወኽ ጀመረ።

እቲ ዝርእዮ ሕልሚ ከምዚ ዝሰዕብ እዩ፤ ኣብ ሓደ ካብ ጉላጉል ኤርትራ ገደኑ ይስምዖ። በዚ መጻ ዘይተባህለ ሰራዊት ብታንክታትን ብኣየራትን ብመዳፍዕን ብነኣሽቲ ብረትን ብሰምባታትን፤ ኮታ ብኹሉ ዓይነት ኣጽዋር ውግእ ንሓድሕዶም ብዘይ ንሕሲዮ ክዳማሰሱ ብሩሖቕ ከማዕዱ ይጅምር። ኣፍሬም ኣብቲ ሕልሙ ኣብ ክንዲ ካብቲ ውግእ ክኸውል ኢሉ ዝሃድም መን ምስ መን እዩ ዝዋጋእ ዘሎ ክርኢ ብምባል ብጉያ ናብቲ ናይ ውግእ ግምባር ኣቢሉ ቀረበ። ልክዕ ኣብቲ ሜዳ ምስ በጽሖ እቲ ውግእ ይዝሓል እምበር እቲ መሬት ግና ብደምን ሪሳታት እቶም ብዘይ ንሕሲዮ ክጣፍኡ ዝጸንሑ ወተሃደራት መሊኡ፤ እቲ ሃዋህውውን ካብተን ቃልቃል እንዳበላ ዝህምኻ ዝነበረ መካይንን ታንክታትን ብዝወጽእ ዝነበረ ጸለሎ ዝመስል ትኪ ተዓብሊኹ ነበረ። ናብ ኩሉ ኩርናዓት እቲ ናይ ውግእ ሜዳ እንተ ኣማዕደወ ኸኣ፤ ኣብቲ ብትኪ ተዓሊሱ ዝነበረ ዝድድ ጉላጉል ብዘሕት ውጉሖት “ኣየይይይ...ኡይይይ” እንዳበሉ ገሊኦም ጠንቀሳባዕ ክብሉ ጌሊኦምውን ክሰሓጉ ተመልከተ።

ብኻልእ ወገን ድማ ልዑል ወተሃደራዊ ማዕረግ ዝወነኑ ላዕለዎት ሓለፍቲ ዘለዉዎም ብዙሓት ወተሃደራት ኣእዳዎም ንላዕሊ ኣልዒሎ ብጥራይ ኣእጋሮም ተሰሪዕዎ ክማረኩ ኣማዕደወ። ከምዚ ኢሉ በቲ ሓደ ወገን በቲ ተርእዮ ተናዊጹ በቲ ኻልእውን እቲ ካብ ዝሓረረ ስጋ ሰብን ሓጸዊንን ንወጽእ ዝነበረ ቃርሒት ዝጨኑ ሽታ ጋሊሁ ጽፋይ ኣየር እንተ ረኸበ ንሰማይ ኣንቃዕሪሩ ኣዕሚቐ ከተንፍስ ድሕሪኡውን እቲ ብኩል ኣየር ንክይኣትዎ ኣፍንጫኡ በእዳው ክዓብስ እንዳ ተጋደለ ኸሎ፤ ካብዚ መጻ ዘይበሎ “እቲ ውግእ ገና ኣይተወድኡን ሰለዚ ንስኻ ነቲ ኣብ ጥቓኻ ዘሎ ነገር ኣልዒልካ ብቐልጠፍ ኣርክብ” ዝብል ወተሃደራዊ ትእዛዝ ከዳምጽ ሰምዒ። መን ንመን እዩ ዝእዝዝ ዘሎ ከረጋግጽ ኢሉ ናብቲ ድምጺ ዝመጸሉ ማእዘን ግልጽ እንተ በለ ደሮና ዝተሸፈነ ዕንኩርኳር ዝጸግሩ ኣብ ክልተ በራቐቱ ጋምባለን ቁምጣ ሰረን ዝወደዩ ኣብ ክሳዱ ክሹኽ ጠምጢሙ ኣብ የማናይ ኢዱ ሸጉጥ ኣብ ጸጋማይ ኢዱውን ረድዮ ርክብ ዝሓዘ ገዲም ተጋዳላይ ዝመስል ኣብ ብርኽ ዝበለ ደንደስ ደው ኢሉ፤

አትሪፋ ናብኡ እንዳ ጠመተ ንዕኡ "አርክብ" እንዳበለ ክእዝዞ ኸሎ አስተውዓለ።

"ኤፍሬም አብ ጥቓኻ ዘሎ ነገር አልዓልካ አርክብ" ዝብለንስ አብ ጥቓይ እንታ አሎ እዩ ኢሉ ንምርግጋጽ ንምግን ጸጋሙ ግልጽ ምልጽ በለ። ክርእዮ ዝኸኣለ ነገር ግና አይነበረን። ኤፍሬም ብሕቶአዊ አጠማምታ ናብቲ ሰብኣይ ጠመተ፡ እቲ አብ በረኽ ደንደስ ደው ኢሉ ዝነበረ ገዳም ተቃላሳይ ዝመስል ሰብኣይ ነተን ጸብሪ ዝተለኸዩ አሰናኑ ገይጹ ፍሽኽ እንዳ በለ በታ ሽጉጥ ሒዛ ዝነበረት ኢዳ ጌሩ ናብቲ አእጋር ኤፍሬም ደው ኢለናሉ ዝነበረ ባይታ አመልከተ። ኤፍሬም መጀመርታ ክትኩሰሉ ዝደለየ መሰሉዎ አዲንቲ ዓሚቲ ብሽቕረራ ተጸበዮ። እቲ ሰብኣይ ግና እትኩሰሉ ዘይኮነስ ናብ ትሕቲኻ ተመልከት ኢሉ የመልከተሉ ምህላዉ ድሒሩ ምስ በርሃሉ ደፋኡ ኢሉ ናብ ትሕቲ አእጋሩ እንተ ተመልከተ እንሆ ካላሸን ምስ ምሉእ ዕጥቕን አብ ትሕቲ እግሩ ወዲቐ ነበረ። ኤፍሬም መሊሱ ናብቲ ሰብኣይ ተመልከተ። እቲ ኣዛዚ ኸአ "ንሱሉ አልዕሎ" ብዝዓይነቱ ርእሱ ብኣወንታ ነቕነቐሉ። ኤፍሬም "እ.አ.አ. ስምዓን ግዳ መን ሽምካ እኢ...ኣን ድኣ ተመሃራይ እኳየ መዓስ ወተሃደር ኣይኖ" ይብሎ እንዳንፈጥፈጠ።

እቲ ሰብኣይ ገጹ አሲሩ ናብ ኤፍሬም ብምጥማት "ወተሃደር እንተ ዘይትኸውን እንታይ ክትብል ክዳን ወተሃደር ተኸዲንካ" ክብል አፋጠጠሉ።

"ኣን፤ ወራዱኒ! እንታይ ወተሃደራዊ ክዳን ወደይ፤ እንዳ በለ ሕጂውን ንዝሃእ ርእሱ እንተ ተመልከተ፡ ድሮ ላዕልን ታሕትን ሚላኖ ዝብልዎ ቆጽላይ ወተሃደራዊ ካዚ ለቢሱ ምንባሩ አረጋገጸ። ክዳን ወተሃደር ለቢሱ ምህላዉ ምስ ረኣየ ስምቢዱ አብራኹ ራዕራዕ በላ። ዝብሎ ጠፊእዎ ኸአ ዕንድንድ በለ። እንተኹን፡ አማራጺ ዘይብሉ ምዃኑ ምስ አረጋገጸ "እዋይ ኣታ ኣምላኽ እዚዩ ፍቓድካ ማለት ድዩ፤" እንዳበለ ነታ ካላሸንን ነቲ ዕጥቕን ኣልዕል ክብሎ ኸሎዩ ብስምባድ ካብ ሕልሙ ብር ዝበለ።

እግዚአብሄር ብዙሕ ነገራት ብሕልሚ ይዛረቦ ስለ ዝነበረ፡ ኤፍሬም እኹል ሕልሚ ናይ ምፍታሕ ተመክሮታት እኳ እንተ ነበሮ፡ ነዛ ሕልሚ እዚአ ግና ጠሪሱ ክርድኣ አይከኣለን። ጠሪሱ ክዳርፍ ስለ ዘይከኣለ ተንሲኡ ክጽሊ አውግሐ። እንተ ኾነ ክጽሊኳ እንተ ተምበርከኽ ትሕዝቶታት እቲ ሕልሚ ብልጭ እንዳበለ ከሸግሮ ጀመረ። "ኣታ ጉይታ እንታይ ዓይነት ሕልሚ እዩዚ፤ ኣን ኸመይ ጌሪ ወተሃደር እኸውን፤ እቲ ውግእ ቀጸሊዩ ገና አይተወድኤን ዝብሊኽ እንታይ ማለቱዩ፤ እንታይ ውግኡ ሕጂኽ፤" ክብል ይጸንሕ እዋ፡ ኣሰዲቡ ኸአ "ምዃን ከአ ናይ ክርስቶስ ወተሃደራት እንዲና፡ ጉይታ ነቲ ምስ ሕልቕነትን ስልጣናትን ዝሓቲ ጸልማትን ዘሎና

መንፈሳዊ ውግእ ከዛኸኸረኒ ሓሲቡ ይኸውን" ኢሉ ነብሱ ከወድእ ይፋትን፤ መሊሱ ግና "ግናኽ ጉይታ እንተ ዝኸውን ንምንታይ ብተጋላላይ ዝመጸኒ እቲ ካላሸንን ዕጥቕንሲ እንታይ እዩ፤" እንዳበለ ከዩወጽ መዓልታትት አቐጸረ።

እቲ ጉዳይ ካብ ዓቕሙ ንላዕሊ ስለ ዝኾነ ንፓስተር ቶማስ ኣካፈሎ። ከልቲኦም ብጸሎት አብ ቅድሚ ኣምላኽ እኳ እንተ አቕረብዎ፡ ንልቦም ዘዕርፍ ትርጉም ግና አይረኽቡሉን። እቲ ሕልሚ ክብድ ዝበለ ትርጉምን ሳዕቢንን ከም ዘለዎ ግና ቦቲ አብ መንፈስ ከልቲኦም ዘሕደሮ ጸቕቲ ከዘርሃሎም ከኣለ። አብ ከምዚ ዓይነት ቅልውላው ኮይኖም ልዕሊ ሓደ ሰሙን ሓለፈ። ኤፍሬም ናብ ዩኒቨርሲቲ ዘእቱ ናይ ማትሪኩሌሽን ዝብልዎ ፈተና ካብ ዝፈተን ሰሙናት ኣሕሊፉ ነበረ። እኹል ግዜ ምስ ኣምላኽ ዘሕልፈሉን ንኣገልግሎቱ ዝዳለዉሉን ምቹእ ግዜ ስለ ዝረኸበ ናብቲ ነምልኹ ዝጥቀሙሉ ብኸራይ ዝሓዘዎ አደራሽ ብምኻድ ክጽልን መጽሓፍቲ ክንብብን ይውዕል ነበረ።

ሓደ መዓልቲ ከም ኣመሉ አብኡ ውዒሉ ንቤቱ ምስ ተመልሰ። እተን ሂማንይ ኢሉ ዝጽውዐን ከም ወደን ጌረን ዘዕበያእ ዓባዩ "ምምሕዳር ከአ ንወድኺ ሃብዮ ኢሎም እዛ ወረቐት ሓዲጉምልካ ኸይደም" እንዳ በላ ሓንቲ ጭራም ወረቐት ሃቡኣ። እታ ወረቐት ጭራም ትንበር እምበር ትሕዝቶኣ ግና ከቢድ ነበረ። ገለ ካብቲ ትሕዝቶኣ ኸአ ብደረጃ ሃገር ብዘወጸ አዋጅ መሰረት ኤፍሬም ሃገራዊ ግቡኡ ንምፍጻም ኣብቲ ናቶም ምምሕዳር ከይዱ ከመልክትን ንዕለት 12/07/1994 ኣብ ሳባ ስታድዩም ኣቐሕኡ ሒዙ ክርከብ ዝጽውዕ ሃገራዊ መጽዋዕታ ነበረ። እቲ መጽዋዕታ ብኣወንታ ንዘይመለሰ ኹሉ ከቢድ ስጉምቲ ከም ዝውሰደውን የጠንቕቕ ነበረ። በዚ ኸምዚ እቲ ብጸሎትን ኣስተንትኖን ክበርሃሉ ዘይከኣለ ትርጉም ሕልሙ ብተግባር ክገሃደሉ ጀመረ።

ብዘይከ እቲ "ናይ የሱስ ወተሃደር እዩ፤ እሙን ዓቀይታይ ክኸውን ኣሎኒ" እንዳበለ ዝሕበኡን ንኻልኦትውን ዝምህረሉን መንፈሳዊ መንነቱ፡ ናይ ኤርትራ ወተሃደር ክኸውን እዩ ዝብል ትጽቢትሲ ይትረፍ ከም ሓሳብውን በእምሮኡ ሓሊፉ አይፈልጥን ነበረ። ንሱ ካብ መስከረም 1994 ንደሓር ዘለዎ ኣርባዕተ ሓሙሽተ ዓመት ኣብ ዩኒቨርሲቲ ትምህርቲ እንዳ ተኸታተለ ከሕልፈን ምዃኑ ጉኒ ጉኑውን ንእግዚአብሄር ቀዳምነት ሂቡ ብዘተኸፍተሉ ደጋታት ከም ዘገልግል ገና ናይ ካልኣይ ደረጃ ትምህርቲ ቡቱ ይጅምረሉ ካብ ዝነበረ እዋን ኣትሒዙ ኣብ ኣጀንዳኡ ምስ ኣሰፈሮ እዩ። መስከረም ክሳዕ ትመጽእ ግና ከምቲ ኣብ መብዛሕቱ ክራማት ዝገብሮ ንኣዲስ አበባ ኸይዱ ምስ ኣንዳ ኣኩኡ ከሕልፈን እሻባሸብ ነበረ።

አኩሉ ወናኒ ቦጥ ስለ ዝነበረ ናይ ዕረፍቲ ግዜኡ ኣብ ኣዲስ ኣበባ ጥራይ ዘይኮነሱ ንደብረ ዘይቲ፡ ናዝሬት፡ ድሬዳዋ ክሳብ ዓሰብ ምስ ኣኩሉን ደቀኩሉን ኩይኑ ዝናፈሰለን እዋናት ስለ ዝነበራ ኩሉ እዋን ብህንጦይነት ይጽበዩን ምስ መጻሉውን ደስ ኢሉዎዩ ዘሕልፈን ዝነበረ።

ኣብ ርእሲዚውን ኣብ ኣዲስ ኣበባ ይቃጸል ኣብ ዝነበረ መንፈሳዊ ምንቕቓሕ ዘሳትፍ ኣጋጣሚ ብምንባሩ፡ ኤፍሬም ብስጋን ብመንፈስን ተሃኒዱ፡ ኣብ ኣስመራ ክረኽቦም ዘይከኣለ መንፈሳዊ መጻሕፍቲ ቦርሳኡ መሊኡ ይመጽእ ነበረ። ኣብታ ዓመት እቲአውን ብዝበለጸ ተሃኒዱን ተሓዲሱን ከምለስ ዓብዪ ተስፋ ኣሕዲሩ ነበረ። እንተ ኾነ “ኣቦይን ኣደይን በበይኑ ሕልሞም” ከም ዝብልዎ፡ ንሱ ዝምነዮ በይኑ ሃገር ትምነዮ በይኑ ኾይኑዎ ኣብ መንጐ ተቐርቀረ። መን ይፈልጥ እንተ ቐንዓኒ ኢሉ መገሻኡ ክቐዝልኡ እንተ ፈተነ፡ ምስ ምእዋጅ ኣገራዊ ኣገልግሎት ንዝኾነ ይኹን ኤርትራዊ መንእሰይ ኣገልግሎቱ ኸይፈጸመ ዶብ ሰጊሩ ክወጽእ ከም ዘይፍቀዶ ዝእምም ተሪር ኣዋጅ ወጺኡ ብምንባሩ ኤርትራ ብኹላ ከም እስሪ ቤት ኮይና ተሰምዓቶ።

“ዘይሓሰብኩዮ ርኽብ ኣይ መርገም ኣይምርቓ ዝብልምስ ሓቂ እባዩ” በለኤፍሬም ነታ ዓባዩ ዝሃበቶ ወረቐት ዓጺፉ እንዳ ኣቐመጠ።

“ናይ ድሓን ድዩ ክንድዚ ፈዚዝካ ደኣ፤ ምምሕዳር ደኣ ካብ መዓስ ይመጽኻ፤” ሓተታ ኣደይ ሂማን።

“ደሓንዩ ህድእ ጥራይ በለ ሂማንይ” ይብለን ከምዛ ዘይተሸገረ መሲሉ።

“ደሓን እንተ ዝኸውንይ ብሓደ ህሞት ሞት መቐርብ ከም ዘርድእዎ ሰብ ገጽካ ተደዊኑ። እንታይ ግበር እዮም ዝብሉኻ” በላኣ ኣብ ልዕሊኡ ደው ኢለን።

“ተጋደል እምበር እንታይ ደኣ” በለ ኤፍሬም ነቲ ቅድሚ ሰሙናት ዝረኣዮ ሕልሚ እንዳ ዘከረ።

“ኣቦኻ ኣብ ገድሊ ዓሪቡስ ሕጂክ እንታይ ገድሎታ፤” ሰምበዳ ኣደይ ሃይማኖት።

“እኒ... ኣገልሎት ክብል እየ ሂማንይ” በለ ቅልጥፍ ኢሉ።

“ናይ ምንታይ ምግልጋል እዩዚኻ” በላ ኣደይ ሂማን ሽምጠን ሒዘን።

“ሀገራዊ ኣገልግሎት ይብሉና ኣለዉ ኣቲ ሂማንይ።”

“ንኹሉ ድዩ፤”

“እወ ንኹሉዩ። ንኹሉ ካብ ዓሰርተው ሸሞንተ ጀሚሩ ክሳብ ኣርብዓ ዓመት

ዕድመ ዘለዎ ንል ትኹን ወዲ ዝምልከት ጉዳይ እዩ።”

“ደሓን ወይለዴኻ ከምኡ እንተ ኾይኑስ ንሃገርካ ምግልጋል መኣስ ይጽላእ ኩይኑ።” እንዳበላ መግቢ ክቐርባሉ ንውሽጢ ሓለፋ።

ኤፍሬም ንሸሙ ኣብ መኣዲ ይቀረብ እምበር ክበልዕ ግና ኣይከኣለን። ኣቐድሞ ኣቢሉ ናብ ኣዕሩኹ ኣላጊሱ ከም ዝበልዔ ኣመንኸንዩ ኸኣ ናብ

መደቀሲኡ ሓሊፉ ብጸሎትን ቃል ኣምላኽን ንነብሱ ክረጋግእ ተጋደለ። ከባቢ ሰዓት ሸመንተ ናይ ምሽት ምስ ኮነ ዜና ኸከታተል ኢሉ ቲሺ ከፊቱ ዘዕባታት እቲ ኣዋጅ ሃገራዊ ኣገልግሎት ክከታተል ፈተነ። ብፍላይ ድሕሪ ዜና ኣብ ዝቐረበ ሓተታ እቲ ኣገልግሎት ኣብ ክልተ ከም ዝኸፈል ንሱ ኸኣ ናይ ሽዱሽተ ወርሒ ወተሃደራዊ ታዕሊምን ናይ ሓደ ዓመት ኣብ ዝተፈላለዩ ቦታታት ተወዚዕካ ማእቶታዊ ዕማማት ምክያድ ዝሓዘ ኾይኑ ኩሉ-ኹሉ ሓደ ዓመትን ሽዱሽተ ወርሕን ከም ዝወስድ፤ እቲ ናይ ታዕሊም ቦታውን ሳዋ ኣብ ዝተባህለ ኣብ ባርካ ዝርከብ ከም ዝኾነ ተነግረ። ብተወሳኺ ኣብ ሳዋ መዘናግዒ ቦታታትን ቤተ ንባብ ከይተረፈ ኸም ዘሎ ክገልጹ ዝሰምዔ ኤፍሬም ተስፋ ክገብር ጀመረ።

ብዛዕባ እቲ ጉዳይ ንፓስተር ቶማስ ደዊሉ ምስ ሓበሮ ፓስተር ብወገኑ ነቲ ሕልሚ እንዳ ዘከረ ነቲ ሓተታ ይከታተሎ ምህላዉ ሓበሮ።

“ንሕና ኢና ዘይተረዳእናዮ እምበር ጐይታ ብዛዕባ ክኸውን ዘለዎ ነገር እዩ ኣርእዩኻ” ኸኣ በሎ። ኣስዒቡውን ካብቲ ማሕበሮም ጥራይ ኣስታት ዓሰርተ ዝኾኑ ሰባት መጽዋዕታ ኸም ዝመጸም ሓበሮ። ኣምላኽ ኣብ ዝኾይ ኹሉ ምስኡ ከም ዝኾነ እንዳ ኣረጋገጸ ብዙሕ ክሓዝን ከምዘይብሉ ብድሕሪ ምምዓድ ከኣ ሰላም ሕደር ተበሃሂሎም ወድኡ።

“እየ ኣዲስ ኣበባ መቐም ኩሉ ግዜ ጥሚቕ እዩ” በለ ኤፍሬም ነቲ ከዩቋሪጸ ጅልም ዝብል ዝነበረ ጸዕዳ ማይ መጋሪዲ መስኮት ቀለዑ እንዳ ተጓዘበ።

“ከምኡዩ ኢትዮጵያ በጃኻ ንዓ ግዳ ምስ ኣሕዋትካ ቁረስ” በለቶ ሰይተኩሉ።

“ድሮ ቐርሲ ጌርክልና” እንዳ በለ ናብቶም ተቐሪቦም ዝጸበይዎ ዝነበሩ ደቂ ኣኩሉ ተጸምበረ። ኣብቲ መመገቢ ጣምውላ ገና ኸይቀረበ እቲ ካብቲ ዓቢይ ጸሕሊ ንሳዕሊ ገጹ ዝዓርግ ዝነበረ ሃፋ ኣጫንዩ ብጠስሚ ዝተፈትፈተ “ፍርፍር” ዝብልዎ ቁርሲ ይጽብዮ ምህላዉ ኣረጋገጸ። ኣፋ ማይ መሊእዎ ኸኣ ተቐመጠ ምስታ ዝቐድሕሉ ውዕይቲ ሻሂ እንዳቐሰዩ ከውሕጥ ጀመረ።

ኤፍሬም ድሕሪ እቲ ቐርሲ ነቶም ንኸባቢ ሓደ ዓመት ዘይረኣዮም ኣብ ኣዲስ ኣበባ ዝተዓራረኹም መንፈሳውያን ኣወዳትን ኣዋልድን ንምርካብ ተሃንጥዩ ነበረ። ኣስማት ኩሎም እንዳ ጸውዔ ኸኣ ይሓተሎም ነበረ። ንሶምውን ብዙሕ ከም ዝሓተሉን ምስ ቐረስ ስልኪ ደዊሉ ምምጻኡ ክሕብሮም ከም ዝኸኣል ምስ ተነግሮ ቀልጢፉ ከብዱ ብድሕሪ ምምላእ ነታ ቴለፎን ኣልዒሉ ናብ ሓዲእም እንዳ ደወለ ኸሎ፤ ደጋጊሙ “ፊርርር፤ ፊርርርር” ዝብል ፊስካ ክንፋሕ ጀመረ። ደድሕሪ እቲ ፊስካዉን “ኩልኻ ያላ ተንሰእ ክዳንካ ወዲኻ ብቐልጡፍ ተሰራዕ እየ ዝብለኻ” ዝብል

ወተሃደራዊ ትእዛዝ ከጭድር ጀመረ። ደድሕሪ እቲ ትእዛዝ ገለጸም ስረአም እንዳ ወደዩ ገለጸም ጫማእም እንዳ ወደዩ ከካብ ቲንዳታቶም ናብቲ ዝተባህሉዎ ቦታ ብጉያ ክሰርዑ ጀመሩ። ኤፍሬም ኣብ ኣዲስ ኣበባ ኣብ ማሙቕ ቤት እንዳ ኣኩኡ ዘይኮነስ ኣብ ሓንቲ ካብ ቲንዳታት ሳዋ ተገምሲሱ ብሕልሙ ጥራይ ናብ ኣዲስ ኣበባ ከም ዝገሸ ምስ በርሃሉ ልቡ ዘደንዝዝ ንሂ ተሰምዖ።

“ኣታ እዚ ሕልሚኸስ እንታ እየ ዝገብሮ” በለ ነበሰ ስጋኡ ቅንጥጥ ኢሉዎ። ኣብተን ኣዴታት ዝብልወን ዓበይቲ ማርሰድስ ምስ ብጽቱ ተጻፋጺፋ ንሳዋ ካብ ዝወርድ ሓደ ሰሙን ኮይኑም ነበረ። ከባቢ ሰዓት ኣርባዕተን ፈረቓን ተበራቢሮም “ናዕሪድ” ዝብልዎ ስፖርታዊ ምንቅስቓሕ ንምግባር ኩሎም ድድሕሪ እታ ፊስካ ኣብ ውሽጢ ደቓይቕ ወተሃደራዊ ክዳውንቶም ለቢሶም ኣብቲ ዝሰርዑሉ ሜዳ ክወጹ ኔርዎም። ኣብ ዝሓለፉ መዓልታት ኤፍሬም ክሰልጥ ስለ ዘይከኣለ ክልተ ሳዕ ብስላሳ ከም ዝተሓመጠ ምስ ረኣየ ኣብ ክንዲ ንጉሆ ተንሲኣካ ክዳንካ ምውዳይ እተን ንናዕሪድ ዘድልዎ ክዳውንቱ ምሸት ተሽዲኑወን ምድቃ መረጸ። ፊስካ ክንፋሕ ከሎ ሳእኑ ጥራይ ወድዩ ብምጉያይ ቅድሚ ህዝቡ ምስራዕ ጀሚሩ ነበረ። ኣብታ ለይቲ እቲኣውን ብናፍቕትቲ ብሕልሙ ክረኣዩ ዝጸንሑ ማሙቕን ምቕጸን ቤት እንዳ ተዳፋኝቶ ሳእኑ ወድዩ ናብ መስርዑ ጉዩዩ። እቲ ብሌናይ ዝብልዎ መራሕ መስርዖም መሪሕዎም ክሳዕ እንዳ ሸንቲ ብድሕሪም ምጉያይ።

“ኩልኻ ቀልጢኻ ሸንካ ኣብ ቦታኻ ትርከብ” እንዳ በለ ክሸኑ ኣዘዙም። ድሕሪ እቲ ናይ ሸንቲ እዋን ንልዕሊ ሓደ ሰዓት ምስ ጉዩዩ ክቆርሱ ናብቲ መዓስከር ተመልሱ። ከም ኣመሎም ሻሂን ባንን እንዳ ተዳፍኡ ብምውሳድ ቆሪሶም ብቐጥታ ናብቲ ዝዕለሙሉ ሜዳታት ተሰሪዖም ከዱ። ንሓያለ ሰዓታት ናይ ፍጡን ሰጉምቲ ምረሻ ክለማመዱ ወዓሉ። እቲ መራሕ ሓይሎም ከኣ ናብ ኩለን እተን ተሰሊፈን ዝምርሻ ዝነበራ ጋንታታት እንዳ ሽደ ይዕዘብን ኣብ መንጉ ኣትዩ ባዕሉ የመርሾምን ነበረ ኣብ ከባቢ ክውድኡ ሽለዉ ናብታ ብዓል ኤፍሬም ዝነበሩዎ ጋንታ መጺኡ ክዕልም ጀመረ።

“ሪሪሪ...ት ለስ፤ ጋም ማን ጋም ማን ጋም ማን፤ ለውጥ፤ ለውጥ፤ ዝብለካ፤ ለውጥ፤ ስመር ኣታ ወዲ ስመርየ ዝብለካ፤ ጋም ማን ጋም ማን ደ...ው በል፤ ህረሞ ምድሪ ኣይከሰካን እዩ፤ ህረሞየ ዝብለካ፤ ጋም ፊት፤ ማን ፊት፤ ዕረፍቲ፤ ተ...ዛነ፤” በለ ዑመር ናይ ሳልሳይ ሓይሊ መራሒ። ኣስዲቡ ንብዘሎ እታ ጋንታ ከም ንውልቀ ሰብ ጌሩ እንዳ ስመየ “ጋንታ ሰ...ጥ በል” ኢሉ ብድሕሪ ምእዛዝ “ኣብ ሰጥ በል ክትርከብ ከሎኻ፤ ኣፍ ልቢ ክንፋሕ ኣእዳው ሰጥ ኢለን ኣርባዕተ ኣጸብዕቲ ተዓጺፈን ብዓባይ ዓባይቶ ተጠርኒፈን ንቐልቐል ይጥምታ፤ ገጽ ይእስር ኣዲንቲ

ንቐድሚት የማዕድዋ። ሕንቁቕ ቆልዓ ኣይትምሰለለይ ወትሃደር እ.ኻ. ገጽካ ገጽ ኣምበሳ ኣምስሎ” ኢሉ ኣፋጠጠሎም።

ኣስዲቡ ሽኢ “ደው በል ክትበሃል ከሎኻ ሽኢ ጸጋም ትሓልፍ የማን ብተሰን ዲግሪ ሓፍ ኢላ ትሃርም። ድሓር ከኣ ምድሪ ስምዒት የብሉን ኣይከሰካን እዩ። ደው በል ክበሃል ከሎ ምድሪ ኣጸቢቕካ ክህረም ክኣል ኣለም” ብድሕሪ ምባል ብሩህ ድዩ ክብል ተወከሶም።

“ብሩህ እዩ” ኢሎም ብሓባር ብኣወንታ ምስ ሓበርዎ፤ “ብሰላም ዕረፍ” ኢሉ ኣፋነዎም። እዋን ምሳሕ ስለ ዝኣኸለ ብብጋንታ ተሰሪዖም ናብቲ ብቴንዳታት ዝተሰርሑ መዓስከሮም ኣምርሑ። “ኣታኻ ሳዋስ እምበር ዶሽ ኣብ ውሽጢ ኤርትራ እያ ትርከብ!” ክብል ዳንኤል ንተመስገን ተወከሶ።

ተመስገን ብሕቶ ዳንኤል ተደናጊሩ “እንታይ ማለትካ እዩ?” ብምባል ንሕቶሉ ብሕቶ መለሰሉ።

“እንታ ወዲ፤ ንጉሆ ዓጽምኻ ዝሰበር ቐሪ፤ ቀትሪ ሳምቡእካ ዓቢሉ ትንፋሱ ዘሕጽር ሃሩር፤ ዕራርብ ጸሓይ ኮይኑ ክንድረር ክንብል ክሎና በዚ መጻ ዘይበልናዮ ካምሲን መጺኡ ሻሂናን ጸብሕናን ምስ ሓጻ ይጸናብሮ ብድሕሪኪ ዘይተጸበናዮ ዝናም ጅልም ክብል ድቃስ ክለኡና ይሓድር። ኣብ ሓደ እዋንዶ ኩሉ ዓይነት ኩነታት ኣየር ይተሓወስ እዩ!” ኢሉ ተማረረ። ኣስዲቡ ሽኢ፤ “እንድዒ ኣብ ካልኣት ሃገራት እንበር ኣብ ኤርትራ ከምዚ ኣሎ ኢለ ኣይግምትን እዩ። ናይ እዘን ጸሓይት እዋ ሽኢ መግለጺ የብሉን። መቐም እዚ ርእሰና ካብ ቐጥዓ እዘን ጸሓይት ብደሓን እንተ ወጺኡ ካብ ከውሒ ዝተሰርሑ ተሪር ርእሲ ምዃኑ ከመስከር እዩ” በሎ።

ተመስገን ትቐብል ኣቢሉ “ኣየ ዳኒ እንታይ ብደሓን ክወጽእ ደኣ ድሮ እኳ ጸሓይ ምባል ሓዲግካ ጸሓይት ክትብል ጀሚርካ። እዛ ሓንቲ ጸሓይ ብዙሓት ኩይና ክትረኣየካ ካብ ጀመረት፤ ዳኒ ዓርከይ ርእሰኻ ድሮ ኣራብሽቶ ክሓስብ ዝጀመረዩ ዝመስል” ኢሉ ሰሓቐ።

“እኔ መቐም” በለ ዳንኤል፤ “ናይ ሳዋ ጸሓይ ሓንቲያ ክብል የጸግመኒ እዩ። ሓንቲ እንተ ትኸውን ከመይ ጌራ ብሓደ ህዋት ብግምባርናን ብድሕሪናን ተቃጽለናላ፤ ኣታ ወዲ ጸሓይዊ ምርምር ዘካይድ ብዓል ሙያ ደኣዩ ዘየለ ሽይኑ እምበር ኣብ ሳዋ ጸሓይ ስድራኣ ሒዛ ከም ትወጽእ ናተይ ጥራይ ዘይኮነስ ናይ ኩሉ ተዓላማይ ጥርጣሪ እዩ” ምስ በሎም ተመስገን ኮነ እቶም ካልኣት ብጽቶም ዘረባ ሓዲጎም ብሰሓቕ መለሱሉ።

ዳንኤል ኣብ መወዳእታ ዕሰራታት ዕድመ ዝርከብ ኣፍላ መንእሰይ እዩ ዝነበረ። እቲ ኩርዳድ ጸጉሪ ርእሱ ኣፍሮ ጌሩ ኣብ ከተማ ኣስመራ ሸናዕ

ይብልኳ እንተ ነበረ ሳዋ ምስ ኣተወ ግና ኣደ ካብቲ ወተሃደራዊ ትእዛዝ ጽጉርኻ ምሕጻር ዝብል ብምዃን፡ ጸጉሩ ከሕጽር ምስ ኣዘዘዎ ብጣሚ ተማረረ። ሎሚ ጽባሕ እንዳ በለ ምስ ኣዕጠጠዩ ኸኣ እቲ መራሕ ጋንታኡ ደቂቡ ኸሎ ብመቐዝ ስለ ዘበላሸዉ ከይፈተወ ተቐምቀመ።

እታ ንነዊሕ ዓመታት ብምሓር ጸጉሪ ተሸፊና ዝነበረት ርእሱ፡ ንንፋስ ኣዱንያ ምስ ተቐልጺት ኣመና ንእሽቶ ብምንባራ ኣብ ኣዲንቲ ብጽቱ ንምኽዋል ከድቅስ ከሎ ጥራይ እንተ ዘይከውይኑ ወተሃደራዊ ቆብዕ ኣይፈልን ነበረ። ቁመቱ ከባቢ ኣደ ሚትሮን ሰብዓን ከይኑ ካብ መዓንጣኡ ንላዕሊ ብስፖርቲ ማዕቢሉ ጠላዕን ዝተፈራጠመን እኳ እንተ ነበረ ካብ መዓንጣኡ ንታሕቲ ግና ኣዘዩ ቀጢን ነበረ። መጀመርታ ናብ ሳዋ ምስ ኣተወ ኣጺር ስረ ክወዲ ፈቲኑኳ እንተ ነበረ፡ ስሄል ዝተባህለ ኣደ ካብቶም መዳቅስቲ፡ ናብተን ቀጠንቲ ኣእጋር ዳኒኤል እንዳ ኣመልከተ፡ “ዳኒ፡ በጃኻ እግሪ ኢልካ ጸሓፊሉ” ይበሎ። “ዳኒኤል ሰምቢዱ “እንታይ ማለትካዩ?” ይበሎ ግምባሩ ኣሰሩ። “ኣመና ቐጢኑ፡ ኣጸብዕቲ ድዩ ዋሳስ እግሪ ክንፈልዮ ኣይከኣልናን” ምስ በሎ ከስሕቐ እኳ እንተ ፈተነ ኣብቲ እዋንቲ ዝተሰምየ ሕፍረት ግና ንሱ ጥራይ እዩ ዝፈልጠ። ኣብ ኣስመራውን ላዕለዋይ ኣካሉ ዝፈታ ታሕተዋይ ግና ቀጢን ብምዃኑ መሰረት ዘይብላ ዝተባህለ ከምዝፍለጥ ትዝ ኢሉዎ ኸኣ ድሕሪኡ ኣጺር ስረ ንምውዳይ ኣይደፈረን።

ንሱ ኣብ ቤት ትምህርቲ ቀይሕ ባሕሪ 12 ክፍሊ ወዲኡ ማትሪክ ብድሕሪ ምግባርዮ ምስቶም ብሰነ 12/1994 ናብ መዓሰከር ሳዋ ዝወረዱ ቀዳማይ ዙርያ ንሳዋ ዝወረደ። ይኹን እምበር እታ ንእሽቶ ርእሱ ንነገራት ኣዳቂቓ ብምጽጻይን ምምማይን እንተ ዘይከውይኑ ንዝኸነ ይኹን ነገር ሸለል ዘይትብል ብምንባራ ብባህሪኡ ብነገራት ዝመራመርን ንዘይበርሃሉ ብዘይ ቀላዓለም ዝውከስን ሰብ ነበረ። እዚ ክንዲ ዝኸነ ናይ ሳዋ ነገር ፈጸሙ ከወሓጡ ኣይከኣለን። እትው ክብል ኣትሒዙ ኣንሳእ ምስ ኩነታት ኣየር ኣንሳእ ምስ ኩነታት መነባብሮን ኩነታት እቶም ዓለምቲን ብጋህዲ ካብ ምዝራብ ኣይተቐጠበን። ኣቡኡ፡ ዳኒኤል ሕጻን ከሎ ናብ ሚዳ ዝተሰለፈ ኣደ ካብቶም ብጅግንነት ዝፍለጡን ናብ ልዑል ማዕረግ መሪሕነት ሰራዊት ዝበጽሑ ገዳይም ተጋደልቲ ኹይኑ ኣቐዲሙ ስለ ዝተሰውኡ ዳኒኤል ብስእሉ እምበር ብህዩቱ ኣይፈልጠን እዩ።

ዳኒኤል ኣብ ሳዋ ኣትዩ ልክዕ ኣደ ሶሙን ከይገበረ እዩ ልክዕ ከም ኣደ ንነዊሕ ዓመታት መጽናዕቲ ዝወሰደ በዓል ሞያ ኮይኑ ብዛዕባ ሳዋ ካብ መጽናዕታዊ ምርምር ዘይኮነስ ካብ ጸልጣ ትዕዝቡቱ ዝመንጨዉ ግምጋመታት ከቐርብ ዝጀመረ። ንሱ ብዛዕባ ሳዋ ከዛረብ ከሎ ንሳዋ ኤርትራዊት ዝገብራ እቲ ጽሑይ ማያ ጥራይ እዩ ካብዚ ብዝተረፈ

ኩነታት ኣየራን መነባብሮኣን ንዝጠዓመ ሰብ መንነት ሳዋ ብሩህ ኣይኮነን ዝብል እምነት ነበረ።

ኣደ መዓልቲ ኣባ ጉብዩ ረኽቦም ኣሪዶም ምስ ጠጠቕዎ ኣደ ካብቶም ደቂ ጉጅለኡ “ንዓይ ልቡ ሃቡኒ በጃኹም ልቡ ንዓይ ሃቡኒ” ክብል ዳኒኤል ሰምዖም “እንታ ዓሻ ግዲ ኢኻ እዚ ጉብዩ ልቢ የብሉን በጃኻ” ክብል መለሰሉ። እቲ ወዲ መልሲ ዳኒኤል ኣሰምቢድዎ “እንታይ በልካ” እንተብሎ፡ ዳኒኤል ሆየ “እወ ልቢ የብሉን ልቢ እንተ ዝነብሮ ናብ ሳዋ ኣይምመጸን” ክብል ብሳሓቕ ወድኦም።

ምዓስ ብዛዕባ ሳዋ ጥራይ ኮይኑ፡ ዳኒኤል ኣብ ምዕራባውያን ሃገራት ዘሎ ግዲ መሰልዎ ኣብ መንግስቲ ኾነ ኣብቶም ዓለምቲ ዝነበሮ መረረ ብዘይ ምቕጣብ ይድርጉሉ ነበረ። ካብዚ ዝተላዕለ ኣብ ሶሙን ብስንኪ መልሓሱ ናይ ግድን ክቅጽዕ ኔርዎ። እቶ ኾነ ሂሊኮብተር ተኣሲርካ ምውዳል፡ ማይ ምውራድ፡ ምግብና ኮነ ዕንጻይቲ ምውፋር፡ ኣብ ጭቓ ምንክርራው፡ ኩታ ኩለን ዓይነት ወተሃደራዊ መቐጸዕታት ካብ ምድግጋም ዝተላዕለ ለሚድወን ግዲ ኹይኑ ትቐጽዕ ውዲሉ ምስ ተመልሰ ንመረርኡ የብእሶ ነበረ። ምስ ኤፍሬም ኣብ ሓንቲ ቴንዳ ይድቅስ ስለ ዝነበረ፡ ዳኒኤል ድላዩ ከዛረብን እቶም መዳቕስቲውን ምናዳ ኸኣ እቶም መንፈሳውያን ብሓልዮት ዓገብ ክብልዎን ምርብራብ ኩነ።

ኣደ እዋን ኣብታ ልዕሊ ዓሰርተ ዝኾኑ መንእሰያት ተጻቓቂጦም ዝድቐሱላ ቴንዳእም ከለዉ ዳኒኤል ብዛዕባ መንግስቲ ዝምልከት ክብድ ዝበለ ዘረባታት ከዛረብ ከሎ ኤፍሬም ኩልፍ አበሎ። “ዳኒ ምሉእ መዓልቲ ክትቅጽዕ ከም ዘይወዳልካኻ ኣይትኹን ደሓር ከኣ እዚ ዘረባ እዚ ኣብ እዝኒ እቶም ሓለፍቲ እንተ በጺሑ ብወተሃደራዊ መቐጸዕቲ ጥራይ ዝሓልፈልካ ኣይመስለንን” ብምባል ሓልዮት ሓዊሱ ተዛረበ።

ዳኒኤል “እዋይ ሎምስ ዊንተር ከማን ተዛረብካ ዘይትፈልጥ ካብ ተዛረብካ ከይሶም እምብኣር ዊንተር ዓርኪይ ስሒበላ ኣሎኹ” ብምባል ነታ ዘረባ ንትኣ። ኤፍሬም ዊንተር ዝብል ቐጽል ስም ብዳኒኤል ካብ ዝጥመቅ ድሮ ከልተ ወርሒ ኮይኑዎ ነበረ። እታ ኤፍሬም ትብል ስሙ በቶም መንፈሳውያን ብጽቱ ወይውን ደብዳቤ ክመጸ ኸሎ ስሙ ጸዊዖም ከህብዎ ኸለዉ ጥራይ እንተ ዘይኮይኑ ኣቶም ዓለምቲ ኸይተረፉ ዊንተር ኢልካ ምጽዋዕ ተታሓሓዎ። ምዮ ኤፍሬም ዊንተር ኮይኑ ተረፈ።

ኤፍሬም ኣብ ልዕሊ መንፈሳዊ ትሕትናኡ፡ ብባህሪውን ብዙሕ ዋዕዋዕ ዘይብል ብዙሕ ካብ ምዝራብ ጽን ኢልካ ምስማዕን፡ መጽሓፍ ቅዱስን ካልኣት ንመንፈሳውነት፡ ንምስፋሕ ኣእምሮ ኮነ ንሰነ-ምግባር ይሕግዙኒ እዮም ዝብሎም መጽሕፍቲ ጥልቕ ኢልካ ምንባብን ከምኡውን ነቲ ካብ

ልቢ ዝሓምነሉ ናይ ምድሓን እምነቱ ነቶም ዘይሓምኑ ከበስርን ምእንትእም ክጽልን፡ ዝመርጽ ህድሓት ዝበሓቶ መንእሰይ ኮይነ-ኖም ረኺቦም። ነዚ መባያት ኤፍሬም ብድሕሪ ምዕዛብ ከኣ እዩ ዳኒኤል "ኣታ ኤፍሬም ኣይትዛናጋዕን ዲኻ፤ ሕጂስ ካን ዊንተር ኪንካ። መቐም ኣበይ እዝጊ ዓቕብ ይፈጥር እሞ መደያይቦ ኸኣ ይገብር ከም ዝብልዎ፡ ኣብዚ ብነድሪ ጸሓይ ሳዋ ምእንቲ ኸይንመውት ኢሉ ኣብ ውሽጢ ተንዳና ዊንተር ፈጠሩልና" ክብል ኣስሓቐም።

ብዘረባ ዳኒኤል ሲሒቐም ምስ ወድኡ ስምኡን ዝተባህለ ብጽዮም፡ "ሰማዕ እስከ ዳኒ እዚ ዊንተር ዝብልዎ ወቕቲ ደኣ ከመይ ጌርካ ፈሊጥካዮ፤ ገለዶኸን በዚ ወጻኢታት ተዛዊርካ ኔርካ ኢኻ፤" ብምባል እንዳተዋዘዩ ተወስሶ።

"ተውሳኺተይ" በለ ዳኒኤል። ኣስዓቡ ኸኣ "ኣነስ ካብ ካናዳ ዝመጽ ወዲ ሓዎይ ሓዚ መርዓ ሓደ ሓውና ከነሕልፍ ተባሂሉ ናብ ዓዲ ቐይሕ ምስ ከድና ከባቢ ወርሒ የካቲት ስለዝነበረ እቲ ቁሪ ምስ ኣቐረፍና፡ ሰብ ዘይኮነስ ሳንዱቕ እንዳ ኸዳውንቲ ክሳብ እንመስል ኩሉ ክዳውንትና ደራራብና ንወጽልካ። እንተ እቲ ወዲ ሓዎይ እሞ ዓጢጥዎ ቦብ-ማርለይ ዝብል ናይቲ ጀማካዊ ደራፋይ ስእሊ ዘለዎ ሓጺር ማልያ ጌሩ ሸናዕ ይብል። በቲ ኸነታቱ ስለ ዝደንጸወና፡ ኣንታ ምቕራር ደኣ መዓስ ገዲፍካዮ እንተበልናዮስ መኣስ ምቕራር ኩይን ገዲፊዮ ቁሪ እዩ ዘየለ ኸይኑ እምበር በለና።" ኢሉ ኪርኪር በሉ ንሳቶምውን ሰዓብዎ።

ቀጺሉ ኸኣ፡ "ኣነ ኸኣ ብልበይ እቲ እዞም ካብ ወጻኢ ዝመጽ ካብ ምሒር ጽምዋ ዝተላዕለ ቁሩብ ይጽልኦም እዩ ዝብልዎስ ሓቂ እዩ ኢሊ ስቕ በልኩ። ሓደ ካብቶም ኣሕዋትና ግና እዚ ኩሉ ቐሪኽ ወደይ፤ ኢሉ እንተ ሓተቶ፡ እዩ ንስካትኩም ናይ ካናዳ ዊንተር እንተ ትርእይዎ ድኣ እንታይ ምበልኩም ኢሉና ሰርሑ ቐጸለ። ካብኡ ተመሊስና ንባጽዕ ምስ ወረድና ኸኣ ሃሩር ወዲኡና እንተ በልናዮ ብተማሳሳሊ ናይ ካናዳ ሳመር ኣንተትርእይዎ ዳኣ ኣበይ ምኣቶኹም እንዳበለ ጉልፎኡ ደርጊሙ ይኸይድ። ድሕርዚ ኸኣ እዩ ዝተጸልኦስ ወዲ ሓዎይ ዘይኮነስ ኩነታት እየር ካናዳ ምኻኑ ዝበርሃለይ። ኤፍሬም እንተረኣናዮ ኸኣ እቲ ዓቕሉን ስቕታኡን ዝፈጥሮ ዛሕሊ ከምቲ ዊንተር ዝብልዎ ከይኩን ኣይተርፍን እዩ። እንድዲ ንዓኹም እምበር ንዓይ ንሱዮ ኣዘኻኺሩኒ።" ይብሉም።

ዳኒኤል ኩነታት ሳዋን ባህሪያት ኤፍሬምን ጥራይ ዘይኮነስ ጉዳይ እታ ኩሉ ጊዜ ኤፍሬም ዘምብባን ብዘይካ ክድቅስ ከሎ ካብ ኢዱን ጅቡኡን ዘይትፍለ ሓድሽ ኪዳን ዝብል ፍርይ ዝበለ ጽሑፍ ኣብቲ ጸሊም ገበራ ዝተጸሕፋ መጽሓፍውን ክየሰደመሞ ኣይተረፈን። "ሰብሲ ሓንቲ መጽሓፍ ኣንቢቡ ናብ ካልእ መጽሓፍ ይሓልፍ ንፈልጥ። እንታይ ዝገበረት መጽሓፍ እያ ደም ክሳብ ትወጽእ ዶኽንዩ ዝጽበያ ዘሎ። ወይስ

ኣናብባኡውን ዊንተር እዩ፤ (ኣናብባኡውን ዙሉል ግዲ እዩ ምባሉ እዩ) እንዳ በለ ይግረም ነበረ።

ሓደ ምሽት ድራር በሊያም ብድሕሪ ምምላስ ኤፍሬም ከምቐደሙ መጽሓፍ ቅዱሱ ምንባብ ጀመረ። ዳኒኤል ሕጅስ ክዛረብ ኣሎኒ ብምባል "ኣታ ዊንተር ዓርኪይ ደፊርካ ኣይትበለኒ እምበር እዛ መጽሓፍ እንታይ ዓይነት ቀዲሕካ ዘይትዊጃእ ውቕያኖስዶ ወይስ ሓሊብካ ዘይትንጽፍ ላሕሚ ኸንብላ፤ እቲ ዝበላዕካዮ ገና ካብ ጉሮሮኻ ከይወረደ ናብዛ መጽሓፍ ትጉይስ ንምኻኑ እንታይ ዓይነት መጽሓፍ እያ ከምዚ ጌራ ልብኻን ቀልብኻን ክትምስጥ ዝኸኣለት፤ ኣይትሓዘለይ እምበር ዊንተር ዓርኪይ ጽባሕ ንጉሆ ምስ ተመርዓኻ እቲ ኩቱር ትዕግስትኻን ስቕታኻን ዝፈጥሮ ዛሕሊ ምስቲ ምስ እዛ መጽሓፍ እዚኣ ዘሎካ ክቱር ፍቕሪ ተሓዊሱ መርዓትካ መቐትን ፍቕርን ሓሪምዋ ጠንጢናትካ ከም ትኸይድ ይረኣዩኒ ኣሎ" ይብሎ።

ኤፍሬም ብግርህና ዳኒኤል ግዲ ተገሪሙ ፍሽኽ እንዳበለ ንኻልኢታት ጠሚትዎ ጥራይ ስቕ በለ።

"እሂታ ክደግመልካዶ" በለ ደኒኤል፤ "ኣዩፍለን፡ ሰሚዔካ ኣሎኹ ዳኒ ቦይ፡ የቀንየለይ ሰለማዕዳኻ። ብዛዕባ እንታይነት እዛ መጽሓፍ እዚኣ እንተ ኾይኑ እቲ ጽሑፍ ዘለዎ ገበር እንዳ ኣርእዮ ሓድሽ ኪዳን መጽሓፍ ቅዱስ እያ" በሎ። ዳኒኤል ቅልጥፍ ኢሉ "ትርኢ ኣሎኻ ዊንተር ዓርኪይ ኣዚኣ እያ" ታ ሽግርኩም። ሓድሽ መጻሕፍቲ እንዳ ኣምበብኩም ነቲ ኩቡር ናይ ኣብታትና ነገር ንጸጋም ጉሲኹም ሓድሽ ኣካይዳን ሓድሽ ሃይማኖትን ኣምጺኹምልና" ይብሎ።

ኤፍሬም ዳኒኤል ዘረባኡ ክሳብ ዝውድእ ብትዕግስቲ ብድሕሪ ምጽባይ፡ "ሓድሽ ኪዳን ሓድሽ ሃይማኖት ኣይኮነን። ሓድሽ ኪዳን ካብቲ ቅድሚ ኹሉ ዝነበረን ዘሎን ንዘልኣለም ዝነበርን እግዚኣብሂር ኣምላኽ ብወዱ ብክርስቶስ ዝሃበና ሓቀኛ መገዲ ናይ ዘልኣለም ህይወት እዩ። ሓድሽ ኪዳን ዝተባህለ ኸኣ ምስቲ ቐድሞ ንደቂ እስራኤል ጥራይ ዝተዋህቦም ብሉይ ኪዳን ብምንጽጻር ደኣ እምበር ሓድሽ እንተተባህለ ንብዙሓት ከምዝመስሎም ብዲሰራ ክፍለ-ዘመን ብፈረንጂ ዝተሃንደሰ ሓድሽ ፍልስፍና ኣይኮነን። ሓድሽ ኪዳን ብከባቢ 685-616 ቅድሚ ልደተ ክርስቶስ እግዚኣብሂር ብነብዩ ኤርሚያስ ጌሩ⁹ "እንሆ ምስ ቤት እስራኤልን ቤት ይሁዳን ሓድሽ ኪዳን ዝኣትወለን መዓልታት ክመጽ እየን" ብምባል ዘተሰፈዎ ከምኡውን ቅድሚ ክልተ ሽሕ ዓመታት ብወዱ

⁹ ትምቢት ኤርምያስ 31፡ 31 ተመልከቱ።

ብክርሰቶስ ዝፈጸሞ ናይ ምድሓን ኪዳን ማለት እዩ” ይብል ገጹ ኣፈሽሕዩ።

ዳኒኤልን እቶም ካልኦትን ጽን ኢሎም ይሰምዑ ምህላዎም ምስ ኣረጋገጸ ኸኣ፡ “ብሉይ ኪዳን ብሙሴ ንደቂ እስራኤል ጥራይ ዝተዋህበ ኪዳን ክኸውን ከሎ ተጠቃሚ ናይቲ ኪዳን ክትከውን እንተ ኮይኑ ካብ ዓሌት እስራኤል ክትከውን ኣሎካ። ብሞትን ትንሳኤን ጐይታናን መድሓኒናን የሱስ ክርሰቶስ ንእስራኤላውያን ጥራይ ዘይኮነስ ንዝኣምን ዘበለ ሹሉ ሓይሊ ኣምላኽ ንምድሓን ምእንቲ ክኸውን እዚ ሓድሽ ኪዳን ተዋሂቡና። ብሉይ ኪዳን ክፍጽሞ ዝኸኣለ ሰብ ኣይነበረን፤ ካብዚ ዝተላዕለ ኩሎም እቶም ሰብ ሕግን ሕጊ ዘይብሎምን ሓቢሮም ሓጢአምን ካብ ክብሪ ኣምላኽኸውን ርሒቑምን ነበሩ። ሕጂ ግና ብምእማን ብጐይታናን መድሓኒናን የሱስ ክርሰቶስ፡ ብደሙ ተሓጺብና ብምንጻህ ኣምላኽዊ ጽድቂ ምእንቲ ኸንቅበል እዚ ሓድሽ ኪዳን ተዋሂቡና፡ እንሆ ኸኣ ብኸምኡ ብጸጋ ኣምላኽ ጸዲቕና” ይብሎም።

ኤፍሬም ገና ዘረባኡ ከይዛዘመ ስምኡን ዝተባህለ መዳቕብቶም “ሰማዕ እስከ ዊንተር ከምይ ጌርካ ጸዲቕና ትብል፤ እዝሂር እኳ ኣይትፈርህን፤ ሓጢአተኛን ጸድቕን ኣምላኽ ጥራይ እዩ ዝፈልጦ። ደሓርከኣ ንስኻ ከማና መንእሰይሲ ኣበየናይ ገዳምን ደብርን ኮለልካ ኢኻ ጽድቂ ክትሸምት ዝኸኣልካ፤ ጸድቃን እዩ ኢልካ ባዕልኻ ብዛዕባ ርእሰኻ ምእዋጅ ንባዕሉ ቁጽሪ ሓደ ሓጢአት እዩ። ትዕቢትን ጃህራን ምስ ሓጢአት እምበር ምስ ጽድቂ ከም ዘይቐጽሩ ንኹሉ ብሩህ እዩ መሰለኒ” ኢሉ ተኻትዖ። ኣሰዲቡ ኸኣ፡ “ንኣብነት፡ ስመይ ስም ኦን እኳ እንተ ኹነ ስም ቀሽይ ግና ዘርኢጋብር እዩ፤ ትርጉሙ ኸኣ ናይ ኣባ ጋብር ዘርኢ መለት እዩ። ኣባ ጋብር ጸድቕ ክበሃሉ ዝበቐዑ ከምዚ ናትኩም ብኸፎም ጸድቃን ኢና ኢሎም ብምጅሃር ዘይኮነስ ካብ ገጽ ኣንስቲ ገጽ ኣናብሱቲ ብምባል ንዓለም መኒኖም ማሕደሮም ምስ ኣራዊት ብምግባር ብጸምን ነብስ ምሕላእን እዩ። ጭሕሞም ክሳዕ ኣብ መሬት ጐስስ ዝብልኳ ፋዕራ ኣካላቶም ከይገበሩ ግዚኦም ምስ እዝሂር ብምሕላፍ ኣብ ጽድቂ ዝበጽሑ ሰብኣይ እዮም። ናይ እኒ ብዓል ኣቡነ ተኸለ ታሪኽ እሞ ኸኣ ዘሰደምም እዩ።

ካብ ሓንቲ ቦታ ከይተንቀሳቐሱ ንብዙሕ ዓመታት ብደምም ካብ ምጽላይ ዝተላዕለ፡ ሓንቲ እግሮም መሸሚሻ ክሳዕ ትቁረጽ ከምዝኾነት ይንገር። ብዓል ንሰኹም ግና ኣቲም ጴንጠ ዝገበርኩምዎ ዘይብልኩም፡ ኣብ ኩናት ዘይዋግለ በሊሕ ከምዝብልዎ ንሕና ድሑናት ኢና ኣይትሓድጉ ጸድቃን ኢና ኣይትሓድጉ ትብልዎ ጠፊኡኩም ኣሎ። እዚ ብምምባልኩም ከኣ ደፍራትን ሓጥኣንን ምጃንኩም እምበር ኸንዲ ፍረ ኣድሪ ትኸውን ጽድቂ ኸምዘይብልኩም ኢኹም ትገልጹልና ዘሎኹም። ኢሉ ሓደት

ብድሕሪ ምትንፋሱ “ባዕልኻ ፈራድን ተፈራድን ኣይኸውንን እዩ። ኣምላኽ ፈራዲ ኸምዝኾነ ኢና ንሕና ንፈልጦ። ሕጂ ከኣ ካብ ምሒር ደፍረትኩምሲ ንኣምላኽ ተዓዛቢ እንተ ንርእስኹም ከኣ ፈረድቲ ጌርኩም እቲ ናይ እዝሂር መንበር ተኸዲምኩም” በለ ኩራ ሓዊሱ።

ኤፍሬም ብህድሓት ክሰምዕ ብድሕሪ ምጽናሕ፡ ስምኡን ሓወይ እዘን ክትብን ዝጸናሕኩ ኣርመኒ እንተ ተጋዞዩ ኣብዘን ዝሰዕባ ሰለስተ ነጥብታት ከፋፊልና ክንርእየን ኢና፤

- ጽድቂ፡ ንዓለም መኒንካ ኣብ ፈቐዶ ደብርታት ብምኽድ ብነብስ ቅጽዓትን ግብረ-ሰናይን ዝመጽእ ፍረ ጸዕሪ እዩ፤
- ጸድቕ ወይውን ሓጥእ ምጃንካ ዝፍለጥ ኣምላኽ ንግብርኻ መዚኑ ምስ ወሰነ ጥራይ እዩ፤
- ባዕልኻ ኣነ ጸድቕ እዩ ምባል ምስ ጽድቂ ዘይኮነስ ምስ ከቢድ ሓጢአት ከም ዝቐጽር እዩ።

ኤፍሬም ነቲ ንዊሕ ዘረባ ስምኡን ኣብዘን ሰለስተ ነጥብታት ጸሚቐ ከቐርበን ዝረእዩ ዳንኤል፡ “ኣዩ ዊንተር መቐም ንዘረባ ኾነ ንጽሑፍ ልክዕ ከምዛ ሓራዶ ንብዕራይ ዝጐዛዝይዎ፡ ኣብ ውሽጢ ደቓይቕ ጉዝይዝይ ኣበሊካ ብቐርጡው መዳይ ኣብ ክልተ ሰለስተ ነጥብታት ሰኹዕኩዎ ምባል ናታትኩም እዎ” ይብሎ።

እንተኾነ ኤፍሬም ብርእይቶ ዳኒኤል ከይተደናገረ ሕቶታት ስምኡን ብትንተና ምምላሽ ቀጸለ። በለ ኸኣ፡ “ሓቂ እዩ፤ ደቂ ሰባት ብዛዕባ ጽድቂ ክንሓስብ ከሎና ብግብርናን ጸዕርናን ካብ ሓጢአት ብምንጻህ ጽድቂ ኣዋህሊልና ንኣምላኽ ብምምሳጥ መንግስተ ሰማያት ክንወርስ ኢና ንብል። እንተኾነ፡ ሰብ ካብታ ዝወደቐላ ህዋት ጀሚሩ ብውልቃዊ ጸዕርታቱ ጽድቂ ክሸምት ከምዘይክእል ኣብ ገነት ኤደን ኣመስኪሩ እዩ። ናይ ሰብ ጽድቂ ምግባርን ብጽድቂ ምምልላስን ተኸእሎ ተፈቲኑ ካብ ዝወድቕ ኣሻሓት ዓመታት ኣቐጸሩ ኣሎ። እዚ ኸንዲ ዝኾነ፡ ዝገበርካ ጽቡቕ እንተገበርካ ኣብ ቅድሚ ኣምላኽ ብጽድቂ ከቐመካ ኣይክእልን እዩ። መጽሓፍ ቅዱስ ብዛዕባ ጽድቂ ሰብ ክዛረብ ከሎ ‘ጽድቅና ከም ጽዮቕ ጨርቂ እዩ’ ይብል” በሎም።

“ጽዮቕ ጨርቂ ክብል ከሎ ከመይ ማለት እዩ፤” ሓተቶ ዳኒኤል። “እዚ ጽዮቕ ጨርቂ ዝብሎ ዘሎ ከም ሓደ ኣብቲ እዋን ነብዩ ኢሰያስ ደቀ

አንስትዮ እብራውያን ወርሐዊ ናይ አዴታተን ምስ ዝረአየን ንምጽርራይ ዝጥቀማሉ ዝበራ ኣጭርቓቲ ኣተሓሓዙ እዩ ንጽድቂ ሰብ ዝገልጽ” ኢሉ ንኹሎም ተመልከቶም እሞ ኩሎም ብምፍንፋን ገጸም ጨፍገጉ።

“ጽድቂ ሰብ ከኣ ከምኡ ረሳሕ እዩ። ሰለዚ ባዕልኻ ክትጸድቕ ምፍታን ብጋህድስ ይትረፍ ብሕልሚኳ ኣይከኣልን እዩ። ባዕለይ ክጸድቕ ክትብሎ ኹሎኻ ንኣምላኽ ክንዲ ምንታይ ከም ተፈንፍኖ እምበኣር ባዕልኹም ክትገልጽዎ ትኽእሉ ኢኹም። ኢሉ ተመልከቶም።

“ከምዚ እንተ ኹይኑ ደኣሞ ከመይ ጌሩ ሓደ ሰብ ክጸድቕ ይኽእል፤” በለ ስምኡን ቡቲ ነገር ተገረሙ።

“ኣቐዲመ ከም ዝገለጽኩምየ ሰብ ባዕሉ ክጸድቕ ኣይከኣልን እዩ” ምስ በሎም ኩሎም ሰምበዱ።

ሓደኻ ጽድቂ ክገብር ዝኽእል ሰብ የለን ስለዚ ድማ እዩ የሱስ ክርስቶስ ንኣና ዝኸውን ጽድቂ ክገብረልና ዝተገደደ። ጽድቂ ቀሊል ነገር ኣይኮነን፤ ኣብ ገዳም ብምኻድ ወይ ቆጽሊ ብምብላዕ ዝሰልጥ እንተዘኸውን ኩልና ንዝተወሰነ ግዜ ከምኡ ምገበርና። ስለዚ ጽድቂ ብግብርኻ ትጥርሶ ጥሪት ዘይኮነስ ብኸምኡ ካብ ኣምላኽ ዝተወህበ ነጻ ህብ እዩ¹⁰። ኩሉ ሰብ ክብል ከሎ ኣይሁዳዊ ይኹን ጽርኣዊ፤ ኣብ ከተማ ዝቐመጥ ይኹን ኣብ መርሮ፤ ኣብ ርሻን ይቀመጥ እብ ደብሪ፤ ቆጽሊ ዝበልዕ ይኹን ዶልሺ ብዘየገድስ ሰብ ኩሉ ሓጢአት ክገብር ደኣ እምበር ብግዛእ ሓይሉ ጽድቂ ክገብር ኣይከኣልን እዩ።”

ሓደት ድሕሪ ምትንፋስ ከኣ፡ “ጽድቂ ምጽማእን ምድላይን ኣገዳሲ እኳ እንተኾነ ብግዛእ ርእሰኻ ክትጸድቕ ምፍታን ግና ሓደገኛ እዩ። ከመይሲ ናይ ግዛእ ርእሰኻ ጽድቂ ብምድላይ ናብ ጽድቂ ርእሰኻ እምበር ናብ ጽድቂ ኣምላኽ ኣየብጽሕእካን እዩ። ባዕለይ ክጸድቕ እየ ምባል ንባዕሉ ዓብይ ሓጢአት እዩ። ባዕልኻ ክትጸድቕ ኣብ እትገብሮ ጸዕርታት ኩሉ ብእኡ መጠን ኢኻ ካብ ጽድቂ ኣምላኽ ትርሕቕ።”

“ኣየ ዊንተር ግደፍባ ኣይተጋንን፤ እዞም ኩሎም ንፈልጦም ብዙሓት ኣብ ዓለምና ዘለዉ ገበርቲ ሰናይን ፈለስትንክ እንታይ መጺእዎምዮም ዘይጸድቁ፤” በለ ካልእ ምኪኤል ዝበሃል መዳቕቡቶም።

“ልክዕ ኣሎኻ ብዙሓት ግብረ ሰናይ ዝገብሩ ኣለዉ እንተ ኹን ንሶምውን ቡቲ ሰናይ ግብሮም ጽድቂ ኣምላኽ ክሸምቱ ኣይከኣሉን እዮም። መጽሓፍ ቅዱስ ክልተ ዓይነት ጽድቂ ከም ዘሎ እዩ ዝምህር።” ኢሉ ንኹሎም ተግዘቦም። ገሊኦም መሊሱ ግዲ ተደናጊርዎም ገጸም ጸዊጐም ነበሩ። ገሊኦም ግና ብጽሞና ጽን ምባል ተተሓሓዝዎ።

¹⁰ ኩሎም ሓጢአም ክብሪ ኣምላኸውን ስኢኖም፡ ቡቲ ብዩሱስ ክርስቶስ ዝርከብ በጃ ምሕላፍ ብኸምኡ ብጸጋ ይጸድቁ ሮሜ. 3፡ 23-24

“ቁሩብዶ ኣብዛ ክልተ ዓይነት ጽድቂ ዝበልካዎ መብርሂ ምሃብካና፤” በሎ ስምኡን።

“ደስ እንዳ በለኒ” ኢሉ ዘረባኡ ቀጸለ ኤፍሬም። መጽሓፍ ቅዱስ ጽድቂ ኣምላኽን ጽድቂ ሰብን ብምባል ኣብ ክልተ ይኸፍሎም። ነቲ ሰብ ብግዛእ ጸዕሩ ከጥርሶ ዝጋደል ዓይነት ጽድቂ ሰብኣዊ ጽድቂ ክብሎ ኹሎ ነቲ ብክርስቶስ የሱስ ብምእማን ብጸጋ ዝርከብ ጽድቂ ግና ጽድቂ ኣምላኽ ይብሎ¹¹። እዚ ክንዲ ዝኹኑ ሰብ ወይ ንጽድቂ ኣምላኽ ኣሚን ኢሉ ይቐበል ወይ ከኣ ናይ ግዛእ ርእሱ ጽድቂ ንምትካል ይጋደል። ስለዚ እቲ ብግብሩ ጽድቂ ዝምህዝ ዝመስሎ ሰብ ነቲ ብስቕለትን ሞትን ተንሳኤን ክርስቶስ የሱስ ዝተገብረልና ኣምላኻዊ ጽድቂ ክቐበሎ ኣይኮነሉን እዩ ባዕሉ ክጸድቕ ስለ ዝኽእል ጽድቂ ኣምላኽ ብክርስቶስ ኣይርድእን እዩ” በሎም።

ምኪኤል ግና ትርር ኢሉ፡ “ስማዕ ዊንተር ናይ ኣቦና እሞ ንመን ክንህበ ደሊኻና፤ ናይ ኣቦኻ ምሕዳግ ንባዕሉ ሓጢአትዶ ኣይኮነን፤ ክብል ተወከሶ።” ኤፍሬም ሓሳቡ ብምጥርናፍ “ሓቕኻ ኣሎኻ ብሓፈሻ ኣብ ዓለምና ብፍላይ ከኣ ኣብ ሕብረተሰብና፡ ብሃይማኖት ኣቦታትና ኾነ ብባህልታቶም ተቐይድና ኢና እንነብር። እንተኾነ ንሓደ ነገር ቅድሚ ምቕባልና ወይውን ምንጻግና ናይ ኣቦና ድዩ ኣይኮነን ዝብል እንኮ መምዘኒ ጥራይ እኹል ጌርና ኣብ ክንዲ ምዝሃም፡ እቲ ነገር ሓቕን ቅነዕን ድዩ ወይስ ኣይኮነን ኢልና ብድሕሪ ምፍታን መሚና ክንቅበሎ ወይውን ክንነጽጐ ዝግባእ ይመስለኒ። ኣቦታትና ልክዕ ከማና ሰብ ስለዘኾኑ ክጋገዩ ከምዝኸለሉ ክንኣምን ኣሎና። ደሓር ከኣ ናይ ኣቦ ንመን ንሃቦ ኢልና ኣይንሸገር ንየሱስ ንሃቦ፡ ንሱ ናትና ውሲዱ ናቱ ክህበና ድለው እዩ” ክብል መለሰሉ። እቲ ወዲ “ኣታ ሓወይ ተዋህዶ ሃይማኖትናኳ ካብ ኣብሓጐታትናን ኣቦታትናን ካብ ጥንቲ እንዳተወራረደ ዝመጸ ኩቡር ሃይማኖት እዩ” በለ ምንጽርጸር ሓዊሱ።

ኤፍሬም ከኣ፡ “ልክዕ ኣሎኻ ካብ ኣብሓጐታትና እንዳተወራረደ ዝመጸ ኸምዝኾነ ንኹላትና ብሩህ እዩ፡ እቲ ጸገም ካብ ሰባት ዝተወራረደ እምበር ካብቲ ምንጪ ኹሉ ጽድቂ ዝኾነ ኣምላኽ እንዳተወራረደ ዘይምምጽኡ እዩ።” ኢሉ መለሰሉ። እቲ ወዲ ሕርቃኑ እንዳሃረ መጸ እዲንቱ ሸንጉርቲ መሰላ፡ “እንታይ ማለትካ እዩ፤” ብምባል ከኣ ንኤፍሬም ኣፋጠጠሉ።

¹¹ ክርስቶስ ነቲ ዝኣምን ዘበለ መደምተምታ ሕጊ ንጽድቂ እዩ እሞ፡ ጽድቂ ኣምላኽ ሰኣን ምፍላጦምን ጽድቂ ርእሶም ክተኹሉ ብምድላዮምን፡ ን ርእሶም ኣብ ጽድቂ ኣምላኽ ኣየግዝኡን። ሮሜ. 10፡ 3-4

ኤፍሬም ከብራሃሉ ከብገስ ከሎ ስምዖን፡ “ሐንሳ...ሐንሳ፡ ናብ ካልእ እባ እይትሰጋገሩ፡ እተን ክልተ ነጥብታተይ ኣብ ሃዋህው እየን ተንጠልጢልን ዘለዋ ናብኤን ደኣ ተመለሰ በሎ።

ግርም በለ ኤፍሬም። “እዛ ናይ ማይክል ሕቶ ካልእ ግዜ ክንምለሳ ኢና። እታ ኻልኣይቲ ነጥቢ ጸድቕ ዲኻ ሓጥእ ዝፍለጥ ኣምላኽ ምስ ወሰነ ጥራይ እዩ ትብል እያ ብምባል ናብቲ ኣቐዲሙ ጀሚርዎ ዝነበረ ሕቶ ስምዖን ተመልሰ። ኣቐዲምና ከምዝበልናዮ ሰብ ብናይ ገዛእ ርእሱ ክእለት ብጽድቂ ክነብር ይኸእልዶ ኣይኸእልን ተፈቲኑ ከም ዝወደቐ በሪህልና ክኸውን ተሰፋ እገብር። ብድሕሪ እዚ ኣብ ዘፍጥረት 6፡ 5-6 እንተ ረኣና፡ ሰብ ኣብ ምድሪ እንዳበዝሑ ብዝኸደ መጠን ዝገብሮ ጥራይ ዘይኮነስ ብልቡ ዝሓሰበን ንህቅኖን ኩሉ ኩፋእ ካብ ምጃኑ ዝተላዕለ ኣምላኽ ኣብ ምድሪ ሰብ ብምፍጣሪይ ተጣግሰኩ በለ...ኢሉ ዘረባኡ ከይወድኤ፡

ስምዖን ኣቋርጽ ኣቢሉ፡ “እንታይ በልካ፤ ኣምላኽሲ ሰብ ብምፍጣሪይ ተጣጂሰ ኢሉ ዝብል ኣሎ?፤ ክብል ተወክሶ። ኤፍሬም “ከመይ ደኣ” እንዳበለ ዘፍጥረት 6ይ ምዕራፍ ገንጺሉ ባዕሉ ኸምብቦ ንስምዖን ሃቦ። ንሱውን እንዳተገረመ ዓው ኢሉ ኣምበበሎም። ንኤፍሬም ዘረባኡ ክቐጽል ምስ ኣመልከትሉ ቀጸለ፡ “ድሕሪ እዚውን ሰዶምን ጉመራን ዝበሃላ ከተማታት ሓጢአተን ክሳብ ደመናታት ከምዝበጽሑን ብዘይካ ሓደ ሎጥ ከኣ ንኣምላኽ ዝፈርህ ስለዘይተረኽበለን ብሓዊ ከምዝጠፍኣ መጽሓፍ ቅዱስ ኣብ ዘፍጥረት ምዕራፍ 19 ይገልጻልና። ብምቐጻል ንደቂ እስራኤል ሕጊ ብመሰሪ ሂቡ ብጽድቂ ክመላለሱ እኳ እንተ ኣዘዘም ሓደኳ ነቲ ሕጊ ክፍጽም ዝኸለለ ሰብ ኣይነበረን በዚ ኸእ ብመሰረት ሕጊ ክጸድቁ ኣይከኣሉን። እዚ ስለዝኾነ ኣምላኽ ብዛዕባ ሰባት ኩሎም ሓጥኣን ምጃኖምን ሓደ እኳ ጸድቐ ከምዘየለን፡ ኩሎም ካብ ክብሪ ኣምላኽ ከምዝረሓቁን ፈሪዱ እዩ። ብዘይ ክርስቶስ ዝኾነ ይኹን ሰብ ሓጥኣ ተባሂሉ ድሮ ተፈሪድዎ እዩ እንዳበለ ወንጌል ዮሃንስ 3፡ 18 ኣምበበሎም።

ኣስዒቡ ኤፍሬም፡ “እግዚአብሔር ግና መሓርን ጸጋውን ስለዝኾነ፡ ሰብ ሓጥኣ እዩ እሞ ባዕሉ ይፈልጥ ኢሉ ኣይጠንጠንናን፡ መሊሱ ደኣ ካልኣይ ዕድል ሃበና። እዚ ዕድል እዚ ኸእ ነቲ ዘፍቅሮ ሓደ ወዱ ምእንታና በጃ ብምውፋይ ከምብሓድኽ ናይ ምድሓን ደገ ኸፈተልና” እንዳበለ ሕጂውን ዮሃንስ 3፡ 16 ጀሚሩ ኣምበበሎም። “ጉይታ የሱስ ከኣ ካብ ኣዴና ማርያም ድንግል ተወሊዱ ብዛዕባ እቲ ሓቀኛ መገዲ ጽድቂ ከምህር ከሎ ምእንቲ ክትጸድቁ ፈቐዶ ደብርታት ከርተት በሉ ኢሉ ኣይመሃረን እንታይ ደኣ “መገድን ሓቅን ህይወትን ኣነ እየ። ብዘይ ብኣይ ሓደ እኳ ናብ ኣቦ ዚመጽእ የልቦን።” ዮሃ. 14፡ 6 ተመልከቱ እንዳበለ ምንባብ ቀጸለ። ካብዚ እተላዕለ ኩሎም እቶም ሓጢአምን ክብሪ ኣምላኽ ስኢኖምን ዝጸንሑ ደቂ ኣዳም በቲ ብዩሱስ ክርስቶስ ዝተረኽበ በጃ

ምሕላፍ ብኸምኡ ብጸጋ ይጸድቁ ወይውን ይድሕኑ ይብል። ሮሜ 3፡ 24፤ ከምኡውን “ኣደኣ ከይምካሕሲ ካብ ግብሪ ኣይኮነን እሞ ብእምነት ብጸጋ ኢኹም ዝደሓንኩም፡ እዚ ኸእ ውህበት ኣምላኽ እዩ እምበር ካብኻትኩም ኣይኮነን ይብል ኤፌሶን 2፡ 8-9” ኢሉ ይትንትኡም።

ስምዖን “ሐንሳ ኣብዚሉ ዊንተር ዓርከይ፡ ንሕናስ ሓራይ እቶም ኣቐሽሱኹ እዚ ጽሑፍ እዚ ጠፊእዎም ድዩ፤ ብምባል ካልእ ሕቶ ወሰኸ።

ኤፍሬም “ኣቐሽሹቲ መጽሓፍ ቅዱስ ኣየምብቡን እዮም ዝብል ኣይወጸንን እንተኾነ መጽሓፍ ቅዱስ ከንብብ ከሎና መብዛሕቱ ሰብ ናብቲ ጽድቂ ዝብል ጥራይ እዩ ዘተኩር እምበር ናብ ክርስቶስ ኣየተኩርን እዩ። ብኻልእ ኣበሃህላ፡ ኣብክንዲ ጽድቂ ናብ ዝብል ጥራይ ምድሃብ ጽድቂ ብኸመይ ይመጽእ ኣብዝብል ከተኩር ኣሎና። ኣብ መጽሓፍ ቅዱስ ዘሎ ጽድቂ ብእምነት ብጉይታና የሱስን ብጸጋ ኣምላኽን ዝተረኽበ ጽድቂ እምበር ብግብርን ጸዕርን ዝመጽእ ጽድቂ የለን። እዚ ስለ ዝኾነ ብዛዕባ ጽድቂ ኸንብብ ከሎና ነቲ ክንጸድቀሉ እንኸእል ኣምላኽ ብክርስቶስ ዘዳለወልና መገዲ ጸጸና ብምምማይ ክንፈልጠን ክንርዕዎን ይግባና” በሎም።

ምክኤል ሕጂውን ካብቲ ሃይማኖታዊ ሕርቃኑ ከይዘሓለ “ረኣዩ በሉ ሕጂስ ሰሚዕኩምዶ፤ ንኸትጸድቅሲ ጽቡቕ ግብሪ ኣየድልዩካን እዩ እኳዩ ዝብል ዘሎ፡ እዝስ መናፍቕነትዶ ኣይኮነን፤ ዒራ ክርስቶስ መይቱልና እዩ ብጸጋ ኣምላኽ ድሒንና ኢና እሞ ግብርና ኣየገድስን እዩ እንተ ተባሂሉ፡ ድሓይና እንዳገበርና ንክርስቶስ ኣሚንና ኣሎና ጥራይ ብምባልሲ ያኢ ጽድቂ ክርከበለይ” በለ።

“ከምዚኣ እንተኾይና ዊንተር ዓርከይ ኣነ ቀዳማይ ክቐበላ እዩ እዛ እምነትካ።” በለ ዳኒኤል ድላዩ እንዳገበረ ክጸድቀላ ዝኸእል መገዲ ዝረኽበ መሲልዎ። እቶም ካልኣት ግና ኤፍሬም ነታ ሕቶ ብኸመይ ከምዝምልሳ ንምስማዕ ኣፎም ከፊቶም፡ ኣዲንቶም ኣፍጢጦም ተጸበይዎ። ኤፍሬም ስቅ ኢሉ ክሰምዕ ብድሕሪ ምጽናሕ “ሓቅኹም እዚ ትሓትዎ ዘሎኹም ቅኑዕ ሕቶ እዩ። ሃዋርያ ጳውሎስ ንባዕሉ ‘እምብኣርሲ እንታይ ክንብል ኢና፡ ጸጋ ምእንቲ ክንዝዝሲ ኣብ ሓጢአትዶ ንጽናዕ’ ኢሉ ይሓትት እሞ ኣስዒቡ ኸኣ፡ ‘ኣይፋልናን ንሕና ካብ ሓጢአት ዝሞትናስ ከመይ ኢልና ሕጂ ኣብኡ ኸንነብር።’ ቀጸሉ ኸእ ‘እንታይከ ንበል ትሕቲ ኢኦ እምበር ትሕቲ ሕጊ ኹብ ዘይኮንናን ሓጢአትዶ ንግበር፤ ያኢ ኣይፋልናን’ ይብል ደሓውን ንሓጢአት እንተ ድኣ ተኣዚዝኩም ባሮት ሓጢአት እምበር ባሮት ኣምላኽ ኣይኮንኩምን ብምባል ይዛረብ። ሮሜ 6፡ 1-19 ኣብ ሮሜ 1፡ 18 ኣብ ልዕሊ ዓመጽትን ረሲእንን ገበርቲ ሓጢአት

ኩሎም ቁጥፍ አምላክ ከምዝወርድ ይግለጽ አሕሚሙ የጠንቅቅ” ይብሉም።

“ሕጂ ጉድ አምጺኻ ዊንተር ዓርከይ” ይብል ዳኒኤል በቲ ፍርዲ ፈራሁ። “እዚ ኸንዲ ዝኮነ ብክርስቶስ ብምእማን ካብ ኮነ ጽድቂ ዝመጽእ ጽቡቕ ግብሪ አየድልይን እዩ ኢልካ ምሕሳብ ንርእስኻ ምጥባርን ኣብ ትሕቲ ቁጥፍ አምላክ ንክትነብር ምፍራድ እዩ ዘመልከት። ንሕና እንብሎ ምእንቲ ክንጸድቕ አይኮናን ጽቡቕ ግብሪ ንገብር ስለዝጸደቐና ግና ግብሪ ጽድቂ ንገብር። ንኣብነት ዓሳ ኣብ ማይ ዝገብር ምእንቲ ዓሳ ክኸውን ድዩ፤” ኢሉ ሓተቶም።

“አይፋለን” በለ ስምእን።

“ንምንታይ ድኣ ይመስለካ፤” ደገመ ኤፍሬም።

“ዓሳ ኣብ ማይ ዝገብር ዓሳ ስለ ዝኸነ እምበር ዓሳ ምእንቲ ክኸውን ኢሉ አይኩነን” ኢሉ ይምልስ ዳኒኤል። ኩሎም ከኣ በቲ መልሲ ተሳማምዑ። ቅነዕ መለስኩም” በሎም ኤፍሬም። ቀጺሉ ኸኣ፡ “ልክዕ ከምቲ ዓሳ ምእንቲ ዓሳ ክኸውን ኢሉ ዘይኮነስ ዓሳ ስለዝኸነ ኣብ ማይ ዝገብር ንሕና ኸኣ ብክርስቶስ ብዝርከብ ጽድቂ ስለ ዝጸደቐና ግብሪ ጽድቂ ንገብር እምበር ምእንቲ ክንጸድቕ ኢልና እንገብር ግብሪ የለን” በሎም።

“ናብታ ሳልሳይቲ ነጥብኻ ክምለስ ንሳ ኸኣ ንምንታይ ጸድቃናት ኢና ትብሉ፤ ባዕልኻ ጸድቕ እዩ ምባል ንባዕሉ ሓጢአትዶ አይኮነን ዝቐጸር ትብል”። አቐድም አቢልና ከምዝረኣናዮ ብመሰረት መጽሓፍ ቅዱስ፡ እቶም ብክርስቶስ ዝአመኑ ጸድቃናት ከምዝኸነን ውሉድ አምላክ ክኸነውን መሰል ከምዝተዋህቦምን ይሕብር። እዚ ጥራይ ዘይኮነ ግና ሰብ ብልቡ ኣሚኑ ይጸድቕ ብኣፉ ተአሚኑውን ይድሕን ይብል ሮሜ 11፡ 10-11። እዚ ከንዲ ዝኸነ ነቲ ብልብና ዝአመንናዮ ጽድቂ ብኣፍና ኸኣ ንእመኖ በዚ ኸኣ አምላክ ይሕጉስ እምበር አይጉህን እዩ። ስለዚ ኣነ ብጽቡቕ ግብሪይ ጸድቕ እዩ ምባል ኩነ ብግብርኻ ክትጸድቕ ምፍታን ክልቲኡ ትዕቢትን ሓደገኛ ሓጢአትን ክኸውን ከሎ ብኣፍካ ነቲ ብበጃ ምሕላፍ ክርስቶስ ዝተረኸበ ጽድቂ አምላክ ምእማን ግና ንአምላክ ባህ ዘብል ነገር እምበር ሓጢአት አይኮነን። ከመይሲ እግዚአብሔር ባዕሉኣ ጠቢብ ብጥበቡ አይተሓበን... ዚሕበንሲ እዚ እዩ ባህ ዘብላኒ እሞ፡ ኣነ ኣብ ምድሪ ምሕረትን ፍርድን ጽድቅን ዝገብር እግዚአብሔር ብምኃንይ ብምስትውዓሉን ብምፍላጡን ደኣ ይተሓበን ኢሉ ኢሉዩ ዝአዘዘ።¹² ነቲ ኣብ ምድሪ ብወዱ ብክርስቶስ ዝገበሮ ጽድቅን ምሕረትን ብኸናፍርና እንተ ተአመንናዮ ትእዛዙ ንፍጽም ደኣ እምበር ሓጢአት ንፍጽም

¹² ትምቢት ኤርምያስ 9፡ 23-24

አየለናን ድሕሪ ምባል ዘይበርሃልኩም ሕቶ እንተ አልዩ ክትሓቱ ይከኣል እዩ” በሎም።

ሓይ ካብቶም መዳቕስቶም ዕድል ናይ ምሕታት ምስ ረኸበ “ስማዕ እንዶ ዊንተር፤ ኣነ ሽጋራ ጥራይ እምበር ሳፋ (ትምባኽ) አይሰፍፍን እዩ። እዞም ብዓል ግርማይ ግና ነዛ ሳፋ ኣብ ትንሓጎም ሰኹዶም ከም ዝጸመ አሰላማይ ዓሰርተ ሳዕ ጺቕ እንዳበሉ ነዛ ቴንዳና ብጥፍጥፍ አጨቅዮማ። ንምኃን ሽጋራይ ትሓይሽ ሳፋ እስከ ብቕንዕና ፍረድ” ክብል ተወከሶ። ኤፍሬም ሓደት ድሕሪ ምሕሳብ “ካብ እንዳ ህበይዶ ቆንጆ ትርከብ እያ ብምባል ንሕቶኡ ብሕቶ መለሰሉ።

“እንታይ ማለትካ እዩ፤” በለ ወዲ ገሪምዎ።

“ህበይ” በለ ኤፍሬም- “እንተ ተኳሕለት፡ ክዳን መርዓ እንተገበረት ወይውን

እንተተማህረት ህበይ እምበር ሰብ ክትከውን ከምዘይ ትኸእል ሳፋን ሽጋራን ዋላ እንተ ኮሓልኩምወን ካብኡ አይሓልፋን እዩን” ብምባል ኣፎም አትሓዞም። ስምእን ብመልሲ ኤፍሬም እንዳሰሓቕ “ሓራይ ደኣ ዝበረክን ዘይ ንሰኽንሲ ኣህባይ ኢኸን በለ።

ኤፍሬም “እሞ ብዛዕባ እዚ ክንብሎ ዝጸናሕና ቃል አምላክ እንታይ ርእይቶ አሎኩም” ብምባል ናብቲ ቃል ክመልሶም ፈተነ። ስምእን “ኣነ ብወገነይ ሎሚ ብዙሕ ዘይፈልጦ ዝነበርኩ ነገራት እዩ ሰሚዔ” ምስ በለ መብዛሕቶም “ብሓቂ፡ ዝገርም እዩ፡ የቐንዮልና” ክብሉ ኸለዉ ምክኤል ግና ንካልኣት ሓደትን መሪሖ “ተጠንቀቂ ዓርከይ ንቁም በበህላዌ፡ ማለት ኣብ ዘለናዮ (ኣብ ሃይማኖትና) ንቐም” በለ ሕጂውን ገጹ ብኹራ ኣሲሩ።

“በሉ ኣለኳትሮ ናዕሪድ ኣላ ብሻዓና ንደቅስ” እንዳበሉ ኸኣ ክጋማስሱ ጀመሩ። ኤፍሬም ግና ከም ደቃ ኣዳቂሳ ዕዮኣ እትቐጽል ወላዲት፡ እቶም መዳቕስቱ ምስ ደቀስሉ ኣስማት ዝርዝር ዘለዋ ወረቐት ኣብ ቕድሚኡ ብምዝርጋሕ ንሓደት ደቓይቕ ብትሕቲ ኩብርታ ኣትዩ ብሕሹኸታዊ ጸሎት ናብ አምላክ ኣረኪብዎም ንሱውን ተገምስሰ።

ብደረጃ ክፍለ ሰራዊት ተኣኪቦም ሳዋ መዓስከር ወተሃደራዊ ታዕሊም እምበር ቤተ ክርስትያን ከም ዘይኮነት ስለዚ ኸኣ ዝኸነ ይኹን ሰብ ጉዳይ ወተሃደራዊ ዕምሙ ክገብር እምበር ሃይማኖታዊ ጉዳይት ክገብር ከም ዘይፍቀድ ብወግዒ ሓቢሮምም እኳ እንተ ነበሩ ብዓል ኤፍሬምን ኩሎም እቶም ኣብ ኣርባዕቲኤን በርጌዳት ፋሕ ኢሎም ዝነበሩ ብጽቱን ግና ብጸሎት ንአምላኽም ብድሕሪ ምሕታት ኣነ ምሳኹም እየሞ ተንሰሲእኩም ዕዩዩ ዝብል ቃል ምስ ረኸቡ ሰብ ከይፈረሁ ኣገልግሎቶም ከምልኡ ጀመሩ። ብፍላይ ከኣ እታ ኤፍሬም ዝነበራ ሓይሲ ንምንጽጻር

ኢሎም አብ ስዘርሕዎ ዓብይ ካብ ጊንድዒ ዝተሰርሖ ዳስ ኮይኖም ምሽተ ምሽት ብላምፓዲና እንዳ አብርሁ አገልግሎቶም ቀጸሉ።

ብፍላይ አብተን ቀዳሞት ክልተ አዋርሕ ብዙሓት መንእሰያት ክጭንቑን ብለይቲ “መጸዩኒ ሓዙኒ” እንዳ ቦሉ ባህሪም ክጠፍኡን ይረአዩ ስለ ዝነበሩ ንብዓል ኤፍሬም ዓቢ ናይ አገልግሎት ደገ እንዳ ተኸፍተሎም መጸ። ብዙሓት አብቲ ቃል አምላኽ ዝምህሩሉን ዝጽልዩሉን ቦታ እንዳ መጽ ካብ ፍርሃቶም ክናገሩ ስለ ዝጀመሩ እቲ ዳስ ክሳብ ዝመልእ ሰባት ክእከቡ ጀመሩ። እቶም መራሕቲ ጋንታታት እንታይ ይብሉን ይገብሩን ከም ዘለዉ ንምርኣይ ንሓደ ቁሩብ መዓልታት ብቻ እኳ ይከታተሉ እንተ ነበሩ፡ ተጓዳኝቲ ኸምዘይኮኑ ምስ አረጋገጹ ግና እይተቻወምዎምን። ብፍላይ እቲ ብሌናይ ዝብልዎ መራሕ ኤፍሬም ዝነበራ ጋንታ ምስ ኤፍሬም ሓደ ውዕል አተወ። ንሱ ኸእ ደረፍትን ተዋሳእትን አብቲ ስቴጅ ኢሎም ዝጽውዑዎ እቶም ተዓለምቲ ዝሃነጽዎ አብ መንጐ ሕክምናን እንዳ አዋልድን ዝርከብ አብ ጐብ ዝተጸጸ ቃልዕ መድረኽ መጸእም ትልሂታቶም አብ ዘርእዩ እዋን እቶም መንፈሳውያን አብ ቴንዳታቶም ተሓቢእም ክትርፉ ዘይኮኑስ ከም ሀዝበም ወተሃደራዊ ክዳኖም ጌሮም አብ መስርዕ ክርከቡ እዋ ፎልዮን ዝብልዎ ወተሃደራዊ ቆጸራ ጌሮም ምስ ወድኡ ተሰሪዖም ናብ ቴንዳኦም ክምለሱን ዝብል ነበረ። ኤፍሬም ስለዚ ሞጐስዚ ንአምላኹ እንዳ አመስገነ ደርፍን ምዝንጋዕን አብ ዝግበረሉ እዋናት ከምቲ ዝተባህሉ ይገብር ነበረ በዚ ኸምዚ ኸእ ኩላ እታ ሓፋሽ አብ ስቴጅ ከይዳ ክትጭፍር ክላ ንሳቶም ግና ሃዲእም ጸሎቶምን አምልኽእምን የካይዱ ነበሩ።

ብፍላይ ስምኡን አይጸንሖን ወንጌል በራሁሉ ክስዕብ ጀመረ። ንሱ አዝዩ ድልዱል አካልን ዝተፈራጠመ ዝዚፍ ቀላጽምን ዝወነነ ዝዚፍ መንእሰይ ብምንባሩ፡ “ንስኻስ ብሬን እምበር መጽሓፍ ቅዱስዶ ምሓዝኻ” እኳ እንተ በልዎ፡ ንሱ ግና “ጸገም የለን ንኸልቲኡ ግዜ አለም” ይብሎም ነበረ። እተን ደቀቕቲ አዲንቲ አብቲ ገፊሕ ገጽን መንቀራቕሮ እቲ ብጽዑቕ ሽፋሽፍቲ ዓይኒ ዝተሸፈነ ኩቦሮ ዓይኑን ጥሒለን ብዙሕ ዝረአዎኳ እንተ ዘይነበራ፡ ንስን ግና ጥዑያትን አርሒቕን ዝርእያን እየን። እቲ ቀይሕ ሕብሪን ብዙሕ ጸጉርን ዝወነነ ቆርቦቲ ርኢኻ ካብ ዓሌት ራሻይዳ ኸይከውን ትጠራጠር ሃ ነታ ዝፍን ጠፍናቕን አፍንጫኡ ርኢኻ ግና አሉታዊ መደምደምታ ትሕዝ። ስቕ አብ ዝብለሉ እዋን ዘይድፈርን ዘፍርህን መልክዕ ይጸንሖም ፍሽኽ እንተ ኢሉ ግና እተን ፈኻኻት አስናኑ ነቲ ለዋህ ልቡ ዘንጸባርቓ ክመሰላ ሓላል ምዃኑ ይልለ ነበረ።

“ያ ጀምሩ ኸምዛ ዋዛ ነገር ተዛዚማ” በለ ወዲ ሊባን ነቲ ካብ ጽባሕ እታ ናብ ሳዋ ዝአተወላ መዓልቲ ጀሚሩ ዘዝሓለፈት መዓልቲ እንዳ ደምሰሰ ክቐጽር ዝሓገዮ ካብ ገረብ ጊንድዒ ዝሰርሖ ካላንደር እንዳ ተመልከተ።

“ወዲ ሊባን አየናይ ጉዳይ እዩ ተዛዚሙ፤ ደሓር ክእ ንምዕያይ ዝፈለምካዮ ጉዳይ ስለ ዘየሎ ዝዛዘምካዮ ጉዳይ ክህሉ ኢልና አይንጽበን ኢና” በሎ ስሄል ብንዕቀት።

“ስማዕ ሲሄል፡ ክይሰሃለካ ውረድ ካብ ዝባኑይ” መለሰሉ ወዲ ሊባን ብኸራ።

“ሃሃሃ...ቅቅቅ...ወዲ ሊባንሲ ንሲሄል ክትሰሃሎ፤” ሓጨጨ ስሄል። “ጀምሩ ፍረዱስክ መን ምስ መን ዝዛረብ ዘሎ ኹይኑ ይስመዓኩም አሎ!” ሓተቶም ንመዳቕቡኦ አብቲ ጉዳይ ክሳተፉ እንዳ ዓደመ።

“እንጭዋን ድሙን” መለሰ ዳኒኤል ብታህዋኸ።

“ክልእ አምጽኡታ፡ እንጭዋን ድሙን ደኣ እንታይ ፍልልይ አለወን ክልቲኤን ነኣሽቱንድየን” ቀጸለ ስሄል።

“አታ ወዲ ስቕ ኢልካ ሰብ አይትለኻኸም፡ እቲ ክትብሎ ዝደለኻ ባዕልኻ በሎ” ወዲ ሊባን ኩራኡ ነደደ። “ክብሎ ዝደለኹዶ” ብድሕሪ ምስሓቕ ስሄል በለ፡ “ንኣይ ደኣ ማንቲለን ሓርማዝን ዝካራኸራ ዘለዋ ኹይኑ ይስመዓኒ።”

“እንታይ እንዳ በላ እየን ዝካራኸራ፤” ሓተተ ወዲ ሊባን ግምባሩ አሲሩ። “ማንቲለ ብናህሪ ክትጐዩ ጸኒሓ ሓርማዝ አብ ቅድሚኣ ደው ኢሉ ትርኢ እዋ ወይ ካብ ቅድመይ አልግሰ ወይውን ጐኒጸ ኸድንክለካ እየ። ትብሎ ዘላ ኹይኑ ተሰሚዑኒ” ኢሉ ካርካር በለ ስሄል።

“እኒ ወዲ ሊባን... ቐረብንዶ ከርእየካ እንታ ውሒጣ፡ ሓርማዝዋ ካብ ማንቲለ አዝዩ እንተ ዝፈ ክንድማንቲለ መዓስ ክጐይን ክተዓጸጸፍን ክኢሉ። ተጠንቀቕ ማንቲለ ክትወድቕ ጥራይ ዘይኮነትስ ብቐጽበት ነጠራ ከምትትስእውን ዝሰሓትካዮ ይመስለኒ፡ ሓርማዝ ግና ወዲቕ ክትንስእ ከምዘይክእል አይትዘንግዕ። ካልአይ ዘይትትስኣሉ ውድቀት ከይትወድቕ መልሓስካ እንጸረይ አይትወርውር” ፈክረ ወዲ ሊባን ብጉራ። “እኒ ወድያትኪ” እንዳበለ ስሄል ምስ ተንስኤ ግና ኤፍሬም ኩነ እቶም ነታ ናይ ሰምበት ዕረፍቲ ክጥቀሙላ ኢሎም ቁሩብ ደቂሶም ዘርፈዱ መዳቕቡቶም ነጠሮም ክሕዝዎም ጀመሩ።

"ሰላም ዘይትህቡና እንታይ ኢና በዲልናኩም፡ ብዝጠቅምን ዘይጠቅምን ክትናቐቱ ነዛ ናይ ዕረፍቲ መዓልትና ብህውከት ክትፍልሙዎ ደሊኹም" ኢሎም ከኣ ንኸልቲኦም ገንሕዎም።

"እንታይ ኣራኸበኩም እበከ በሉ ሰብ ክደክም ኣይትደኸሙ፡ ሰብ ክጽልኣ ኣይጽልኣኩም፡ ከምቲ ዕድሜና መጠን ኣላፍነታውያን እንተ ኹንና ይሓይሽ እመስለኒ" በሎም ኤፍሬም መግናሕቲ ሓዊሱ።

"ሰማዕ ዊንተር ዓርከይ ኣነ ወለሓደ ኣይበደልኩን፡ እኳ ደኣ ጥዑም ዜና ከስምዓኩም ኢሎ'የ ያኢ ኣፈይ ዝኸፈትኩ። እዚ ሰብ እዚ ግና ብቐጥታ እንዳ ኣጥቃዒ። ኣነ ኸኣ ዋላ ሓደት ስንክልና ይሃልወኒ እምበር ክልተ ሳዕ ከሃርመኒ ኸሎ ሓንሳእ መኣስ ክሰእነሉ ኾይን" ኢሊ ኣሕነቕነቐ ወዲ ሊባን።

"ስንክልና"ያ በሉ ስንኩላን ኢና እንዳበልኩም ሰብ ተሰንክሉ ብዓል ወዲ ሊባን"ኣጉረምረመ ስሄል።

"ስሄል ሕደግ እባ፡ እንታይ ዓይነት ግኒ እዩ ሓኹሩካ ሎም ንጉሆ?" በሊ ሊባን እንዳ ተወጠጠ።

"ስንክልናኹ መቐም ደክተር ኣይኣመነላን፡ ኣብዚ ናይ ምዕባለ ክፍለ ዘመን እዚ ሓካይም ብሕክምናዊ ሞያኡም ተመራማሪም ዝበጽሕዎ መርገጺ ምሓዝ ግቡእ እዩ። ኣነ ኸኣ ኣብዚ ጉዳይ እዚ ካብ እዚ ኣብዚ መዓስከር ተመዚዙ ዘሎ ደክተር ዝተፈለየ መርገጺ የብለይን" ይብሎ ስሄል ካብኡ ኣይሕለፍ ኢሉ።

"ኣታ ወዲ ንሱ ደክተራት ኣብ ዝረገጽዎ ሓዲግካ ሰይጣን ኣብ ዝረገጸውን ክትረግጽ ትኸእል ኢኻ፡ ንዓይ ግና ኣይተሕምመኒ ካብ ሕጂ ንጉሆ ምሳይ ዕጽ" ኢሉ ስቕ በለ ወዲ ሊባን።

ስሄልን ወዲ ሊባንን ብዘርእይዎ ቀጻሊ ምጉርፋጥ እቶም መዳቕስቶም ናይ ቴንዳና ኣንጭዎን ድሙን ኢሎም ሰምዮም እዮም። ስሄል ካብ ምሒር ጉልበቱን ግዝፉን ኣብ ክንዲ ብርእሱ ብቐልጽሙ ዝኣምን ምኩሕ መንእሰይ ክኸውን ከሎ ወዲ ሊባን ግና ቁመትኳ ይንበሮ እምበር ርቕቕ ዝበለ ግናኽ በላሕ ልሳን ዝወነነ ሰብ እዩ። ስሄል ኣብታ ቴንዳ ሰላም ጌሩ ኣዕረፉ እንተ ደኣ ርእዮም፡ "ኣንጭዎ ደኣ ኣይኣተወትኻን ድሙ እምበር ደቂሱ" እንዳበሉ ብዓል ዳኒኤል ይጨርቁሎም ነበሩ።

"ግደፋና በጃኹም ኣብ ምውዳእና ኣይተናዕቡና፤ ኣብዘን ተሪፈን ዘለዎ ውሑዳት መዓልታት ሓንጉልና ሓጺብና ብሰላም ኣስመራና ኸንመለስ" በሎም ዳዊት ሓደ ካብቶም መዳቕስቶም።

"ኣነውን ተዛዚሙ ነገር ዝበልኩኳ እተን ጽንኩራት ናይ ወተሃደራዊ ታዕሊም ኣዋርሑ፡ ናብራ ሳዋ ንባዕሉውን ብዓወት ዛዚምናዮ ማለተይ እንዳኣለይ" መለሰ ወዲ ሊባን።

"ወዲ ሊባን ዓርከይ ብዛዕባ እቲ ሓበሬታኻ ኣዚና ኢና ነመስግነኩ እንተ ንዓኻ ግና ሳዋስ ናይ ዕረፍቲ ቦታ እምበር ናይ ጸዕሪ ቦታ ኣይኮነትን። ከመይ እንተ በልኻንስ ስንኩል እየ ኢልካ ከይፈተዉ ሰለ ዘእመንካዮም ካብ ዝኾነ ይኹን ማእቶታውን ታዕሊማውን ዕማማት ነጻ ወጺኻ ብኸፍካ ኢኻ ኣገልግሎትካ ትውድእ ዘሎኻ" በለ ዳኒኤል ንኹሉ ስቕ ኢሉ ከከታተል ብድሕሪ ምጽናሕ።

"ኣታ ኹሉኹም እባ ሓደ ኢኹም። ዋሓጥዮ እንተ በልኩዎስ ትጉስሞ ይብሉ ንሱዶ ኣይኮነን ምስቲ ጣዕዋ ከባእስና ዝጸንሑ፤ ኣነ ይገድድ ንዓኹም ኣሕዋት ረኺበ ኢለ ምላኻትኩም ሃተፍተፍ ዝብል ከይደልኩም ኣሎኹ" እንዳ በለ ተግዝረ።

"ጸው በል፡ ደንጉኻኳ በለ ስሄል ከም ዝወጸ ምስ ረኣየ። "ብዓል እዝበ በለ ኣገልገልና ክብሉ ድዮም" በለ ደገመ።

"ንሱ ዝምልከቶ ኣካል ኣለዎ ንሕና ኣብዚ ፈራዶ ክንኸውን ኣይንኸእልን ኢና። ደሓር ከኣ መን ይፈልጥ እዚ ሰብ እዚ ስንኩል ይኸውን" ክብል ገንሖም ኤፍሬም።

"ዊንተር፡ ኣይትሓዘለይ እምበር ንስኻ እኳ ኢኻ ኣብዚኦም ክትበጽሕ ሓሚቕኻ። ንኹላ እዛ ኣብዚ ቴንዳ ዘላ ሰብ ኣእሚንካያ ኸተብቐዕ ንዘም ክልተ ሰባት ግና ምዃን ስኢንኻ" በሎ ዳኒኤል።

"ኣነ ኣብጥቓይ ንዘሎ ሰብ ኩሉ ብጸጋ ኣምላኽ ከምስክርን ክጽልን ሓላፍነቲይ ጥራይ ዘይኮነስ ፍታወይውን እኳ እንተ ኮነ ንኹሎም ከም ዝድሕኑ ምግባር ግና ሓይሊ መንፈስ ቅዱስን ፍቓድ እቶም ሰባት ወሳኒ እዩ። ንዘፈቐድ ኩሉ ናብ ምድሓን ክዕድሞ ፍታወይ እዩ ዘድሕን ግና ኣምላኽ ጥራይ እዩ። ንስኻስ ዳኒኤል ብዘይካ ሳሕቲ ደስ ክብለካ ኸሎ ናብቲ ዳስ መጺኻ ቃል ዝሰማዕካለን መዐልታት ሓዲግካ፡ ብልቢ ንጉይታ መዓስ ተቐቢልካዮ" በለ ኤፍሬም ናብኡ እንዳ ጠመተ።

"ኣንታ ዊንተር ንዓኻ ተቐቢልናካ ኣሎናንዶ እንታይ ፍልልይ ኣለዎ" በለ ዳኒኤል እንዳ ሰሓቐ።

"ኣየ ዳኒ፡ ንዓይ ምቕባልካ ጽቡቕ እኳ እንተ ኾነ ንክርስቶስ ንምቕባል መገዲ ደኣ እኾነካ እምበር ንክርስቶስ ተቐቢልካዮ ኣሎኻ ማለት ኣይኮነን። ጽባሕ ንጉሆ እግዚኣብሄር ናብቲ ናይ ዘልኣለም መንግስቲ ክትኣቱ ዝፈቐደልካ ዓርከይ ሰለ ዝኾንካ ዘይኮነስ ዓርኪ ወዳ የሱስ ክርስቶስ ክትከውን እንተ ኸኢልካ ጥራይ እዩ።"

"እወ ንሱ ደኣ ሓቕኻ ኢኻ ግናኽ ኣብ መገዲ ኣሎኻኳ ኢልካኒ ኣሎኻ ንዓኻ ካብ ተቐባልኩኻ ንዕኡ ንምቕባል ከኣ ኣብ መገዲ ኣሎኹ።"

"ብዓል ወዲ ሊባንሲ ኣብ መገዲ እንተለዉ እንታይ ትፈልጥ" ሓተተ ዳዊት ጣልቃ ብምእታው።

“አታ እንታይ ወራዳካ ብዓል እዚ እም ከመይ ኢሎም ከዓርፋ ዋላ አብ መንግስተ ሰማይ አትዮምውን ነግረምረም አየቋርጹን እዮም። ወዲ ሊባን ሰቕ ኢልና ሰቲርናዮ ኢና እምበር ንግርምናን ምትላልን አብ ደሙ ዝሰረጸ ነገር ከይኮነ አይተርፍን እዩ” ምስ በሎም ግና መብዛሕቶም ብሰሓቕ ተፈነው።

“ምኪኤለኽ ከም ቀደመ-ዶ ይከራኽረካሎ” ቀጸለ ዳኒኤል ናብ ኤፍሬም እንዳ ጠመተ።

“ማይክል ደሓን እዩ፡ እቲ ምክርኻር ደሓ አበይ ከይተርፍ። እንተ ኾነ ንሰብ ተኸራኽሩኒ ኢልካ ክትጸልኦ ወይውን ምዝራቡ ክትሓድግ አይግባእን እዩ። ሓንቲ መዓልቲ እታ ሓቂ ከም ትበርሃለውን አይጠራጠርን እዩ” መለሰ ኤፍሬም።

“እንተዋይ ምኪኤል እዩ” ሓተተ ዳዊት አብ ማእከሎም አትዩ።
“ወደይ አብዚ ኔሩ ሓደ ናይ ሃይማኖት አኸራሪ እዩ። ኤፍሬም መጽሓፍ ቅዱስ አልዕሉ ክዛረብ እንተ ጀመሩ፡ ሓደ ሰብ ተንክስ ይበል ዝዓይነቱ ንኹልና እዩ ዝገንሓና ኔሩ።” ነገር ዳኒኤል።

“ናበይ ደሓ አበለ ሕጃ”
“ዳዊቶም ቅዶሩ ንስኻ እንዲኻ መጺኻ፡ ተኸሊጥ ከሎዶ ብሓደ ምኽራም አሎ ኢልካዮ ኢኻ” መለሰ ኤፍሬም። “ማይክል ደሓን እኳይ ክንድዚ ዝጋንን ሓያል አይነበረን ነቲ ግሉጽነቱ አይጸልኦን እዩ” በለ ወሲኹ።

“አዩ ዊንተር፡ ንስኻ ደሓ ንመንክ ትጸልእ” በለ ዳኒኤል። “አስዒቡ ገጹ ናብ ዳዊት ብምምላስ “ዓንተሶ ሓንጉልና ሓጺብና አስመራና ክንኣቱ ዝበልካስ ከመይ ማለትካዩ። ሽዱሽተ ወርሒ ተዓሊምካ አስመራ እቶ ኢሉ ዝሰደድካ ኣካል አሎ ድዩ” ክብል ተወከሶ “ከመይ ደሓ፡ አሎው” መለሰ ዳዊት ብሓጉስ ፍሽኽ እንዳ በለ ድሮ አስመራ ዝአተወ መሲልም።

“አታ ሓወይ ከምኡ ጌርካ ነእምሮኻ ኩዉን አብ ዘይኮነ ነገራት ብሩህ ትጽቢት ከሕድር አይትግበሮ። ልክዕ ከምቲ ነዘን ሽዱሽተ አዋርሕ ዝገበርናዮ ናይ አእምሮ ምድላዋት ነዘን ዓስርተ ክልተ አዋርሕውን ክንዳሎ እዩ ዝግባእ” በሎ ዳንኤል።

“ሓደ ዓመት ደሓ መምህር ኮይኑ አገልጊሉ እንድዩ፡ እዘን ሽዱሽተ አዋርሕ ጥራይ እዮም ዝእውድዎ ኔሮም” መለሰሉ ኤፍሬም።

“አይአምንን እዩ፡ ሕጃ ትምርቕ አቢልናስ ነስመራ ኢኻ፤ እዋይ ናትካ ዕድልሲ... እዋይ...” እንዳበለ ኹሎ መጋባይ ድሮ ቐርሲ አዳዳዩ “ሃዩ ቐርሲ” ክብል ጀመረ። “ብፍላይ ከአ ናይ ሎሚ ቐርሲ “ፕሮቲን እዩ” ምስ ተባህሎም ቅድሚኡ ሰሚዖማ ስለ ዘይፈልጡ ከደነቐቶም አይተረፈትን።

ንሓድሕዶም ከአ “ፕሮቲን ዝብል ምስ ደሓን ከይኮነ አይተርፍን እዩ ደሓር ከንምረቕ ስለ ዝቐረብና ህጥርጥር ኢልና አብቲ መዓልቲ ክንውዕል ተብሃሉ እዘን ቁሩብ መዓልታት ምክንኻን ከይገብሩልና አይክተርፉን እዮም” እንዳ ተበሃሃሉ ክቐርሱ ጥራይ ዘይኮነስ እንታይነት እታ ቐርሲውን ከዳርዩ ተቐላጥፎም ከዱ። በብደቶም ሒዞም ብምቕራብ እንተ ረኣዩ ወዮ መጋባይ “ዳይ ኩልኻ ስለጥ ፕሮቲን ከይትርሸን” እንዳ በለ ብጫ ነገር ኮይኑ ማይ ከም ዝወሓዶ በሶ ፈርሸኸኸኽ ዝብል ነገር ሓሓደ ጭልፋ እንዳ ሃበ አፋነዎም።

“አቱም ሰባት እቲ ሕብሩኳ ቁሩብ ወቓሕ እብለኒ ግናኽ ደጋጊመ እንተ ረኣኹዎኳ እንታይነቱ ክበርሃለይ አይክኣለን” ብሎም ዳኒኤል እንታይነት እቲ መግቢ ከረጋግጽ ብድሕሪ ምፍታን። አስዒቡ ኹኣ፡ “ነዓ በል ፕሮቲን ሆየ ብመልክዕ ካብ አበኻስ ብጣዕሚ መንነትካ አረጋግጽ” እንዳ በለ በታ ማንካኡ ጌሩ ሓንቲ ጉሲሙ አስተማኚሩ ወሓጠ። ብዙሕ አይበርሃሉን መስለኒ ከም ዝተደናገረ እቲ ዝተቐጸረ ግምባሩን ንውሽጢ ጠለቕን ሸኽርተት ዝብላ ዝነበራ አዲንቲን ይምስክራ ነበራ። ተቐላጢፋ ካልአይ ምስ ጉሲሙ ግና “እዋይ ጠርጢረዮ እንዶ ግዳ፡ ፋፋ ዕደስ ሳዋ መጺኡ ስም ቀይሩ” እንዳ በለ ክርትም ኢሉ ሰሓቐ። ኩላ እታ ጋንታ ኹኣ ምስኡ ብሓባቕ ሰዓብቶ።

“እዛ ጋንታኳ ዳኒኤል እንታይ ክብልዩ ኢላ ክትጽበዩካ ጸኒሓ እምበር ፋፋ ምኻኑስ ብጨናኡ ገጢምናዮ ኢና” በሎ ሓደ ካብቶም ደቂ ጋንታኡ።

“ሓሶታት ንሱኹምሲ ያኢ ፈሊጥኩም ሰቕ ክትብሉ፤ ዘይከውን፤ ንስኹም ሰቕ ኢልኩም ትኸእልዎ እቲ ነገር ዘይትፈልጥዎ ምስ ዝኸውን ጥራይ እዩ” ኢል መሊሱ አስሓቐም። ገጹ ናብቲ ብደቲ መኪሱ ኹኣ፡ “ካብ ሕጃ ንንዮው ግና ፕሮቲን እዩ ስመይ እንዳ በለ ከታትልል ዝጸንሑ ባእታ፡ ፋፋ መግቢ ቐደም ምኻኑ ብቐርጠው መጽናዕታዊ ምርምር ዳኒኤል ተረጋገጹልኩም አሎ” ኢሉ ተጫረቐ።
ንሓድሕዶም እንዳ ተጫረቐ ቁርሶም ብድሕሪ ምቕራስ አመት ምጽርራይ አካላቶምን ክዳውንቶምን ንምግባር ፋሕ በሉ።

እታ ዝምረቐላ መዓልቲ ሳልስቲ ክተርፋ ኹሎ፡ እተን ሽዱሽተ ናይ ታዕሊም አዋርሕ ብኸመይ ከም ዘሕለፍውን ዝግምግም ብሓለፍቶም ብደራጃ ሓይሊ ዝተዳለወ አኼባ ስለ ዝነበረ ኩሎም አብቲ ናይ አኼባ ዳሳት ተረኽቡ። ንዝወሃቦም ገምጋም ወቐሳን ናእዳን ከምኡውን አብ መጻኢ ናይ አገልግሎት እዋናት ዝድግፎም ማዕዳታትን ጽን ኢሎም ከስምዑን ርእይቶታቶም ክሕለፉን አምሰዩ። ብፍላይ እቶም ሓለፍቶም ብሓባር ዘድኑቐዋ ናይቲ ዙርያቲ ናይ ሓባር ባህሪ እንተ ነበረት ንሓድሕድካ አሕሊፍካ ዘይምውህሃብ ትብልዮ። ሓደ ዝኾነ ካብቶም

አባላት ሃገራዊ አገልግሎት እንተ ድክ በዲሉ፡ ነታ በደል እንዳ ፈጸማ ኸሎ (እጅ ከፈንጅ) ሓዳ ካብቶም ዓለምቲ እንተ ዘይርእዮም፡ አጣይቑ ክረኽቡ ማለት ዘበት እዩ። እንድዲ ኣብተን ካልኦት ዙርያታት እምበር ኣብታ ዙርያቲኦ፡ በዲሉ ኣብ ማእከል ብጸቱ ዝኣተወ ሰብን ሃዲሙ ኣብ ጽዑቕ ዱር ዝኣተወ ምንጽጽባይን ሓደ እዮም።

ንኣብነት፡ ሓደ መዓልቲ ብርቱዕ ጸሓይ ኣብ ዝነበረሉ እዋን ክሻ ኣጸቢቑ ኣገዳሲ ነበረ። ኣብቲ እዋንቲ ኣብ ጃሎናት ዝመላእኩዮ ዝሒል ማይ ብቅጽበት ከምዛ ኣብ ድሱቲ ገልቢጥካ ኣብ ሓዊ ዝሰኸተትካ ይፈልሕ ሰለዝነበረ፡ እቶም ክሻ ክረኽቡ ዝኸኣሉ ሰባት ነታ ክሻ ተነጻፍካዮ ኣብ ክንዲ ምድቃስ፡ ጉዛዚኻ መሸፈኒ ጃሎናት ብምግባር፡ ዛሕሊ ነቲ ኣብ ውሽጢ እቲ ሽፋን ጃሎን ዝቐመጥ ማይ ኣብ ልዕሊቲ ክሻ ማይ እንዳ ኣፍሰሰካ ብምዕቃብ ነታ ብጸሓይን ሃሩርን ጸጸኒሓ ትርበጽ ዝነበረት ነብሶም ዮዝሕሉዋ ነበሩ።

ሓደ መዓልቲ እቲ መራሕ ሓይሎም ካብ እንዳ ፎርኖ ንተመሳሳሊ ዓላማ ሓደ ሰለስተ ኣርባዕተ ኣኸያሽ ሒዞ ይመጽእ እሞ እቶም ኣባላት ድሕሪ ምሳሕ ጃሎናቶም ሀሸፍነሉ ኢሉ ኣብ ኣፍ እቲ ቲንዳኦም ሓዲግዎ ኣመት ከብዱ ክገብር ይኸይድ፡ ነዚ ነገር እዚ ዝተኸታተሉ ክልተ ተዓላሞ ሰላሕ ኢሎም ብምኽድ ነተ ኣኸያሽ መሸቶም ኣብ ውሽጢ ሓደ ሰዓት ንሶምን ኣዕሩኹቶምን ተማቐሎም ጃሎውንቶም ሸፊኑለን። ወዮ ሓላፊ ተመሲሑ ሒደት ብድሕሪ ምድቃስ ነተን ኣኸያሽ ክጥቀመለን ኢሉ ሃሰስ እንተ በለ ሃሰስ ትመስክር። ኣጸቢቑ ሰለ ዝተቐጥዓ “እንታይ በዲልናዮ ኢና እዚ መንግስቲኪ ሰብ ኢሉ ሰረቕቲ ሊኡኹለይ እንዳ በለ ነቶም ሰለስተ መራሕቲ ጋንታታት ኣኸቲሉ ናብ ኣፍ ደገ እቲ ድንኳን እንዳ ኸደ፡ “ኩልኻ ኣብዛ መራር ጸሓይ ትወጽእ ሓደ ኸይተርፍ ሕሙምካ ሓንካሰካ፡ ሲክ ሚክ የለን” እንዳበለ ክጭድር ዝሰምዔት መንእሰይ ኩላ ካብ ዘዛላቶ እንዳ ጐየየት ተኣክበት።

“ካልኣይ ሳልሳይ ከተዳግሙኒ ኣይደልንዮ፡ ብቐልጡፍ ነተን ክሻ ዝወሰደ ሰብ ትወልድዎ ንሓደ ሰሙን ሓይሊ ምልእቲ ኣብ ጸሓይ ቀራዕ ከብላዮ፡ ዝኸልክለኒ ኸእ የለን።” እንዳ በለኳ እንተ ኣፈራርህም፡ ልዕሊ ፍርቆም መን ነቲ ጉዳይ ከምዝገበር ፈሊጦምኳ እንተ ነበሩ፡ “እሞ ንሕና ጠንቋሎ መዓስ ኳንና፡ ዝረኣናዮ ኾነ ዝሰማዕናዮ ነገር ክሳብ ዘየለ ከመይ ጌርና ከነምጸም” እንዳ በሉ ጉርምርም ካብ ምባል ሓሊፎም ክእዘዝዎ ኣይከኣሉን።

“ጠንቂልኩም ኩኑ ሓቲትኩም” ተምጽለይ። እንተ በሎምውን፡ ድምጸም ኣትሒቶም “እሞ ኣርእየና እምበር ከመይ ጌርካ ከም ዝጥንቆል” እንዳ በሉ ብዳዕላ ይምልሱሉ ነበሩ። ኣፈራሪሁ ኾነ ለሚኑ ምስ ኣበይዎ

ከምቲ ዝበሎም ኣብ ጽሓይ ንሰዓታት ኣውጺኡኳ እንተ ቐጽዖም፡ ኩሎም ሓቢርም ተቐጽዑሉ እምበር ሓደኳ ዝሓበር ኣይነበረን። እዚ ዓይነት ተርእዮ ሓደ ካብቲ ብዙሕ ጥራይ እዩ። እቶም ዓላሞ ኣብ መወዳእታ እቲ ኣኼባ ነቲ ሰርቕን ምጥፋፋእን እኳ እንተ ኾነንዎ፡ ነቲ ናይ ምትሕብባርን ንብጻይካ ኣሕሊፍካ ዘይ ምሃብን መንፈስ ግና ኣጸቢቑም ሞጉሰም። ንእግረ መገዶም ከኣ ንመዓልቲ ምረቓ ዝኾኑ ኣቡዑር ሰለ ዝነበሩ፡ ንዕኡም ኣብ ምሕራድን ምስንዳእን ሓላፍነት ወሲዶም ክነጥፉ ዝኸኣሉ ሰባት ብድሕሪ ምምዛዝ ኣብ ቀጻሊ ሃገራዊ ዕማማት ክራኽቡ ተሰፋ እንዳ ዝበሩ ኸኣ ተፋነዉዎም።

“ኩሉ ሳዕ ከምዚ ክኾኑ ኔርዎም።” በለ ዳንኤል ድምጹ ኣትሕት ኣቢሉ ካብቲ ናይ ኣኼባ ዳስ እንዳ ወጹ።
“ኣብ ርእሶም ከኣ ምስንኩምሎም ብዓል ንሰኹም” መለሰ ስምእን።
“እዞም ዓለምቲኳ ኣዝማድካ ከይኮኑ ከምዘይተርፉ ኣይጠራጥርን እዩ። ኣኼሉካ ኩሉ እዋን ክትሕለቐሎም ጥራይ!” መለሰሉ ዳንኤል።

“ንዓኻኽ ጸላእትኻ ኾይኖም ድዮም እዚ ኹሉ ጸለመ ከተዝንመሎም ዝሓገኻዮ ከይ ኣኸለካሲ፡ ኣብዚ ናይ ምፍናው እዋንውንውን ክትረዳዳእ ዘይምኽኣልካ ብጣዕሚዩ ዘሕዝኒ” ደገመሉ ስምእን። “ኣታ ክንርእዩካ እንዲና ትዕግስትኻ ከጸንቐቐኻ ምዃኖም ኣይጠራጠርን እዩ። ደልካሎኹ ሕጂ” ኢሉዎ ኸደ።

ኣይደንጉዮትን እታ ክጽበይዋ ዝሓገዩ መዓልቲ ምረቓ ኣተወት። ነፍሲወከፍ ተዓላማይ ቀያሕ ናይ ፈለስቲ ትመስል ቆብዕን ሓውሲ ክሬማዊ ዝሕብሩ ወተሃደራዊ ካኪ ለቢሶም ነቲ ኣብ ከባቢ ስቲጅ ዘሎ ጉላጉል ዓሲሎም ወዓሉ። በብኸፍለ ሰራዊቶም ተሰሪዖም ክምርሹን ብረት ፈቲሕካ ምእሳርን ካልእ ወተሃደራዊ ውድድራትን ከርእዩን ብድሕሪ ምጽናሕ ሃገራዊ ማሕላም መሓሉ። እቶም ዓበይቲ ሓለፍቲ ናይቲ መዓስከር ድሒሩዉን ፕረሲደንት ንዓላማ ሃገራዊ ኣገልግሎትን ኣድማዕነቱን ዝምልከት መደረ ብድሕሪ ምስማዕ ከኣ እቲ ናይ ምረቓ ሰርዓት ተፈጸመ። ብሰላም ዕረፉ ተባሂሎም ከኣ ነናብ መዓስከሮም ንምምላስ ተር ኢሎም ይኸዱ ነበሩ።

“ውትህድርና ምረሻ ጥራይ ከጠቓልል ኔሩዎ” በለ ዳንኤል ቦቲ ኣብቲ እዋን ምረቓእም ከርእይዎ ዝወዓሉ በበይኑ ዝዓይነቱ ምረሻታት እንዳ ተገረመ።

“ከመይ ማለትካዩ” ሓተተ ሓደ ካብቶም ብጽቱ።
ተመሰገን እንዳ ኣሸካዕለለ “እንተ ዘይተጋወዮ፡ ዕስክርና ተሰሪዕካ ምምራሽ ጥራይ እምበር ውግእ፡ ሃገራዊ ሓለዋ ኾነ ካልእ ማእቶታዊ ዕማማት ዘዩካትት ክኾነሉዮ ዝምነ ዘሎ” በሎም።

“መቸም ድላይካ ኢኻ ትሰራሕ። ንሓንሳእ ዓሻ ትኸውን ንሓንሳእ ከአ ፈላጥን ተመራማርን ትኸውን። ሓዲኡ ሓዘ። ዕስክርና ምምራሽ ጥራይ እንተ ዘነትት ሃገር ካብ ጸላኢ ዘድሕኑዎ ጀጋኑ ዘይከነትሰ እንዳ መረሹ ብድሮና ዝዕብልኹዎ ሰፖርታውያን ጥራይ ሓዛ ምተረፈት። ከምዚ ኸማኻ ኣብ ኩናት ዘይወግሉ ሰባት ከአ መሪሾም ጥራይ ስለ ዝኸላሉ ጀጋኑ ተባሂሎም ምተሰምዩ” በሎ እቲ ካብታቶም ሓደጉ ፍንትት ኢሉ ዝኸይድ ዝነበረ ናይ ካልኣይ ጋንታ መራሒ።

“አንታ ኣበይ ደኣ ጸኒሐኪኸኻ ደሓር ከአ ንሓንሳእ ዓሻ ትኸውን ሓንሳእ ሊቅ ትኸውን ዝብሉንስ ንሊቃውንቲ ሊቃውንቲ ዘብሎምኳ ኩሉ ስለ ዝፈልጡ ዘይኮነስ ንሓደ ነገር ኣጸቢቑም ስለ ዝፈልጡ እዩ። ስለዚ ንገሊኡ ኣጸቢቑ እንተ ፈለጥኩዎ ንገሊኡ ግና እንተ ዘይፈለጥኩዎ ካብ ንቡር ኣይወጸኹን” በሎም ናብቶም ብጽቱ ተመሊሱ።

“ብዝኾነ ሕጂ ጠሚና ኣሎና ንሱ እቲ ዝዝረብ ተዛሪቡካ ኣሎ። ኣይዳናን እንተ በልካ ኪድ ምስኡ ተኸራኽር ንሕና ጠሚና ኣሎና ብቅልጡፍ ኣመት ከብድና ኸንገብር ግደፈና” በሎ ስምኡን።

“ንሰኻኳ ብዘይካ ኸብድኻ ካልእ ዘመድ ዮብልካን” እንዳ በሎ ኸሎ ካብታቶም ቁሩብ ምሕድግ ኢሎም ኣባላት ሳልሳይ ብርጌድ ክሓልፉ ተመልከተዎ ነቲ ምስ ስምኡን ዝጀመሮ ዘረባ ኣቋሪጹ፡ “ቁጠባና መጽን። ቁጠባና፡ ቁጠባና፡” ምስ በለ እቶም ብጽቱውን ንዕኡ ሰዲሶም “ቁጠባና” እንዳበሉ ጨደሩ። እቶም ዝሓልፉ ዝነበሩ ሳልሳይ ብርጌድውን ብወገኖም “ሃጼ ቲድሮስ” እንዳበሉ ክጭድሩ ጀመሩ።

“አንታይ እዮም ዝበሃሉ ዘለዉ” በለ ሓደ ካብቶም ነቲ በዓል ብመዚቻ ንምዕጃብ ዝመጹ ጉጂለ ናብ ሓደ ሰቕ ኢሉ ጉዳይ ዕግዱ ዝገብር ዝነበረ ኤፍሬም ብምቕራብ።

“ንዊሕ እዩ እቲ ታሪኽ በጃኻ” በሎ ኤፍሬም።

“እቲ ተሪፉና ዘሎ መገዲውን ነዊሕ እዩ ኣጀኻ” መለሰ እቲ ጋሻ።

“ብሓንሳእ እንተ ኾይኑ መገድናስ ጸገም የለን” ብድሕሪ ምባል ኤፍሬም ከዕልሎ ጀመረ።

“እቶም ብማዕይ ኾይኖም “ሃጼ ቲድሮስ” ዝብሉ ዘለዉ ኣባላት ሳልሳይ ብርጌድ እዮም። ቅድሚ ከባቢ ኣርባዕተ ኣዋርሕ ኣቢሉ ፕረሲደንት ክበጽሓና መጽሓሉ ኣብ ዝነበረ እዋን ኣብ ስቴጅ ኣብ ዝነበረ ኣኼባ ብዙሓት ተዓላሞ ጌሊኦም ጠሚና፡ ገሊኦም ተገፊዕና እንዳበሉ በበይኑ ዝዓይነቱ ጥርዓናት ከቐርቡ ጀመሩ። ድሕርዚ ሓደ ካብ ኣባላት ሳልሳይ ብርጌድ ውጽእ ኢሉ ‘እዚ ኹሉ ጠለባት ክማላእልና ክንጽብ የብልናን ከመይሲ ቁጠባና ኣይፍቅዶን እዩ’ ብምባል ከህድኦም ፈተነ።”

“ሓራይ” በለ ጋሻ ይከታትሎ ምህላዉ ንኸብርሃሉ።

“ኩሎም ብሓንቲ ድምጺ ኣልግስ ኮፍ በለ እንዳበሉ ብዘይ ልቡ ከምዝቐመጥ ይገብርዎ። ካብታ ምሸት እቲኣ ጀሚሮም ከአ ነብ ብርጌድ እዚኣ ቁጠባና ዝብል ቅጽል ስም ኣጠመቐዎ” በሎ።

“ንሳቶምኻ ሃጼ ቲድሮስ ዝብሉኹም ዘለዉኹ እንታይ ማለቶም እዮም?” ሓተተ እቲ ጋሻ።

“ኣታ ወዲ ሓደ ካብ ብርጌድና ንግዚ ርእሱ ብጥይት ስለ ዘጥፍኤ ካብታ እዋንቲኣ ንደሓር ብዝኸድናዮ ሃጼ ቲድሮስ እንዳ በሉ ተወር ኣየብሉናን እዮም።

“እሞ ኣብዚ እዋንዝስ ድሮ ተመሪቐም ምሉኣት ወተሃደራት ኮይኖም ከብቅዑስ ኣይወርዝዩን ድዮም?”

“ኣይትሓዘለይ እምበር ውርዘይ ወተሃደር ኣሎዶ ትብሎ ኢኻ?” ንሕቶኡ ብሕቶ መለሰሉ ኤፍሬም።

“ንሱስ ሓቅኻ ኢኻ” ኢሉ እቲ ወዲ መገዱ ቀጸለ። ቡዝን ወዲ ኸምዝን ወጃዕ እንዳ በሉ ናብቲ ማዓስከር በጽሑ።

ድሕሪ ሓደት መዓልታት ከባቢ ሰዓት ሓመሽተ ናይ ወጋሕታ ፊስካ ክንፋሕ ሰምዑ። እታ ፊስካ እቲኣ እታ ንኣስታት ሸዱሸተ ኣዋርሕ ዝሰምዕዎ ናይ ናዕሪድ ፊስካ ዘይኮነትሉ። ኩሎም ኣቑሕቶም ጦርኒፎም ኣብቲ ሚዳ ክእከቡ ትሕብር ነበረት። ኣቑሕቶም ካብ ዝጥርንፉ ድሮ ሓያለ ጌሮም ነበሩዎ ነታ ፊስካን ነቲ ኣቑሕቲ ሓዝካ ውጻእ ዝብል ትእዛዝ ምስ ሰምዑ ብቐጽበት ወረርሮ ኢሎም ነቲ ሚዳ መልእም። ኣብቲ ቦታ ምስ ተኣኻኸቡ ኣቑኣም ጼሮም ናብ ስቴጅ ብምኻድ ዝሰዕብ ሓበሬታ ክጸባበዩ ተኣዘዙ። ኩላቶም ብሓደ ሓንቲ ሓባራዊት ሕቶ ይደጋግሙ ነበሩ። ንሳ ኸእ፡ “ናበይ ኢና፤ መካይን ደኣኽ ኣበይ ኣለዋ!” ...ወዘተ። ብዙሕ ዝዓይነቱ ግምታት ካብ ምሃብ ሓሊፎም ግና ርጉጽ ዝኾነ ሓበሬታ ክረኽቡ ኣይከኣሉን።

ድሕሪ ሓደት ካልኢት ገለ ሰለስተ ኣርባዕተ ዝኾና ካብተን ኣዴታት ዝብልወን ዓበይቲ መርሰድስ ክመጸ ምስ ረኣዩ። ትርግታ ልቦም ክንህርን ካብ ሳዋ ናይ ምውጻእ ተስፋኣም ክብ ክብልን ጀመረ። እንተ ኾነ ብዘይካ እተን ሓደት ዓበይቲ መኻይን ካልእ ከምዘየለዎ ምስ ረኣዩ፡ እዚኤን ደኣ ንመንና ክኾና እየን ኢሎም ተደናገሩ።

ብድሕርዚ ኣስማቶም ጽን ኢሎም ክከታተሉን ነናብቶም ዝጸበይዎም ዝነበሩ ሓደሶቲ ሓለፍቶም እንዳ ኸዱ ብሓደ ኩርናዕ ናይቲ ጉልጉል ኮፍ ኢሎም ክጽበዩ ተኣዘዙ። ኣስማት ናይ ከባቢ ዓሰርተ ሽሕ ዝኾኑ ሰባት ክሳዕ ዝጽዋዕ፡ ኩሎም ብጥሙይ ከብዶም ኣብቲ ጉላጉል ወግሉ። እታ መዓልቲ ንርእሳ ክትብል ሓለፈት። እተን ሰለስተ ኣርባዕተ ዝኾነ ዓበይቲ መካይን ነቶም ኣቐዲሞ ናይ ሓደ ዓመት ኣገልግሎት ዝጸንሖም ሰባት ለቓቐመን ተመርቀፋ። እቶም ዝተረፉ ግና ከም ብሓድሽ ብደረጃ

ጋንታን ሓይልን በጠሎንን...ወዘተ ተወዳጅም ንግዚኡ አብቲ መዓስከራት ተመሊሶም ዝቐጽል ትእዛዝ ክጽበዩ ተነግሮም። ኤፍሬም አብቲ ራብዓይ ብርጌድ ዝነበርዎ መዓስከር በጽሒዎ ድሮ ንብረቱ አብ ሓይ ካብቲ ቴንዳታት እእትዩ ዝብላዕ እንተ ረኸበ ኸናዲ ናብቲ ምግብና አቢሉ ዘወር በለ።

“ዊንተር፤ አይአምንንዮ” ዝብል ድምጺ ብድሕራሉ አቃልሑ። ኤፍሬም እቲ ድምጺ ናይ መን ምዃኑ ስለ ዘላለዮ፡ “ዳኒ ኣነሰ መዓስ ክአምን ኮይነ! እንታይ ደኣ ትገብር አብዚ” በሎ ናብኡ ግልጽ እንዳበለ።

“አብዚ እንድዩ በጺሑኒ። እዚ ወድስ ንሱ ድዩ እንዳ በልኩ ኸከታተለካ እየ ጸኒሑ ካብታ ቴንዳ ክትወጽእ ምስ ረኣኹኻ ድድሕሬኻ ኸይደ ሻንጣኻን ንብረትካ ኹሉን ምስ ረኣኹ ተደኒቆ። ዊንተር ዓርከይ እንዳዕ ጥራይ አብ ጐንኻ በጽሓኒ እምበር፡ አምላኽ ንዓኻ ኹብል አብ ኩፉእ አይሰደንን እዩ” በሎ ብታሕጓሰ።

“ንአምላኽ ናተይ ጥራይ ክትገብር የብልካን። ናትካ እንተ ትገብር ሂወትካ ውሑስ ምኾነ። ካብ እግዚአብሄር ብቐጥታ ትቐበለሉ መገዲ እንዳ ሃለወ፡ እንታይ ገዲሱካ ብኢደዙር ትጽበዮ”

“ንኹሉ ግዜ አለዎ እንዳ በልካዶ አይኮንካን ዘስተምሃርካና” ይብሎ ዳኒኤል መንኩቡ እንዳ ጠብጠበ

“እሞኸ” ሓተተ ኤፍሬም ዓይኒ ዓይኑ እንዳ ጠመተ።

“ንዚ ትብሎ ዘሎኻ ኸአ ግዜ አለዎ፡ ንዓናይ ግዳ ንደረር” በሎ ጐኒ ጐኑ እንዳ ተጓዕዘ። “ዳኒ ክንደይ ሳዕ ክነግረካዩ። አብ ምድሪ ብዘሎ ግዜ አይትዓኹ፡ ብዙሕ ግዜኳ እንተ ሃለወ ናይ ምድሓን ግዜኻ ግና ሕጂ እያ¹³። ሰብ ሕጂ ጥራይ እያ ናቱ። ደሓር ይኹን ጽባሕ ናትና አይኮነን ናይ ፈጣሪ እዩ። እቲ ግዜ ክመጽእ እዩ ንሰኻ ግና ዘይክትህሉ ትኸእል ኢኻ። በጃኻ ዳኒ ንሕጂ ሸለል አይትበላ፡ ኩሉ አብ ዓለም ዘሎ ግዜ አብ ትሕቲ ዋኒንካ ኸም ዘእቶኻ ኼንካ አይትመላለስ” መዓዶ ኤፍሬም።

“ብዓል ሳሚ እኳ አብዚ ጐረቤትና ዘሎ ካልአይ ጋንታ እዩ በጺሕዎም” በለ ዳኒኤል አርእሱቲ ንምቕያር።

“መን ሳሚ ወደይ” ሓተቶ ኤፍሬም።

“ሳሚ፡ ስምኡን እምበር መን ደኣ” ይብሎ ዳኒኤል።

“አብዚ ናትና ሓይሊ” ይብል ኤፍሬም ምእማን ጸጊሙዎ።

“ከመይ ድኣ” እንዳ በሎ ናብቲ ናይ ምግብና ዳስ አተዉሞ ብዓል ስምኡን ከአ አቕዲሞም ስለ ዝመጽ ድሮ መግቢም አፋራቕም ጸንሕዎም። ንሓንቲ መዓልቲ ጥራይ እኳ እንተ ተፈላለዩ ከምዛ ድሕሪ ሓዶሎ እዋን

¹³ ብቐብልቲ ግዜ ሰማዕቲኻ ብመዓልቲ ምድሓን ከአ ረዳእኩኻ፡ ይብል እዩ እሞ፡ እንሆኦ እታ ቐብልቲ ግዜ ሕጂ እያ እንሆ እታ መዓልቲ ምድሓን ሕጂ እያ። 2ቐሮ. 6፡ 2

ዝተራኸቡ ብመንኩቦም እንዳ ተጓነጹ ሰላም ተበሃሉ። ነቶም አገልግሎቶም ወዲእም ዝተመልሱ ብጽቶም እንዳ ዘከሩ ገሊኦም “ከይዶም ብዓል ዳዊት” ይብሉ እቶም ገሊኦምውን “እንዳዕ ፈጠረሎም በጃኻ” ክብሉ ይጸንሑሞ “እበይ ኮን ይበጽሓና ይኸውን” ዝብል ሕቶ አልዲሎም ከአ ብዛዕባ እታ ዓመት አበይን ብኸመይን ከምዘሕልፍዎ ይሻቐሉ ነበሩ።

“ደንከል ጥራይ አይኹን እምበር ካልእሲ ደሓን” በለ ዳኒኤል።

“ባርካኽ ወደይ መዓስ ጥዑም ኮይኑ ብፍላይ ከባቢ አቕርዶትን ተሰነን ዘላ ናይ ርእሲ ዓሶ ክትሕዘካን አጸሊላ ኸትቀትለካን ከምዛ ሓንቲ እያ እዮም ዝብሉዎ” በለ ስምኡን። አስዲቡ ኸኣ፡ “መቐም ኤፍሬም ናብቲ ኸባቢቲ ኸይበጽሓና ትጽሊ ትህሉ ተስፋ ንገብር” በሎ።

“ሓቂ ይሓይሽ ከምዚ ትብልዎ ዘሎኹም ኣነውን ዓዲ ሃሩርን ዓሶን አይፈቱን እየ ብዙሕ እዋንውን ንዕኡ ብዝምልከት ናብ ጐይታ ጸልየ አሎኹ። ንሱ እመን እዩ አብቲ ንሱ ዝኸብረሉን ኣነውን ዝባረኸሉን ቦታ ኸም ዝወሰደኒውን አይጠራጠርን እየ” በሎም።

“ካባኻ ፈልዩ ንዓና ናብ ዓዲ ሃሩርን ግንጡን አይሰደናን ይኸውን ግዲ” በለ ዳኒኤል። ኤፍሬም ገሪምዎ ርእሱ እንዳ ነቐነቐ ሰቕ በለ።

“ደሓንዶ ዓዲ፡ ነውሪይ ተዛሪብ እየ” ይብል ዳኒኤል ብሰቕታኡ ተገሪሙ። “አይወጽንን” ይምልስ ኤፍሬም ሒጂውን ሸንኩለል ከየብሎ ስጊኡ።

“ልክዕ እዩ ቃላት አይወጽካን ይኸውን፡ እንተ ኾነ ተግባር ካብ አፍ ንላዕሊ ይዛረብ ከም ዝብልዎ ትፈልጥ ይመስለኒ” ይብሎ ዳኒኤል እንዳ ሰሓቐ።

“እሞ ኣነ እንታይዶ ጌረየ”

“ተደኒቐካ፡ ኣነ ኸአ እንታይ ዘድንቕ ነገርዶ ተዛሪብዮ ይብልካ አሎኹ።” ቀጸለ ዳኒኤል።

“ምድናቕሲ ሓቕኻ ተደኒቐ። ሓድሽ ነገር አይኮነን እቲ ኩሉ እዋን ዘደንቕኒ ነገር እዩ አደኒቐኒ” ይምልስ ኤፍሬም።

“እንታይ ኩን ይኸውን”

“አምላኽ ናብ ዓዲ ግንጡን ሃሩርን ከይሰደኩም ካብ ትፈርሁስ ናብ ሲኦል ንኸይትኸዱ ዘይምፍራሁኩምን ዘይምምላስኩምን አዘዩ የስደምመኒ።” ይብሎ ኤፍሬም ገጹ ዓቲቡ።

“አንታ ዊንተር አኸሊካ ድዩ ንዝኩን ይኹን ዕላላት ናብ መንፈሳዊ ነገር ጥራይ ክትልውጡ”

“አይትዓኹ ዳኒ ካብኡ ዝዓቢ ነገር የለን። ሰብ አብ ስጋዊ ዓለም እኳ እንተ ሰፈረ ካብ መንፈሳዊ ዓለም ተፈልዩ ግና ክነብር አይከእልን እዩ። ካብቲ ዝገርመካ እዚ ንቕመጠሉ ዘሎና ወደዓዊ ዓለም ንሕደት እዋን ጥራይ እዩ። ኩሉ ሳዕ ብዛዕባ መንፈሳዊ ዓለም ዝዛረብ ከጨንቐኩም ደልየ ዘይኮነስ፡ ዘልኣለማዊ ማሓድሮና ንሱ ስለ ዝኾነ እዩ” ይብሎ ብሓልዮት።

“እኛም ዊንተር አይትሐዘለይ እምበር ብዛዕባ መንፈሳዊ ዓለም ብጸዕቂ ትዛረብሲ ብዓይንኻይ ርኢኻዮ ደ ተፈልጥ ኢኻ” ዳኒኤል ካልእ ሕቶ አልዓለ።

“በዓንቲ ስጋይ እንተ ዘይረኣኹዎ በዓንቲ መንፈሳይ ግና እወ ርእየዮ። ወንጌል ብርሃን ክበሪ አምላኽ ምስ አብርሃላይ ተስፋ ጸውዒቱ በሪሁለይ። ብዛዕባ ሓቅነት መንግሥቲ አምላኽ ብእምነት ስለ ዘረጋገጽኩዎ ዓለም ብምልእታ ተኣኪባ ተጋጊኻ እንተትብላኒኳ ካብቲ ተጋጊኻ ዝብል ደጋዊ ድምጺ እቲ ቅኑዕ አሎኻ ዝብል ውሽጣዊ ድምጺ እጸቢቐ ይጐልሕ።”¹⁴

“አብ ጸሎትካ ጥራይ ዘክረና ዳኒ ሓደ መዓልቲ መቐም ከምዚ ትብሎ ዘሎኻ በዚ ደጋዊ ዓይንና ምርኣይ ሓዲግና ቦቲ ውሽጣዊ ትብልዎ ዓይኒ ክንርኢ የብቅዓና ይኸውን”

ከምዚ ኢሎም እንካን ሃባን እንዳ ተባህሉ ተደረሩ። ሰዓት ናይቲ ምሽተ ምሽት ዝገብርዎ ናይ ጸሎት አኼባ ስለ ዝኣኸለ አብቲ ሓድሽ ቦታ ተጠራኒፎም አገልግሎቶም ክቐጽሉ ተሰማሚዖም ኤፍሬምን ስምኦንን ቀልጢፎም ብድሕሪ ምምጋብ ይብገሱ። ንዳኒኤል ከማልእዎ ዓዲሞሞኳ እንተ ነበሩ ንሱ ግና ከም አመሉ ከርክበኩምየ ኢሉ ብምምኽናይ ካብ እግርም ተረፈ።

¹⁴ 2 ቆሮ. 4፡ 6፤ ሮሜ. 8፡ 12-17፤ ኤፌ. 1፡ 17-19

8

አብቲ ናይ ተኸሊጥ ቦታኣም ንልዕሊ ሓደ ሰሙን ምስ ጸንሑ ዘለዎም ዘበሉ ኹሉ አቐሑ አብተን ዝመጸ ዓበይቲ መካይን ክጽዕንዎ ብዝተዋህበም ሓበሬታ መሰረት ጠራኒፎም ጸዓኑዎ። ንሳቶም ግና አብተን መካይን ክጸዓኑ አይከኣሉን። ብኣጋር እምበር ብመካይን ካብ ሳዋ ኸምዘይወጹ ኸኣ እንዳ ጐልሓሎም መጸ።

“ስማዕ እንደ ዊንተር እመነሉ አይትእመነሉ ደኣ እንድዒ እምበር ሎሚ መዓልቲኳ ልደት እዩ” በሎ ዳኒኤል ንጉሆ መጸኢ።

“ንስኻኸ ትእምነሉደ” ተወከሶ ኤፍሬም።

“ኣታ ሓወይ ብዓጀባ እምበር” በለ ዳኒኤል።

“ግርም፡ እኛ እዚ በዓል ልደት ትብሎ ዘሎኻ እንታይ ዓይነት ትርጉም ከም ዝህበካዶ መብራህካለይ!”

“እንታይ ክትረክብ ኢኻ ኣታ ዊንተር ዓርከይ! ዝሓተትናካ ሕቶ ተመሊስካ ናብ ገጽና ብምድርባይ ትውጥረና እንታይ ጌርናካ ኢና”

“እቲ ነገርኳ ባዕልኻ ኢኻ አምጺኻዮ” በለ ስምኦን ጣልቃ ብምእታው። “ኣታ”ም ኣነኳ ብዛዕባ ልደት ከስተምህረኩም ዘይኮነሱ ሎሚ መዓልቲ ዓቢ በዓል እዩም ንኺድ ናብ ኩርሙድ ኬድና አመት ከብድና ንግበር”።

“እንታይ ፍሉይ ነገር”ም ክንረክብ ኢና!” በለ ስምኦን።

“አብኡ መግቢ ትገብር ሰበይቲ ኣላ ሰሚዔ አሎኹ ንኺድ በጃኹም እንጌራና በሊዕና ንውዓል” ብምባል ከባቢ ፍርቂ መዓልቲ አቢሉ ሒዝዎም ይኸይድ። ኩርሙድ ካብ ሳዋ ብዙሕ ርሕቕቲ እኳ አይትኹን እምበር ንኸባቢ ሓደ ሰዓት ዝኸውን ቦታ መራር ጸሓይ ተጓዲዞም በጽሑዋ። ዳኒኤል መሪሑ ናብ ሓንቲ ብግንድዔን ብዚንጐን ዝተረቓቐዔት ባራካ አእተዎም። እታ ማይ ዝበዝሐ ጨብረቕረቕ ዝበለ ቀይሕ ጸብሒ ስጋን እዲንቲ ዘይብሉ ዝዓምበሰ ካብ ስርናይ ዝተሰርሑ እንጀራን እንዳ አሰናደአት ትሸይጥ ሰበይቲ ዓል ከበሳ ትመስል ነበረት። እቲ እንጌራ ጸሊምን ዓምባሰን እኳ ይንበር እምበር እንጌራ ብምርኣዮም ጥራይ አመና ተሓጐሱ። እትው ኢሎም ክልተ መኣዲ ቅልጥፍ ብዝበለ ክትቅርበሎም ተማሕጺኖማ ምጽባይ ተታሓሓዝዎ።

“አፍካዶ ማይ መሊኡ!” ኢሉ ሕሹኽ ይብሎ ስምኦን ናብ ዳኒኤል ጽግዕ ብምባል።

“አዕለቕሊቐው አየርኢኻ” መለሰ ዳኒኤል።

“ናይ ግመል ደኣ ኸይከውን እቲ ስጋ!” ቀጸለ ስምኦን።

“ዋላ ናይ በቕሊ ይኹን” ይብል ዳኒኤል ከይዓጀበ።
“ቅስት በጃኹም ወይ ናይ ከብቲ ወይውን ናይ ጤለ በጊዕ እምበር ናይ መጫዓኛ አይኮነን” በሎም ኤፍሬም አብ ማእከሎም አትዩ።

“አምላኸይ ነገሩካ ኾይኑ” ሓጨጨ ዳኒኤል።
“አይፋለን። እንተ ኹነ እዛ ሰበይቲ ንል ከበሳ ምጃና ትርእይዎ አሎኹም ገመል ምብላዕ ከአ አባና ልሙድ አይኮነን ስለዝሰ ትውዕሎ አይመስለንን” በሎም።

“አይትገራህ ዊንተር። አብ ሸቐጥ ዓለም ዝአተወ ኹሉ ወዲ ከበሳ ይኹን ወዲ መታሕት ሓይ እዮም። ደሓር ከአ ሓንቲ ንል መታሕት ናብ ከበሳ መጸኣ ቤት መግቢ እንተ ትኸፍት፣ እቲ ቦታ እንታይ ከም ዝምገብ አጽኒዓ ከምቲ እቲ ኸባቢ ዝምገቦ መግቢ መሳናደአት እምበር ከምቲ አብ መታሕት ዘሎ መግቢ አይኮነን። እዛ ሓፍትና ኸእ ንል ከበሳ ትኹን እምበር መግቢ ኸበሳ ዘይከነሰ መግቢ መታሕት ከተዳሉ እዩ ዘለዎ” በሎ።

“እንታይ ማለትካዩ?” ይብሎ ስምኦን ንሱውን ስለዝተጠራጠረ።
“አብዚ ኸባቢ ስጋ ገመል ዝብላዕ እንተ ኾይኑ ከም ናይቲ ኸባቢ መግቢ ንምድላው ጥያቄ ኸግድዳ እዩ በሃላይ እዩ ኣነሰ” ካርካር በለ ዳኒኤል።
“እዎ ብገንዘብና ንበልዕ ከላዕ ዝሃሎና ደስ ዝበለና እምበር እዚ ኸባቢ ዝበልዎ ዓይነት መግቢ ብግዲ ኸንበልዕ ኣሎና ማለት አይኮነን ተንሲእና ዘይንውከሳ” ሓሳባት አቕረበ ስምኦን።

“ጽቡቕ ሓሳብ” ኢሉ ዳኒኤል ነታ ሰበይቲ ክውከሳኳ እንተ ደለዩ ተሰኪፉ ምልሰ በለ። ነቲ ምስኣ ኾይኑ ስተሓጋግዛ ዝነበረ ንእሽቶ ወዳ ጽግዕ ኢሉ ግና፡ “ጽብሒ ስጋ ኣሎኩምዶ ነበሲ?” በሎ። እቲ ወዲ ነቲ ብግምባሩ ዝወርድ ዝነበረ ርሃጽ ብእጅጉ እንዳ ደረዘ ርእሱ ብኣወንታ ነቕነቐሉ።

“እ...ነበሲ ናይ ምንታይ ስጋ እዩ?” ደገመ ዳኒኤል ሓውሲ ሕሹኽታ ገሩ። እቲ ቀልዓ ኢዱ ናብ የማናይ ወእገን እቲ ኳና ኣቢሉ ናብ ዝነበረ ደምን ፈርሰን ኣመልከተሉ። ዳኒኤል ናቲ ዘመልከተሉ እንተ ረኣዩ አብ ጥቓ እቲ ፈርሰን ደምን ርእሲ ሓደ ወጠጦ ካብቲ ቆርቡቱ ኸይተፈላለዩ ተዓኹሊሉ ረኣዩዎ። “ኸኩረን ነብሰይ” ኢሉዎ ናብ ብጽቱ ጽግዕ ኢሉ “ቅስት ናይ ጤልዩ ኣረጋጊጸ ኣሎኹ” በሎም።

ኣፍሬም እንዳ ሰሓቐ፡ “ብቐደሙስ ዘይ ኢሎም ኢልካ ኢኻ እምበር ኣየናይ ሰብ ገመል ክሓርድ ርኢኹም። ደሓር ከአ ዝኾነ ይኹን ብስም የሱስ ጸሊና ንበልዎ ኣባና አትዩ ኣይጐድኣናን እዩ” ኢሉ ይሰሕቆም።

“ንዓኸስ እወ ክኸውን ይኸእል እዩ። ንሕና ግና ገና ኢና ዘሎና ጸሎት ክላዕ ዘይከኣልናዮ እዋን ከአ ኣጸሪና ክንበልዕ ድዩ ክንሰቲ መሰልና

እዩ” በሎ ስምኦን። ገና ዘረባኦም ከይ ወድኡ እተን ዝእዘዝወን ክልተ መኣዲ አብ ሓንቲ ርስሕ ዝበለት ሰኒዖ ጌራ ቐረበትሎም። ገመልዶ ቆልቋልዶ ክብሉ ኸምዘይጸንሑ ኤፍሬም እታ ናይ በረኽት ጸሎቱ ክሳዕ ዘብጽሕኳ ተረቢጾም ብድሕሪ ምጽናሕ አብ ሕዛእቲ ከም ዝተለቐቐ ጥሙይ ብዕራይ ተሻመዉዋ። አብ ውሽጢ ሓደት ካልኢታት ከአ ታሕሰዎ።

“በጃኹም ንደምዕ ጠብላሕኳ አይነለናን” እንዳ በለ ኢዱ ኣጣቐዑ ኢቓልቦ እታ ኣሳሳይት ምስ ረኽበ “ቅልጥፍ ኢልኪ ሓንቲ ወሰኽና በጃኺ፣ እዚ ጣይታኺ ግና ፋልፋዩ” በለ ዳኒኤል። እታ ሰበይቲ እንተሰ ዘይሰምዓቶ ኾይና እንተሰ ካብኡ ከይሓልፉ ኢላቶም ነቲ ብዛዕባ ጣይታኣ ዝተዋህባ ርእይቶ ጉስይ ኣቢላቶ ጥራይ ሓለፈት። እታ ዝእዘዝዋ ሳልሰይቲ መኣዲ ገና ኸይተዳለወት፡ “ተበገስ ኮይኑ፡ መን ኢኻ? ያላ ኣርክብ ጉዕዞ ተጀመሩ” ዝብል ሃዋኺ ድምጺ ኣማዕድዩ ብግዳም ክስማዕ ጀመረ። አብ ዝተፈላለይ ብዚንጐ ዝተሰንዔ እንዳ ሻሂ ይኹን ቢት መግቢ ዝጸንሑ ኹሎም ነቲ ዝበልዕዎ ኾነ ዝሰትዩዎ ዝነበሩ ኸይወድኡ ሕሳብም ከፊሎም መሰሰ-መሰሰ እንዳበሉ ካብ ዝጸንሑዎ ብምውጻእ ናብ መዓስከርም ኣቢሎም ብዘበዝብ ተዓዝሩ። ብዓል ኤፍሬምውን ከም ብጸቶም ናይቲ ዝበልዕዎን ዝሰተይዎን ኸፊሎም ነታ ገና ዘይተዳለወት መኣዲ ግና ከተቋርጸ ብድሕሪ ምሕባር ጉዳ ተታሓተዘዎ። እቲ ምብጋስ ቦታ ብዓል ዳኒኤል ዝተጸምበርዎ ድሕሪ ምረቓ ብዝተገብረ ተኸሊጥ ዝተወደበት ሓዳስ ብርጌድ ስለ ዝጀመረ መብዛሕቶም እቶም ኣባላቶም ተሰሪዖም ሓደ ሓደውን ከካብቲ ዝጸንሑዎ ቦታታት ፈለኸለኸ እንዳበሉ ክጽንበርዎም ሃታሃታ ይብሉ ነበሩ።

“ዕረፍቲ”ዎ ከመይ ሓለፉ? በሎም እቲ ሓሓሊፉ አብ ናይ ፖለቲካዊ ንቕሓት ጥራይ ዝቐልቀሎም ዝነበረ ሓላፊ አብ ቅድሚ እቲ ኣኸባ ወጸኡ። “ገሊኦም ቤላ ሓሊፉ ገሊኦምውን ተማም” እንዳበሉ ዕጉምጉም በሉ።

“ተማም እምብኣር ካብ ሕጂ ጀመርና ብሓንሳእ ኣሎና። መራሕቲ ጋንታኹምን መራሕቲ ሓይልኹምንኳ ኣብዚ ዝሓለፈ ሰሙና ተላሊኹምዎ ኢኹም።” ብድሕሪ ምባል ናብቶም አብ ጥቕኡ ዝነበሩ ሰብ መዚ ብጽቱ እንዳ ኣመልከተ ኣስማቶም ብምጽዋእ እገለ መራሕ በጣሊ እገለ ኸኣ ምክትሉ እዩ እንዳበለ ኣላለዮም።

“ግርም እምብኣር ሎሚ ካብ ሳዋ ንወጸሉ መዓልቲ እዩ። መካይን መጺኤን ክወስዳና እየን ዝብል ሓሳባት ካብ ሓንጉልኩም ጠሪስኩም ከተውጽእዎ ኣሎኩም። ነፍሲ ወከፍ ኣባል ሓንቲ ኣንሳሳን እተን ክልተ ወተሃደራዊ ቕያራት ክዳውንቱን ካልእ ውሽጣዊ ክዳውንትን ጥራይ እንተ ዘይከወይኑ ካልእ ግላዊ ጸር ኣይፍቀደሉን እዩ። ኩሉ መሻርፍኩም

ተባራሪኹም ከትሰከምም ኢኹም። ካብ ሳዋ ብመካይን ዘይኮነ ብኢጋር ተጓዲዝና ናብቲ ብላዕለዋይ ኣካል ተመዲቡልና ዘሎ ቦታና ክንበጽሕ ምጂንና ንኹሉኹም ብሩህ ክኸውን እፈቱ። ነፍሲወከፍ ንነብሱ ከም ተዓላማይ ዘይኮነ ከም ብጹሕ ወተሃደር ቆጸሩ ጠምዮ ጸሚኤ ደኺመ ኸይበለ ተበገስ ኣብ ዝተባህሎ እዋን ክብገስ ኣዕርፍ ኣብ ዝተባህሎ እዋንወን ከዕርፍ ግዴታና ምጂኑ ነዚ ዘይገብር ዝኹን ይኹን ውልቀ ሰብ ግና ብኸበድ ከም ዝሕተት ከዩብራህኩልኩም ክሓልፍ ኣይደልን እዩ። ዝኹን ይኹን ሕቶታትኩም ብሰንሰለታዊ መገዲ ቐረቡ ግቡእ መልሲ ክወሃቦ ምጂኑወን ክብርሃልኩም እፈቱ። ዝተረፈ ንመራሕቲ ቦጠሎንታትኩም ይሓድ጑። ኢሉዎም ኣብታ ሓመድ ትመስል ላንድ ኩርዘር ተወጢሑ ተሓምበበ።

እቲ ንቐሎ ብላዕለይቲ ሓይሊ ናይ ሳልሳይ ቦጠሎኒ ክጅመር ስለ ዝነበሮ እተን ሰለስተ ጋንታታት ናይ ሳልሳይ ሓይሊ ተሰሪዩን ክብ ሳዋ ንምውጻእ ኣሃዱ በላ። ዳኒኤልን ኤፍሬምን ኣባላት ናይ ሳልሳይ ጋንታ ስለ ዝነበሩ ቅድሚትን ድሕሪትን ተሰሪዖም ነቲ ጉዕዞ ፈለምዎ። ስምኡንወን ኣባል ናይታ ካልኣይቲ ጋንታ ብምንባሩ ቀቅድሚኦም ይምርሽ ነበረ። ዳኒኤል ሳዋ ድሮ ከፍፍቓ ግዲ ጀሚሩ ኣብ ድሕሪ ኤፍሬም ተሰሪዑ እንዳ መረሸ “ደሓን ኩኒ ቱንዳይ ኣኸሉ ግዜ ምፍልላ” ትብል ብሓደ ኻብ ኣባላት እቲ ዙርያ ዝተዳለወት ውርይቲ ናይ ሽዑ ደርፊ ብምስቁርቁር ክደርፍ ጀመረ።

“ኣዩ ዳኒ እዛ እምበርዶ ኣብ ኤርትራ እያ ትርከብ እንዳበልካ ኸትክበባን ኤርትራውነት ክትነፍጋን ዝሓገኻ ሳዋስ ድሮ እምበኣር ናፊቕካ” በሎ ኤፍሬም ጉዕዞኡ እንዳ ቐጸለ።

“ይገርመካዩ እንታይ ከም ዝኸንኩስ እዚ ኸብደይሲ ሓብጭቦጭ ክብለኒ ጀሚሩ” በለ ዳኒኤል። ጸጽኒሑ ሽኣ ነታ “ደሓን ኩኒ ቱንዳይ” ትብል ደርፊ ይደጋግማ ነበረ።

እታ ጋንታ ከምተን ብጸታ ኣብ ሰለስተ ጉጅለ ተኸፋፊላ እታ ሓንቲ ጉጅለ ማይ ዝመልኤ ጀሪካን፡ እታ ካልኣይቲ ሽኣ ዓደስ፡ ጨውን ካልኣት ሃለኹቲ ነገራትን ክትሰከም ከላ እታ ሳልሳይቲ ሽኣ ኣብ ተረንሸዋታት ዝመልኤ ባኒ ተሰኪማ ትጉዓዝ ነበረት። እዚ ጸር ኣዚ ኣብ ልዕሊ እቲ ነፍሲ ወከፍ ዓጢቕዎ ዝነበረ ወተሃደራዊ ዕዋቕታት እዩ ዝነበረ። ክሳብ እቲ ዝዓርፍሉ ቦታ ዝበጸሑ፡ ዝኹን ይኹን ኣባል ካብ ብራሾኡ ማይ ክሰቲ ኹነ ሳምፓዲና ወሊዑ ክብርህ ኣይፍቀድን ነበረ። ይኹን እምበር እንትርፎ ሓደ ኸልተ ጽኑዓት፡ ብፍላይ ነቲ ማይ ክይትሰትዩ ዝብል ትእዛዝ ዝትግብሮ ኣይነበረን። መሬት ዓይኒ ክሕዝ ምስ ጀመረ ብጉልባብ ጸልማት ተጠቐሞም ካብ ብራሾታቶም ክልተ ሰለስተ ማዓጉ ኣይሰእኑን ነበሩ።

“ተኸዊልካ ማይ ክትሰቲ ትፍትን ዘሎኻ ካባና ተሓቢእካ ከም ዘይትሕባእ ኣይትሰሓት” ብራሾታት ብብሓደ ክፍተሽ ምጂኑን ጉዲላ ዝጸንሑት ብራሾ ዋናኣ ብኸበድ ከም ዝሕተት ንነፍሲወከፍ ክበርሃሉ ኣለዎ። ካብ ሽጣራ ኣስመራ ሽጣራ ሰውራ ከምዝረቕቕ ኣይፈለጥክንን” በሎም እቲ ወዲ ጫዓይ ዝብልዎ ናይ ካልኣይ ጋንታ መራሒ። ንእስታት ሽዱሽተ ሰዓታት ተጓዲዞም ኣብ ከባቢ ሃወሻይት ምስ በጽሑ ጸጸኒሑ ትሪምሪም ዝብል ሀርመት ከበሮ ክሰምዑ ጀመሩ።

ናብ ሃወሻይት ገጸም ብዝቐረበዎ መጠን እቲ ድምጺ ኸበሮ እንዳ ጉልሑ መጸ። ብጸጋማይ ወገን እቲ ዝጉዓዙሉ ዝነበሩ ቀጢን መገዲ ሓደ ሚእቲ ሚትሮ ርሒቐ ኣብ ዝነበረ ጉልጉል ሓደ ሕፍረቱ ጥራይ ዝሸፈነ ሰብኣይ ነቲ ብኸሳዱ ሓሊፉ ኣብ ኣፍ ልቡ ተንጠልጢሉ ዝነበረ ኸበሮ ንሓንሳእ ተደበሩ ንሓንሳእ ሰጥሰጥ እንዳ በለ ንሓንሳእወን ንሰማይ እንዳ ኣንቃዕረረ ነቲ ቁዞማ ዝጥዕም ደሓዩ እንዳ ኣስምዔ ከበሮ ክድስቕ ቦቲ ሽዑ ዝነበረ ጸሓይ ወርሒ ተሰንዮም ኣማዕደዉዎ።

“ለይቲ ምድሪ ንበይኑ ሳዕስዒት ተራእይዎ፤ ኣንታ ሎምስ ካብ ጥዑያት ጽሉላት እንዳ ብዝሑኣ መጸኣም” በለ ዳኒኤል ኣስደሚምዎ።

“ይስዕስዕ ኣይኮነን ዘሎ” መለሰሉ ኤፍሬም።

“እቲ ብዙሕ መጽሓፍቲ ምንባብ ኣዲንትኻ ኸምዘ ዘዳኸመን ሕጂ በሪሁለ። እዚ ሓንሳእ እንዳ ተደበረ ሓንሳእ እንዳ ኣኹደደ ተህኑ ዘውጽእ ዘሎ ሰብኣይሲ...እንታይ ደኣ ይገብር ኣሎ፤” ይብል ዳኒኤል ብመልሲ ኤፍሬም ተገሪመ።

“እዚ ሰብኣይ ጠንቋሊ እዩ ከበሮ ጌሩ መናፍሰቲ ንምውራድ እዩ ዝዕድም ዘሎ።”

“እንታይ ምጥንቋሉታ” በለ ዳኒኤል ምልክት ትእምርተ መስቀል እንዳ ገበረ። “እንታይ ደኣ ዝሰምበድካ ትመስል፤” ኢሉ ፍሽኽ ይብል ኤፍሬም።

“እታ ሓወይ ከመይ ዘይስምብድ፡ ጠንቃሊ ኣይብርሃንን እዩ በጃኻ” መለሰ ዳኒኤል ቅልጥፍ ኢሉ። እቲ ኸበሮ ክድስቕ ዝጸንሑ ሰብኣይ ደርጓዕታ ናይቶም ተጓዓዝቲ ምስ ሰምዔ ካብቲ ሰጢምዎ ዝጸንሑ ዓለም ወጸኡ እዝኑ ጸልዩ ጽን ክብልን ክቋመትን ጀመረ። ኣማኢት ወተሃደራት ብጥቕኡ ይሓልፉ ምህላምም ምስ ኣረጋገጸ ብዘይልቡ ሃዲመ ናብቲ ብኹኑኡ ዝነበረ ምዉት ምድሪ ኣበሉ ኣንቐልቆለ።

“መናፍሰቲ የውርድ ኣሎ ዝበልካዮ ኸመይ ማለት እዩ” ተወከሶ ዳኒኤል እቲ ነገር ቀፊፍዎ።

“እቲ ዝጥቀም መስርሓዊ አገባባትኳ ጥልቕ ኢሉ አይፈልጠን እዩ፡ እንተ ኾነ መንፈሳዊ ዓለም ናብ ስጋዊ ዓለም ብዘይ መንገድ ከሰጋገር ኣይከኣልን እዩ። ሰይጣን ኮነ እቶም ምስኡ ዝወደቁ መላእኽቲ መንፈስ እምበር ስጋ ዝለበሱ ፍጡራት ኣይኮኑን። ካብቲ መንፈሳዊ ዓለም ናብዚ ጉዳዩ ዓለም ንምእታው ከኣ ዝዕድሞም ሰብ ይደልዩ። ልክዕ ከምቲ ኣመንቲ ንእግዚኣብሄር ብእምነትን ብቕድስናን ከምልኽምን ክጽልዩን ከለዉ መንፈስ ኣምላኽ ኣብ ልዕሊ ቕዱሳኑ ወራዱ ንዝፍወስ ከም ዝፍወስ ንዝግበጽ ከምዝግበጽ ንዝባርኹ ከም ዝባርኹ ኩሉ፡ ኣጋንንቲ ኸኣ ብርኽሰትን ብምኽሓድ ኣምላኽን ኣስማቶም እንዳ ጸውዑ ብትሪምታ ናይ ከበደን ድግምትን ይጽውዑም እሞ ኣብ ልዕሊ እቶም ሰባት ይግለጹ ብኣታቶም ኣቢሎምውን መርገም ናብታ ሃገር የእትዉ” በሎ።

“እሞ ሕጂስ መርገምዩ ከመሓላልፍ ጸኒሑ ማለትካ ድዩ፤
 “አየርኢኻወ፤” በሎ ኤፍሬም።
 “ኣታ ዊንተር ይዕዘብኹም ኣለዉ፡ ግደፍዎንዶ ምስ ኣዕረፍና ትዛራረቡሉ፡ ኣይትደኽሙንዶ ኸ ኢኹም፤” በለ ስምኡን ጽግዕ ኢሉ።
 “ቶጐርባ ኣሎኻዶ ቶጐርባ” ዝብል ድምጺ በታ እቲ መራሒ ሓይሊ ሒዝዋ ዝነበር ረድዮ ርክብ ከስማዕ ጀመረ።
 “እስምዓካ ኣሎኹ ተዛረብ ዑፍ” መለሰ እቲ መራሕ ሓይሊ።
 “በታ ኣብ መንጽርካ ዘላ ክላድ ሱቱኽ ምስ በልካ ኣብ ዘሎ ሩባ ነተን ኣባጊዕ ኣዕርፍወን”

“ግርም ግርም ሓራይ” ይብል እቲ መራሒ ሓይሊ።
 “ኣንታ እዚኣምሲ ብዛዕባና ኸይዛረቡስ ያኣኺ ብዛዕባ ኣባጊዕ የዕልሉ” በለ ዳኒኤል ኣብራኹ ብድኻም ክጠልማእ ስለ ዝደለዎ።
 “ቅሰን ብዛዕባና እየም ዝዛረቡ ዘለዉ” በሎ ስምኡን።
 “ብዛዕባና ደኣ እንታይ ኢሎም...” ኢሉ ዘረባኡ ኸይወድኦ እቲ ሃገር ስለ ዝተረድኦ “ኣሃ...፡ ኣባጊዕ ለካ ንሕና ኢና ባዛ ንእሽቶ ኹጀት ሱቱኽ ምስ በልና ኸኣ ከዕርፋና እየን ማለት እዩ” በለ ርእሱ እንዳ ነቕነቐ። “ሸተግርግብ” በሎ ስምኡን ብቑዓኡ ኣስመራ ብትኽክል ፈሊጥካዮ ማለቱ ግዲኹኑ። ከምቲ ዝገመትዎ ኣብቲ ኣብ ቅድሚኡም ዝነበረ ሩባ ከዕርፋ ተነግሮም። ነተን ንቐጽት ባኒ ብውዑይ ሻሂ ጌሮም ብድሕሪ ምቕራፍ ኣብቲ ጐላጉል ኣንጺፎም ተገምስሱ።

ዳኒኤል ኣብ ልዕሊ ድኻም ክቴር ቁሪ ስለ ዝተደረበ ዓቕሉ ጸበቦ። “ባርካ ናይ ሃሩር ቦታ ጥራይ እዩ ዝብሉስ እዚ ቐዝሒ እዚኽ ንመን ክህብዎ ደልዮም እየም፤ ቅትሪ ምስ ጸሓይ ክንቃለስ ውዲልናስ ሕጂ ኸኣ ምስ ኣብ ዓጽምኻ ዝኣቱ ቐሪ፤ ካብ ጽሓይሲኳ ተጽልል ካብ ቁሪኽ በል እንታይ ትገበር” በለ ሓርቢትዎ።

“ከዳን ትድርብ” በለ ስምኡን ነታ ረቓቕ ቆጽላይት ኣንሰላኡ ፍርቃ ኣንጺፋ ፍርቃ ኸኣ ክኸደና እንዳ ተጋደለ።

“ከበይ ዝመጽ ኸዳንሞ እተን ዝርከበይ እዛ ሚላኖን እዛ ካብ ጣይታ ትረቕቕ ኣንሰላንዶ እዩኩናን” ይብል ዳኒኤል እንዳ ኣንቀጥቀጠ።
 “እሞ ንዕኡን ደራርቦን” ይብሎ ስምኡንውን ዕኹልል ኢሉ ክድቅስ እንዳ ተዳለወ

“ጥዑይዶ እምበር ኢኻ፤ ንዕኡን ምድራብዶ ንገረኒ ኢለካዩ” እዚ ቁሪ እዚ ኣንሰላስ ይትረፍ መንደቅውን ኣይዓግቶን እዩ” ኣማረረ ዳኒኤል።

“አየየይይይይ...” ዝብል ድምጺ ኤፍሬም ኣብ ማእከሎም ኣትዩ ግና ኣቓልቦእም ቀየረ። “ዊንተር ደሓን ዲኻ፤” ኸኣ በሉ ነቲ ምክርኻር ሓዲጐም።

“ኣታ ደሓንዮ፡ ደሓን ከኣ ኣይኮንኩን” እንዳበለ ነተን ዘርጊሕወን ዝጸንሑ ኣእጋሩ ንምኽርማይ ይቃለስ ነበረ። እቲ ብጉዕዞ እግሪ ዝተወጣጠር መሓውሮም፡ ሓደት ምስ ኣዕረፋ እቲ ዝነበረ ኣስሓይታ ተሓዊስዎ ጀማውቶም ተሓሳስሩ ኣእጋሮም ክዝርግሑ ወይውን ክዓጽፉ ምስ ዝደልዩ ከም ዝተደነሰ ስብ ብኸቢድ ሰቓይ ነበረ።

“ኣታ ኸምዚ ናተይዶ ኣእጋርኩም ተታሒዝኩም ዋላስ ደሓን ኢኹም” ሓተቶም ኤፍሬም

“ኣበይ ክንድሕን ኢልካና። ደሓር ከኣ ይትረፍዶ ኸቴር ድኻምን ጥሚትን ተሓዊስዎ፡ እቲ ቐትሪ ዝልብልቦ ዘሎ ሃሩርን ለይቲ ዝቕጥቐጦ ዘሎ ቐዝሕን ጥራይ ነዕጽምትና ክብ ስራሕ ወጻኢ ኸገብሮ ኣጸቢቐ ይኸእል እዩ” በለ ዳኒኤል።

“ኣይነጋንን እባ፡ አየናይ ሓኪምዩ ነዚ ክልስ ሓሳብካ ዝድግደ፤ ተኸራኽሮ ዘርኢት።

“ኣንታ ኣነ ቅያር ወዲ ሊባን እምበር ረኽበ። ሰማዕ እስከ ሃሩርን ቁርን እንተ ተበራርዩ ዓጽሚ ሰብሲ ይትረፍ ኣኻውሕውን ከም ዝጨድድ ሳላ ትምህርቲ ጀኦግራፊ ፈሊጥናዮ ኣሎና” ኢሉ መልሲ እኳ እንተ ተጸበዩ፡ ኤፍሬምን ዘርኢትን ግና ድኻምን ድቃስን ተዘራርዩን ጐብጣኦም እሞ ድሮ ተግዝሩ።

“ካብ ሓጺን ከም ዝተሰራሕኩም ደኣ መዓስ ጠፊኡኒ፡ ርጐድቲ ቆርበት። ኣነን ሃተፍ እብል ንሳቶምን ከኣ ይሕርኑኹ” እንዳ በለ ንሱውን ድቃስ ክትወስዶ ክጸባበ ጀመረ።

እቲ ጉዕዞ መዓልታዊ ተተሓሳዝዎ ምድሪ ባርካ እንትርፎ ሓሓሊፍካ ዝርከብ ንእሽቱ ኹጀታት ኩሉ ብኣልማማ ከም ዓውዲ ዝተነጽፈ ቃልዕ መሬት ብምኽኑ ኣርሒቐም እንተ ረኣዩ እቲ ሰማይ ምስ ምድሪ ዝተላገበ ኹይኑ ይስምም እሞ ንስዓታት ተጓዲዞም ምስ በጽሕዎ ኸኣ እቲ ሰማይ መሊሱ ይርሕቕ እቲ መሬት ግና ከምዛ ተኳሊሎም ናብቲ ዝነበርዎ

ዝተመልሱ ኩሉ ሓደ ነበረ። እዋን እቲ ጉዕዞ ብዝነውሐ መጠን፡ ሕበጥ ኣእጋርን ቃንዛ መሓውርን ከም ንቡር ተቐጽሩ። ደኺመ ወይውን ሓሚመ ኢሉ ዝወደቐ ኹሉ ፊያካ ኣይትግበር እንዳ ተባህለ ብበትሪ ተደሲቐ ከይፈተወ ክጉዓዝ ኔርዎ። እታ ሓንቲ ዝነበረት ኣመራጺት ንኹሉ ዓይነት ሕማም ይኹን ቃንዛ ተጻዊርካ ሰለይ ምባል ጥራይ እያ። ደኺምና ተቐንዚና ንዝብል ጥርፃናት ኩሉ ብዘይካ እታ “ንኸሰ” ትብል ግንንቲ ቃል ካልእ መድሃኒት ኣይነበረን።

ኣብ ከባቢ ሩባ ባርካ ምስ በጽሑ ኸአ “ተጉርባ፡ ኣሎኸዶ ምሳይ ቶጉርባ” ዝብል ናይ ረድዮ ርክብ ድምጺ ምስቲ “ሺሽሽ...ዓጨጨጨ...ዊ” ዝብል ናይ ንፋስ ድምጺ ተሓዋዊሱ ክስማዕ ጀመረ።

“ኣጆኻ ዊንተር ተጉርባ ኸብላ ጀሚረን ኣለዋ ድሕሪ ሓደት ደቓይቕ ከየዕረፋና ኣይተርፋን እየን” በለ ዓጺኤል ነቲ የማነይቲ እግሩ ሰለ ዝሓበጠ ብሓይለ ገደል ዝጉዓዝ ዝነበረ ኤፍሬም ንምትብባዕ።

“እታ ጉይታ እዝስ እምበርዶ ፍቓድካዩ፤ በቃ ፍረ ዘይብሉ ኹለል ከይኑ ሓዳሪይ። እዚ ኣእጋሪይ ዝቐሰሎ ዘሎ ንምስፋሕ ወንጌል ብዝገበርኩም ጉዕዞ እንተ ዝኸውንሲኳ ብሰማያዊ ዓስበይ ምተጸናናዕኩ፡ እዚ ዓስቢ ኣልቦ ኹለልሲ ምስ ምንታይ ይቐጽር?” ኣማረረ ኤፍሬም። ዓጺኤልን ስምኡንን ካብታ ናብ ሳዋ ዝኣተወላ መዓልቲ ጀሚሮም ኤፍሬም ተስፋ ቆረጹ ርእዮም ስለ ዘይፈልጡ፡ ንመጀመርታ እዋኑ ኸተረምርም ብምስምዖም ብጣዕሚ ተገረሙ።

“ዊንተር ብለባምካባ ኣይትዓኹ፡ ንስኻኳ መንፈሳዊ ጥራይ ኣይከውንካን” በለ ዓጺኤል። ኤፍሬም፡ ዓጺኤል እንታይ ይብል ምንባሩ ስለ ዘይበርሃሉ ብናይ ሕቶም ምልክት ካብ ምጥማት ሓሊፉ ዝበሎ ኣይነበረን።

“ማለተይሲ ንስኻ መንፈሳዊ ጥራይ ዘይከንካስ ኤርትራዊ እንተላይ ኢኻ። ወንጌል እንዳ ሰበኸካ ምዛር መንፈሳዊ ግዴታኻ ይኸውን ብረት ዓጢቕካ ሃገርካ ምኹላል ከኣ ኤርትራዊ ግዴታኻ ይኸውን። መቐመ “ዙራ ንሃገርካ ጠምት ተዓዘባ” ትብል ደርፊ ድሪፍካያ ትፈልጥ ክብልኳ እንተ ዘይደፈርኩ ሰሚዕካያ ግና ትኸውን ኢኻ” ኢሉዎ ሰቐ በለ።

“እሞኸ፤” በሎ ኤፍሬም ብትሑት ድምጺ።

“እሞ ደኣ ዙራ ንሃገርካ እንዳ በልና ብኣፍ ጥራይ ንዙራ ኔርና ሕጂ ኸአ ብተግባር” ኢሉ ፍሸኸ በለ ዓጺኤል።

“ስቐ በለኒ በጃኻ። ሃገራዊ ኸአ ኹይኑለይ ሕጂሰ” መለሰ ኤፍሬም ነታ ሓቢጣ ክትሞጉል ዝጀመረት እግሩ እንዳ ኣሳለየ።

ሩባ ባርካ ምስ በጽሑ ከዕርፉ ተነግሮም። ክቱር ጽምኢ ስለ ዝነበሮም ኣቐሑኦም ብድሕሪ ምርጋፍ ናብቲ ሓጺ ዝመልኦ ሩባ ወሪዶም ማይ

ንምንዳይ ሃነፍነፍ በሉ። ኤፍሬም ምስ ብጽቱ ተጓይዩ ብማይ ጉረርኡ ከተርክሰ ልባዊ ትምኒቱኳ እንተ ነበረ ብሰንኪ ኩነታት እግሩ ግና እንዳ ኣስተማሰለ ተዓምጺጹ ምድቃስ መረጸ። እቶም ብጽቱ ካብቲ ዝረኽቡዎ ጉድጓድ ማዮም ሰትዮም ብድሕሪ ምርዋይ ንዕሉውን ለኪሞምሉ መጹ። እንተ ኮነ ኤፍሬም ድሮ ደቂሱ ጸንሖም።

“ክንደይ ይጨኑዮ”ታ እዚ ማይ፤” በለ ዓጺኤል ነቲ ኣቐዲሙ ዝሰተዮ ማይ እንዳ ዘከረ።

“ጡብ እታ ወፊራ ዝወግለት ኣዲኡ ንምንዳይ ሃነፍነፍ ከም ዝብል ሰየት ማይ ንምርካብ ፋንፋን ክትብል ከም ዘይጸናሕኩሲ ሰቲኻ ምስ ጸንብካ ተማርር! ነበረ መልሲ ስምኡን።

“ናይ ልበይ እየ ሳሚ፡ ዋላ እንተ ጉሳዕኩ ነቲሕ ነቲሕዩ ክጨንወኒ ጀሚሩ።” ይብሎ እንዳ ፈንፈነ።

“እታ ወዲ ግርምቢጥ ኣይትሰራሕ፡ ዝጸገበ የመስማን እምበር ኣየማርርን እዩ። ጽምኢ ዋይተ ኢልካ ንፈጣሪ ካብ ሰማይ ከተጽድፎ ቐሩብ ተሪፋካ ኸም ዘይወግለስ ማይ ምስ ረኽብካ ኸአ ክንድዚ ወርዘይዘይ ትብል” በለ ስምኡን ኣብታ ክንዲ መንጸፍን ከቦርታን ዝጥቀሙላ ኣንሳላ እንዳ ተጠቐለለ።

“እሞ ነዚ ነገር ከተስተማቐር ካብ ዘይከኣልካ ደኣ ንስኻውን ተጸሊኡካ ኣሎ” ደምደመ ዓጺኤል ንሱውን እንዳ ተገምሰሰ።

“መንና ከም ዝተጸልኦስ እዋን ክምስከር እዩ” ሕጂ ግና ሰላም ሃበና በጃኻ”

“ሰላም እንተ ደሊኻ ንዊንተር ካብቲ ናይ ጴንጠ መጽሓፍ ኣንብበለይ በሎ። እንተ ኾነ ሎሚስ ዊንተር ንባዕሉውን ሰላም ስኢኑሎ”በር” ኢሉ ዕጉምጉም እንዳ በለ ደቀሰ ዓጺኤል።

ንጽባሒቱ ኣንጊሆም ኣብ ክንዲ ናብ ጉዕዞ ናብ ኣኼባ ከም ዝመጹ ተገብረ። እቲ መራሒ ሓይሎም ኣብ ሩባ ባርካ ንዘይተፈልጠ ግዜ ክጸንሑ ምኻናምን ኣብ ዝኾነ እዋን ተበገሱ ክበሃሉ ስለ ዝኸለል ነፍሲወክፍ ካብቲ ከባቢ ከይርሕቑን ድሉዉ ኮይኑ ንዝሰዕብ ትእዛዝ ክጸባበን ብድሕሪ ምሕባር ቦጥ ክትመጽእ ምኻናን ጀሪካን፡ ብራሾታት ኮነ ጃለዊኖም ክመልኡ ኣዘዙም። ኣሰዲቡዉን ኣብቲ ጉዳጉድቲ ካብ ዘሎ ዕቋር ማይ ንክይሰትዩ ኣጠንቀቐም።

ዓጺኤል “ኣየልኩኻንዶ” ብዝዓይነቱ ኣዲንቱ ኣጉልሒጡ ንስምኡን ተመልከቶ። ስምኡን ብወገኑ ጠሚትዎ ፍሸኸ ኢሉ ጥራይ ሰቐ በለ። እቲ ኣኼባ ብሰላም ክዓርፍ ምስ ተኣዘዘ ደኒኤል ኩነታት እቲ ማይ ንኸጸሪ ናብቲ ማይ ዝሰተይሉ ቦታ ብምኻድ ኣንቆልቑሉ ምስ ጠመተ ነቲ ዝርእዮ ዝነበረ ነገር ምእማን ስኢኑ ክልተ ኣእዳዉ ኣብ ርእሱ ሰቐሉ ዕንድ በለ። እቶም ኣብ ከባቢኡ ዝጸንሑ ብጽቱ እንታይ ከም ዝኾነ

ንምርግጋጽ ናብቲ ዳኒኤል ዘለዎ ቦታ ተኣከቡ። ኣብ ውሽጢ እቲ ማይ ዝሰተይሉ ጉድጓድ ናይ ዝሞተ ገመል ስብርባር ዓስከረን ነበረ። እቶም ካብቲ ማይ ዘይሰተዩ ብዕድሎም ክሕጉሉ ኸለዉ፡ እቶም ዝሰተዩ ግና ነብሶም ብጺን ኣስከፍከፈት። ብፍላይ ዳኒኤል ዘዘበልዎ ክደጉሖ ስለ ዝጀመረ ምሉእ መዓልት መግቢ ተሓሲሙ ወዓለ።

ኤፍሬም ቦቲ ፈውሲ ረኽሲ ኢሎም ዝሃቡዎ መድሃኒት ነታ ቕስሉ ብድሕሪ ምሕጻብ። ነታ ኣምቢቡ ዘይጸግባ መንጽሓፍ ቅዱሱ እንዳ ነበበ ኸሎ፡

“ኣታ ኤፍሬም፡ እዚ ኣምላኽሲ ክንደይ ይፈትወካዩ” በለ ዘርኢት ናብኡ ጽግዕ ኢሉ።

“ኣነስ እፈትዎ እንድዮ” በለ ኤፍሬም ብኣምላኹ እንዳ ተሓበነ።

“ብዝኹን ንምንታይ ኢኻ ኸምኡ ኢልካኒ?”

“ኣምላኽ ጥበበኛ እዩ ኤፍሬም፡ በዛ ናይ እግርኻ ቁስሊ

ኣመኽንዩ ካብ ዝዓበዩ ብዒታ ማይ ዝመጽእ ሕማም ኣድሒኑካ” ይብሎ ሰምኦን።

“ኣታ ዒታ ማይ ጥራይ ማዕስ ኮይኑ፡ ካብ መቓብር እኳ ኢና ማይ ሰቲና! ታሪኽዩ” ይብል ዳኒኤል ርእሱ እንዳ ነቕነቐ።

“ከመይከ ኳንካ፤ ገለዶ ዝግ ኢሉካ፤” ሓተቶ ኤፍሬም።

“ኣበይ ዝግ ክብልኒ ኢልካዮ፡ እቲ ኣስናኑ ዝገደጸ ዓስከሬን እንዳ ተራእየኒ ከብደይ ዝርግብትን ኣትዩዎ፡ ከም ገለ እንተ ደኣ ጉሲዔ ገምቢ ገምቢዩ ዝጨንወኒ” ቀጸለ ዳንኤል።

“ወደይ ክትሰትዩዎ ኸሎኹምስ ቁሩብከ ኣይሸትተኩምን ድዩ፤” ይብሎም ኤፍሬም።

“ኣነኳ እኣይሽ እምበር ስምኣንሲ ረጉድ እዩ ቐርብቱ”

“ንስኻስ ዘይ ምስ ሓንፈፍካዮ ኢኻ። ማይ ጸጊብካ ምስ ጉሳዕካዶ ኸይኹን እዚ ማይ ጥዑም ኣይኮነን ዝበልካኒ” መጉተ ስምኣን።

ድሕሪ ሒደት መዓልታት ከም ብሓድሽ ጉዕዞኦም ንምቕጻል ካብ ሩባ ባርካ ከባቢ ሰዓት ሰለስተ ድሕሪ ቐትሪ ተበገሱ። ሳላ እቲ ዘይተ ሓሰበ ናይ ሳልሱቲ ዕረፍቲ ኤፍሬም ነፍሱ ተመልሰት። እታ እንዳ ሞጉለት ተኸኸ ዘበለቶ ቁስሉውን ቦቲ ዝሃብዎ መንቀጺ ከኒናታት ደረቓ ተመመት። ኣብ መዓልቲ ንኸባቢ ሽዱሽተ ሽውዓተ ሰዓታት እንዳ ተጓዕዞ ድሕሪ ብዙሕ ናይ ቀትርን ምሽትን ጉዕዞ ናብ ማይ ሀመት በጽሑ። ኣብኡ ንሓደ ለይቲ ምስ ሓደሩ ድሕሪ ቁርሲ ከም ዝእከቡ ተገብረ።

“ኣይሊ ሰ...ጥ በል” ዝብል ትእዛዝ ኣመሓላለፈ እቲ ወደ ሰካለ ዝብልዎ መራሕ ሓይሎም። ኣፍ ልቦም ነፊሖም የማነይቲ እግሮም

ብምልዓል ብሓደ ረም ኣቢሎም ነቲ ምድሪ ሃረምዎ። ብየማነ ጸጋሞም እንዳ ኸለለ ከምልከቶም ብድሕሪ ምጽናሕ ከኣ ናብታ ዝነበራ ቦታ ተመሊሱ። “ዕረ...ፍቲ ተ...ዛኑ፡ ኣብሩኸ” ዝብል ትእዛዝ ኣስታተለ።

“ጉዕዞ ኸመይ ኣሎ፤” ኢሉኳ እንተ ተወከሶም “ደሓን” ወይውን “ሕማቕ” ኢሉ ዝምልስ ኣይነበሮምን። ከምዛ ዘይሰምዕዎ ኩሎም ሰቕ በሉ። “ንዓኻኳዮ፡ ድኻም የድክም እምበር ኣየጽምምን እዩ። ጸማማት ኣይትኹንለይ” ክብል ከም ንሓደ ሰብ ጌሩ ገንሖም። “ተዛሪብካ ኸነ ኣጽቂጥካ ካብ ግዴታኻ ክትመሉቕ ኣይከኣልን እዩ። ብስቕታ ክትእድም ምፍታንካ ኸእ የምህት ጥራይ እዩ” ደገመ ወደ ሰካለ። ሕጂውን ኩሎም ገጸም ዓቲቦም ኣጽቀቡ።

“ብዝኸነ እዛ ተሪፋትና ዘላ ጉዕዞ ኣዚያ ሓጸር እያ። እንተ ኸነ ኣዘዩ ዝሓመመ ወይውን ዝቐሰለ ሰብ እንተ ኣልዩ ኣብዚ ኸተርፍ ይኸእል እዩ። እቶም ዘይትኸእሉ ንብረትኩም ሒዝኩም ብቐልጡፍ ኣብቲ ኣብ ሰግርና ዘሉ እንዳ ምውፋር ክትጸንሑና ኢኹም።

“ሓ...ፍ በል፡ ዕረ...ፍቲ፡ ሰ...ጥ በል” ኢሉ ዝኸረ ሰማእታት ክገብሩ ብድሕሪ ምሕባር ብሰላም ዕረፍ ኢሉ ኣፋኑዎም።

“ዳኒ ደኣ ካብ መዓስ እዩ ኣፍካ ተዓቢሱ” ሓተቶ ስምኣን ኣታጫጭ ሓዊሱ።

“ሕደገና በጃኻ ምዝራብ ይትረፍ ምብላዕ እኳ ተጸሊኡና ኣሎ። ደሓር ከኣ ኣብ ከምዚ ኸነታት ሰቕ ምባል ዝመስሎ የለን።”

“ከመይ ማለት?”

“እንታይ ከመይ ደኣ ከምኡ እምበር። ኣነ ከዛረብ እንተ ጀሚረ ከም ዝቐጸዕ ትፈልጥ እንዲኻ፡ ኣብዚ እዋንዚ ኸእ መቐጸዕቲ ዝጻወር ሩሕ የብለይን።”

“እንታይ ኣእተወካ ዘቐጸዕ ትዛረብ።”

“ንምንታይ ኢኻ ከምዛ ዘይትፈልጥ ትኸውን፡ ኣብዚኦም ኩሉ ዓይነት ሕቶን

ርእይቶን ከም ዘቐጸዕ እንዳ ፈለጥካ ኣይትኹሓዶ” ይብል ዳኒኤል

“ኣይዛረብንዩ እንዳ በልካ ዘረባ ኣይተምሉቕ ዳኒ” በሎ ኤፍሬም ኣብ ማእከል ኣትዩ።

“እንታይዎ ኸገብር ኢልካኒ ኢኻ፡ እዚ ሰብ እዚኳ ተኸኸ ኣቢሉኒ” ኢሉ ሰቕ ኢሉ ብድሕሪ ምጽናሕ፡ “መቐም ሕጂ ጽቡቕ ዕድል ረኺብካ ኣሎኻ ኣብታ እንዳ ምውፋር ኬድካ ቁስልኻ ከም ተሕዊ ግበር” በሎ ንኤፍሬም ሓልዮት ሓዊሱ።

“እግሪይ ደኣ ሓውያ እንድያ፡ እዚ ኹሉ ተጓዲዞስ ኣብዚኣ ናይ ክልተ ሰለስተ ሰዓት ጉዕዞ በጺሖ ኣይተርፍን እዩ። ደሓር ከኣ ኣብዚ ኣትሪፎምሲ እንታይ ከም ዝገብሩና መዓስ ግሉጽ ኮይኑ” ተቓወመ ኤፍሬም።

“አይትግሹ ዊንተር፣ ከመይ አልካ ነዚአም ትአምኖም፤ እቲ ጉዕዞ ናይ ክልተ ሰለስተ ሰዓታት ጥራይ እንተ ዝኸውን፣ ንምንታይ ስቕ ኢሎም ከም ዘይቀነዩ ኣብ ሕጂ በጺሖም ደሃይ ሕሙማት ይገብሩ ኣለዉ ኢልካ ኣይትሓስብን ዲኻ፤” በሎ ዳኒኤል።

“ዳኒ ሓቂ እዩ፣ እነውን ከምኡ እየ ጠርጢረ ዘሎኹ። እቶም ዝሰነፉ ክጸንሑሎም ዝደልዩ ዘለዉ ምናልባት እቲ ቀሊል ዝብልዎ ዘለዉ ጉዕዞ ከቢድ ስለ ዝኾነ ደኣ ኸይከውን” ይብል ስምኦን ብወገኑ። “አይመስለንን ደሓር ከኣ ቆልዑ ማዓስ ኪንና ከም ሕጻናት ኣይቅሽሹናን እየም” ይምልስ ኤፍሬም።

“ወተሃደራትን ቆልዑን ፍልልይ የብሎምን። ሓደ ናይ ምዕራባውያን ሃገራት ወተሃደራዊ መራሒ ኣብ ዓለም ዓበይቲዶ ይበዝሑ ወይስ ቆልዑ ተባሂሉ ምስ ተሓተተ ወተሃደራት ሓዊስካስ እባ ቆልዑ ይበዝሑ ዝብል መልሲ ከም ዝሃበ ኣይሰማዕካን ዲኻ፤” በለ ስምኦን።

“ሕደጉኒ ጥራይ ኣብዚኣ በጺሖስ ኣይተርፍን እዩ፣ እግረይ ከኣ ኣብ ሩባ ባርካ ሓውያትለይ እያ ኢሉ ንምጉዓዝ ኣንቀደ።

“ዘንቀደ ኣይትዕገት ኢሎምኹም እሞ ካብ ኣንቀደካስ እንህ ፈረስ እንህ ጉልጉል እምበር” በለ ዳኒኤል።

እቲ ጉዕዞ ብመሪሕነት ሓደ ብዓል ገመል ተጀመረ። እቲ ሰብኣይ ገመሉ ተወጢሑ ብዝኸደ ዘበለ ቦታታት ኩሉ እቲ ሰራዊት ተር ኢሉ ይኸተሎ ነበረ። እተን ኤፍሬም ዝተጸበየን ክልተ ሰለስተ ሰዓታት ተዓዝራ። እንተ ኾነ እቲ ዝነበርዎ ቦታ ከተዕርፈሉስ ይትረፍ ክትሓልፈሉኳ ዘየመኒ ክባዕ በራዊትካ ዝውሕጥ ሑጻን ደቡቅቦቻን ዝዓሰሎ ህልም ዝበለ ጉላጉል ነበረ። ናብ ኣርባዕቲኡ ማእከናት እንተ ተመልከቱ እቲ ሰማይ ምስቲ መሬት ዝተላገበ መሲሉ ይረኣዩም ነበረ። ብዘይካ ሓሓሊፋ ካብ ፊኖ ብካምሲን ዝተኹመረ ሑጻ ዝተሰርሖ ኩርባታት ካልኣ ነገር ኣይነበረን። ንፋስ ምስ ዝለዓል እቲ ሓመደ ከም ነጻላ ተላዒሉ ኣብ ልዕሊኦም ይዓልብ ነበረ። ንኸባቢ ሓሙሽተ ሰዓታት ምስ ተጓዕዙ እቲ ሑጻ ኣእጋሮም እንዳወሓጠ ኣዳኸሞም እታ ጸሓይውን ርእሲ ርእሶም እንዳ ቐጥቀጠት ኣንጸራረወቱ። ልቦም ኣጥፊኦም ዝወድቁን ዝርኹመሱን ሰባት በዝሑ።

“እየ ደቀስመራ ዕጽፋት፣ ኣኸሉክን በቃ ከም ጣይታ ኸትዕጽፋ” በሎም ሓደ ኹኔ ዝብሉዎ (ኩናማ) ማለቶምዩ ጸሊም ዱልዱል ተጋዳላይ። ሓደ ካብቶም ምክትል መራሕ ጋንታታት እዩ ዝነበረ። ነቲ ብደዓዊ ኣቃጫጩ ዕጽፊ ከምልሱሉካ ደልዮም እንተ ነበሩ ብሰሪ ድኻምን ጽምእን መልሓሶም ምስ ትንሓጉም ስለ ዝተላገበት ግና፣ ብውሽጦም ካብ ምጽራፍ ሓሊፎም ክብሉዎ ወይውን ክገብርዎ ዝኸኣሉ ነገር ኣይነበረን። ድሕሪ ቁሩብ ግና ብሃንደበት ኣብ ዘለዉዎ ኣብሪኹም ከዕርፉ ኾነ ክሸኑ ተነግርዎ። ምክንያት ናይቲ ዕረፊቲ ብድኻምም ተደንጊጽዎም ዘይኮነስ

እቲ ብዓል ገመል ዝሰግደሉ እሞን ስለ ዝኣኸለ እዩ ዝነበረ። እቲ ሰብኣይ ገመሉ ኣብሪኹ ክሰግድ ከሎ ንሳቶምውን ኣብሪኹም ነታ ጸሎቱ ሓደት ኣንውሕ ከብላ ብልበም ይጽልዩ ነበሩ። እታ ዕረፍቲ ናይ ከባቢ ዕስራ ደቓይቕ ጥራይ ትንበር እምበር እታ ክትሓልፍ ኢላ ዝነበረት ሩሖም ተመልሰት፣ እንተ እቲ መሓውሮም እሞ ምስ ኣዕረፉ ብዝገደደ ክተሓሳስር ጀመረ። ነቲ ብዓል ገመል እንዳ መረቐ ኸኣ ጉዕዞኦም ተተሓሳዝዎ። ከባቢ ሰዓት ትሸዓተ ናይ ንጉሆ ካብ ማይ ሀመት ተበጊሶም ንልዕሊ ትሸዓተ ሰዓታት ብድሕሪ ምጉዓዝ መሬት ዓይኒ ምስ ሓዘ ናብ ማርሳ ተኸላይ በጽሑ።

ዳኒኤል ኣቐሑቱ ኣራጊፋ ነቲ ቦታ በርባዕተ መኣዝኑ ክምልከቶኳ እንተ ፈተነ። ብቐድሚኡ ቀይሕ ባሕሪ ተዘርጊሑ ነበረ፣ ብዩማን ጸጋሙ ግና ብዘይካ ሓደ ክልተ ኣግራብ ጫዓ ብሑጽ ዝተሸፈነ ጉላጉል ጥራይ ነበረ፣ ዝኾነ ይኹን ምልክት ናይ ሰብ ዝነብረሉ ኣንዱ ኾነ ኣግነት ኣይነበረን።

“እዚኹ በሉ እንታይ ይበሃል” ሓተተ ዳኒኤል ናብ ብዓል ኤፍሬም ቅርብ ኢሉ።

“ማርሳ ተኸላይ እዩ” መለሰ ስምኦን።

“እቲ ማርሳ ተኸላይ ዝበሃል ደኣ ከተማዶ ኣይኮነን፤” በለ ዳኒኤል ገለ ቤት መሳሊ እንተ ረኣየ የማነ ጸጋም ግልጽልጽ ካብ ምባል ከይበኹረ።

“ከተማ ይኹን ኣይኹንኳ ብዙሕ ኣይፈልጠን እዩ፣ እንተ ኾነ ዋላ ኸተማ ይኹን እምበር ናብ ከተማ እንታይ ኢሎም ከቐርቡና” ይብሎ ስምኦን።

“ኣንታ ኸተማታትሲ ይትረፈና፣ በዚ ባሕሪ ሓምቢስኩም ሰገርዎ ኸይብሉና ግዳ ዘይትፈርሁ” በለ ኤፍሬም ብድኹም ደሃይ።

ዳኒኤል ናብኡ ግልጽ “እዋይ ዊንተር ዓርከይ እንታይ ደኣ ኢኻ መሲልካ። ቅርኒብ ዓይንኻ ብደሮና ኣይርኣንዩ ዘሎ፣ ጽናሕ በጃኻ ቋሕ ሰም ኣይትበል ዓይንኻ ከይትድፈን” እንዳበለ ቦታ ክሹኹ ጌሩ ነገፈሉ።

“እዛ ኹሹኹክ መቐም ጠቐማትካ እያ። ከምዘን ኣዋልድ መታሕት ኩሉ እዋን ምስ ተጉልበብኪያ ኢኻ።” ይብሎ ኢፍሬም ከምኣ ክትነብር እንዳ ተመዝ።

“ዊንተር ዓርከይ ተኸኢልካ እምበር ሎምስ!” ኢሉ ይስሕቆ ዳኒኤል። “ስቕ ደኣ በል ባዕለይ እየ ሎምስ። ትረፍ ክትብሉኒ ኸሎኹም እንተ ዝሰምዓኩም እዚ ኣይምረኽበንን። ኣብዚ ዝኾኖን ዘማርሮን ነገር እንተ ሃለወ ነታ ምኽሪ ዘይ ሰምዒት ነብሰይ ጥራይ እዩ” በለ እንዳ ኣስተማሰለ። ስምኦን ግና ጸባ ባልሳይ ዓለም ክብጽብጽ ስለ ዝጀመሩ ንኹሎም ዝኸዉን ከምጽእ ኢሉ ናይ ሰለስቲኦም መስተይ ወሲዱ ኸደ።

“ትብዕ በል በጃኻ ከም ቀደምካ ኹን፣ እዚኳ መወዳእታ ዓለም ኣይኮነን።”

“መወዳኢታ ዓለም ግዳ መን ከሀበኒ፤ ገጽ እቲ ነብሰይ ትናፍቕ ጉይታይኳ ምረኣኹ። ኣብታ ሰቓይ ኩነ ከርተት ዘይብላ ሰላም ዝበሓታ ሰማያዊት ከተማኳ መዕረፍኩ።”

“እታ ዊንተር ጨካን እባይኻ! ካን ንሰኻ ናብ ተዕርፈሉ ንሕናን ከአ ናብ ንድሃሉ ቦታን እዋንን ንምብጻሕ ትናፍቕ ኣሎኻ፤” ይብሎ ዳኒኤል ከሹኹ እንዳ ነገፈ።

“ከምኡ ማለተይ ኣይኮነን” በለ ኤፍሬም ቅልጥፍ በቲ ዘመሓላለፎ መልእክቲ ተጣሲሱ።

“ኢልካምበር ዊንተር፡ መወዳኢታ ዓለም ምናልባት ናትካን ከምዚ ኸማኻን ዝኣመሰሉ ሓደትን ዕረፍቲ ዝጅምረሉ እዋን ይኸውን፡ እንተ ኾነ ናይ ዝበዝሕ ህዝቢ ዓለም ሰቓይን ጥፍኣትንውን ምስኡ ኸምዝጅመር ዝዘንጋዕካ ትመስል።”

“ኣየ ዳኒ ኩሉ ኢኻ መቐም ትፈልጥ!”

“ምስጋና ይብጻሕኩም መምህረይ ሽዱሽተ ኣዋርሕ ምሉእ ዘይንሱ እንታይዶ ምሂርኩሙኒ ኢኹም” መለሰ ዋዛ ሓዊሱ።

“ዝገርም እዩ” በለ ኤፍሬም ርእሱ እንዳ ነቕነቐ።

“ኣየናይ እዩ ገሪሙካ፤”

“እቲ ፍጥረትና”

“ኣየናይ ካብቲ ፍጥረትና፤”

“እቲ ድኹማት ምዃንናታ ዳኒ። እዚ ግዜያዊ ናይ ኣካላተይ ሰቓይን ቐስልን መንፈሳውነተይ ዳርጋ ኣረሳሲዑኒ ኔሩ። ንመጀመርታ እዋን መጽሓፍ ቅዱስ ከየንበብኩ ራብዕቲ ኹይኑኒ”

“ኣይትቀየመኒ እምበር ዊንተር ዓርከይ ኣብ ከምዚ ዓይነት በዳሂ እዋንሲ ኣምላኸውን ባዕሉ ኣይመንበብን” በለ ዳኒኤል ብዳዕላ።

“ኣየ ንሰኻ እንዳ” በለ እተን ብድሩቕ ንፋሰን ደሮናን ደሪቕን ፈንካሕካሕ ዝበላ ከናፍሩ ከይጭደዳኦ እንዳ ተሰከፈ ድኹም ፍሽኽታ ጌሩ ሰሓቐ።

“ሲርዮስ እዩ ዝብለካ” ወሰኸ ዳኒኤል።

“ኣየ እዛ ሲርዮስ እዚኣ። ኣምላኽ ደኣ ምንባብ መዓስ የድልዮ ከይኑ ደሓር ከአ ጉይታ የሱስ ካብዚ ሕጂ ቐስልናዮ ንብሎ ዘሎና ብኣዝዩ ዝተዓጸጸ ክኹር ሰቓይን ሞትን እንዳ ሓለፈ ንኣንቲ ካልኢትኳ ትኹን ካብ ፍቓድ ኣቡኡ ፈልክት ኣይበለን።”

“ኣምላኽ ግና ሓቀይ እዚ ዘይገበርኩም እዚውን ዘይወሰኸኩም እንዳ በለ ንሰባት ከምዘየገድድ፡ ብኣንጸሩኳ ደኣ ካብ ምሒር ምሕረቱ ዝተላዕለ ንድኹማት እንዳ ኣበራትዔ ንሰነፋት ሓይሊ እንዳ ሃበ ከም ዘሳልዮም ዝብል መርገጺዶ ኸይኮነ ዘሎካ፤” ሓተቶ ብጉቦ ዓይኑ እንዳ ጠመተ።

“ብትኽክል ኣምላኽ ከምቲ ዘልካዮ እዩ። ቃል ኣምላኽ ኣዘውትርና ነንብብ ኣምላኽ ምእንቲ ኸይቐየመልና ዘይኮነስ፡ መንፈስና ምእንቲ ኸይጠሚ እሞ ብቐሊሉ ግዳይ ሰይጣንን ዕሱባቱን ንኸይንኸውን እዩ” ገለጸሉ ኤፍሬም።

“ከመይ ማለትካዩ፤”

“ንኣደ ራብዕቲ ቃሉ ኣየምበብካን ኢሉ ኣምላኽ ኣብ ልዕሊ ዘለዎ ኣባታዊ ኣረኣኢያ ኣይልውጥን እዩ። ኩነታት መንፈሳውነተይ ግና ከምዚ ትርእዮ ዘሎኻ እራኺመሽ በዚ ኣንተ ቐጸለ ኸኣ ንዓለም እንዳ መሰልኩ እኸይደ” ቀጸለ ኤፍሬም ኣብ ልዕሊ እታ ዘንጸፋ ኣንሳላ እንዳ ተዓኸለለ። “ኣብ ዓለም እንዳ ነበርካ ንዓለም ምምሳል ንቡር ይመስለኒ” ዳኒኤልውን ቀጸለ መጐተኡ።

“ኣይምሰልካ ዳኒ ንቡር ኣይኮነን። ኣምላኽ ክፈጥረና ኸሎ ብምስሉ እምበር ብምስሊ ዓለም ኣይፈጠረና። ብድሕሪ ውድቀት ሰብ ግና ሰብ ንዓለምኳ እንተ መሰለ ሳላ ክርስቶስ የሱስ ሕጂውን መበቆላዊ መልክዕና ክንውንን በቺዕና ኢና።”¹⁵ ዳኒኤል እቲ ነገር ስለ ዘይበርሃሉ ብዓይኒ ሕቶ ተመልከቶ።

“ደጋዊ ሰብናን ውሽጣዊ ሰብናን ብዙሕ ተመሳሳልነት ኣለዎም። እቲ ደጋዊ ሰብና እንተ ተመልከትና ሕጻን ኮይኑ ኣብዛ ወድዓዊት ዓለም ይውለድ በብዓይነቱ መግቢ እንዳ ተመገበውን ይዓቢ። እቲ ውሽጣዊ ሰብና ኸኣ ሕጻን ኮይኑ ብምውላድ እዩ ናብቲ መንፈሳዊ ዓለም ዝኣቱ፤ ነዚ እዩ መጽሓፍ ቅዱስ እንደገና ተወለዱ ዝብለና።”¹⁶ እቲ መንፈሳዊ ሰብና ልክዕ ከምቲ ሰጋዊ ሰብና ቃል ኣምላኽ እንዳ ተመገበ ጥራይ እዩ ክዓብን ክሰርርን ዝኸእል።¹⁷ ቃል ኣምላኽ ዘየንበበ ውሽጣዊ ሰብን እንጌራ ዘይበልዔ ደጋዊ ሰብን፡ ክልቲኦም ይድኸሙ ይሓሙ ረዳኢ እንተ ዘይረኺቦምውን ይሞቱ” ተንተነሉ ኤፍሬም።

“እንታይ ጸገም እዩ ወደይዚ እቲ መንፈሳዊ ሰብ ትብሎ ዘሎኻ ኸኣ ሞዋታይ እዩ፤” ይብል ዳኒኤል ጨኒቐዎ።

“ከመይ ደኣ ይመወት እው። እቲ ሞት ግና ይፈላለ እዩ።”

“ብኸመይ መዳይ፤”

“እቲ ሰጋዊ ሞት ካብዛ ዓለም እዚኣ ምፍላይ ማለት ከኸውን ከሎ እቲ መንፈሳዊ ሞት ግና ካብ ኣምላኽ ምፍላይ ማለት እዩ። እንጌራ ዝሓረሞ ኣካል ሰብ ቀስ ብቐስ ካብዛ ዓለም እዚኣ ከምዝፍለ እቲ ቃል ኣምላኽ ዝሓረሞ መንፈስ ሰብ ከኣ ቐስ ብቐስ ካብ ኣምላክ ይፍለ።”

¹⁵ ሮሜ. 8: 29

¹⁶ ዮሃ. 3: 3-6; 1ኦፐ. 1: 22-23

¹⁷ ዘዳ. 8: 3; ሉቃ. 4: 4

“አነኳ ሐቂ ይሐይሽ መጽሐፍ ቅዱስ ከተንብብ ዘይከለልካ፡ እግርኻ ስለ ዝቐሰልካ አይብልንዮ” ናብ ካልእ አርእስቲ ኣተወ ዳኒኤል። “እንታይ ደኣ ትብል፤” ይብሎ ኤፍሬም ብዓይኒ ጥርጠራ እንዳ ጠመተ።

“ሐቂ ተዛረብ ዊንተር፡ ነታ ወትሩ ትነባ ዳዊት አንበርካ ነተን ናይ ሄለን ደብዳቤታት ብምድግጋም ደም ከተውጽን ክትደለኳ ንዕዘበካ ኔርና ኢና” ሄለን ግና እንታይካ እያ፤ ክንደይ እዋን ክውከሰካ እብልኻም እንዳ ረሳዕክዎ ግና።

“ሓብተይ እያ” ይብሎ ኤፍሬም ሕጽር ብዝበለ።

“ኣታ ወዲ አሕዋትኳ አለዋና እየን። ሰሙን- ሰሙን ደብዳቤ ክሰዳልናስ ይትረፍ ሓንቲኳ እየጫነዋናን።”

“ግዲይብልካን ሕውነት እዩ” ኢሉዎ ጥራይ ሰቕ በለ።

“ይግበር ፈጣሪ” በሎ ዳኒኤል ንሱውን ኣብቲ ከፍ ኢሉዎ ዝነበረ ቦታ እንዳ ተገምሰሰ።

“እንታይ ክገብሮታ” በለ ኤፍሬም ዘረባኡ ኣደናጊርዎ።

“ሓብትኻ ይግበራ፡ እንታይ ደኣ ትስምብድ፤” ይብሎ ብጉቦ ዓይኑ እንዳ ተዓዘበ። “ንምንታይ ደኣ ሓብተይ ክትከውን ተመኒኻ፤” ይብሎ ኤፍሬም።

“አስመራ ምስ ኣቶና ኸተፋልጠና” ኢሉዎ ፍሸኽ ይብል።

ከምዛ ዝመንጠሎ ሽይኑ ግዲ ተሰሚዕዎ ብጉቦ ዓይኑ “ዘይሓፍር” ብዝዓይነቱ ኣጠማምታ ጠሚትዎ ሰቕ በለ።

“ኣታ” በሎ ዳኒኤል

“እሂታ” መለሰ ኤፍሬም።

“እንታይ ደኣ ሰቕ ኢልካ፤ ከተፋልጠና እኳየ ዝብለካ ዘሎኹ።”

“ጸገም የለን ኣብኡ ጥራይ የብጽሓና” መለሰ ኤፍሬም ንቅል-ዓለም።

“ኣብኡ ደኣ ጽባሕ ክንበጽሕ ኢና” በሎ ንሱውን ብጉቦ ዓይኑ “ሓሳዊ” ብዝዓይነት ኣጠማምታ እንዳ ጥመተ።

“ከመይ ጌርካ ደኣ ኢኻ ትጥምተኒ፤” ኢሉ ጉሪምሪም በለ ኤፍሬም። “ከም ድላየይ” በለ እንዳ ሰሓቕ ዳኒኤል።

“ጠሚትካ ትተርፍ” ኢሉ ሰቕ በለ ኤፍሬም።

“እዋይ...እዞም መንፈስ እኳ... ንኹላ ነገር ብስቱር ኢኹም ትገብሩዎ።”

“ቅሰን ዳኒ ካባኻ ክኸውሎ ዝደለኹዎ ነገር ኣልዩ ኣይኮነን። ሄለን ብሰጋ ሓብተይ እኳ ኣይትኹን እምበር ብመንፈስ ሓብተይ እያ። ብሓቂ ንፋቶኳ እንተ ኾንና ክሳዕ ሕጂ ግና ዝተለዋወጥናዮ ዝኾነ ይኹን ኪዳናዊ ቃል የለን።”

“ኣየ ንሰኻ! ዝሒልካ በጃኻ። እዚኣ ትመስል ቆልዓ ረኽብኻስ ብሰጋ ሓብተይ ብመንፈስ ሓብተይ ክትብል ኣይብሰጋ ኣይብመንፈስ ሓዲግ ክትተርፍ ኢኻ።”

“እሞ እንታይ ክገብር ኢልካኒ” ይብሎ ኤፍሬም ገሪሙዎ።

“ግለጸላ ልብኻ ኣታ ወዲ፡ ሕጂውን ግይ ኣይሓለፎም ጽሒፍካ ብደብዳቤ ንገራ” በሎ ቁጥዕ ኢሉ። ሓደት ሰቕ ኢሉ ብድሕሪ ምጽናሕውን “እዚ ኹሉ ትጽሓቓዎ ደብዳቤታትሲ ፍቕራዊ ቃላት ዘይብሉ ደረቕ ፊደላት ጥራይ እዩ፤” ኢሉ ብሓዘን ርእሱ ነቕነቕ።

“ኣይፋለገ! ሂወት ዝህብ፡ ዘጸናንዕ ዘተባብዕ ዝምህር፡ ዘተሰፉ ቃል ኣምላኽ ዝሓዘ ረዚን ደብዳቤታት እምበር ደረቕ ቃላት ኣይኮነን። ደሓር ከኣ ደጋጊመ ዝነበ ዝነበርኩ እቲ ኣብቲ ደብዳቤ ሰፊሩ ዘሎ ኣብ ቃል ኣምላኽ ዝተጥርኩስ ምኽርታታ ምእንቲ ከጸናንዓኒ ኢለ እንዳ ኣለይ።”

“ኣታ ወዲ ሰቕ ኢልካ ዓጀውጀው ኣይትበል፡ እዛ ንል ፈጠንካ ኣብ ትሕቲ ዋኒንካ እንተ ዘየእቲኻሽ ሽላታት ክምንጥሉኻ እየም፡ ይብል ኔሩ ክትብል ኢኻ” በሎ ብሓልዮት።

“ቅሰን ደሓን ንሱስ ጐይታ ዝበሎ ጥራይ እዩ ዝኸውን” ኢሉ ሰቕ በለ ኤፍሬም።

“ኣምላኽ ደኣ ካብዚ ንሳዕሊ እንታይ ክገብረልካ፡ ፈለጡስ ኣብ ኢድካኳ ሂቡኻሎ ንሰኻ ግና ቀላዓለም ዝገበርካ ኢኻ ትመስል። ንሕና ኸኣ ኣብ መግቢ ደኣ ኢና ስጋይ ስጋኻ ንብል እምበር ኣብ ንል ከምኡ ዝበሃል ነገር የለን። ኣስመራ ክሳዕ ንኣቱ ሓብተይ እያ እንዳ በልካ እንተ ጸኒሕካ መቸም ኣነ ሓደ ካብቶም ዝምንጥሉካ ንምኽን ብቐዳምነት ተመዝጊበ ኸምዘሎኹ ብዕሊ እሕብረካ ኣሎኹ” በሎ ብዳዕላ።

“ደሓን ሽዑ ነርክበሉ። ሃበና ግና ክንበልዕ ካብቲ ዘምጽኻዮ።”

“አነኳ ብሸኩቲ ጥራይ እየ ኣምጺኤ ስምኡን ግና ባልሳይ ዓለም የምጽእ ኣሎ ንዕኡ ንጸበ።” “ኣበይ ደኣኽ ተሸሪቡ” ኢሉ ኸኣ ሃለዋት ስምኡን ገበረ።

“እሂታ ፍጭም ምባልዶ ኸፊኡኩም፤ ገና ኸይበጽበጽዎ እንድዮም ጸኒሐምኒ” በለ ስምኡን ነቲ ጸባ ዝመልኤ ታኒካታት እንዳ ኣንበረ። “ጸገም የለን ሕጂ ጥራይ እንቋዕ መጽኻፍ” እንዳ በሉ ነተን ነርወይ ኢሎ ዝጽውዕወን ብሸኩቲ ኣብ ስቓጥላ እንዳ ጠምዑ ብሳልሳይ ዓለም ጸባ ኣውሒጦም ተደሩ።

ንጽባሒቱ ረስኒ ጸሓይ ምስ ኣቃጸሎም ነጠሮም ናብቲ ባሕሪ ተደርገሙ። እቶም ከኢላታት ኣርሒቆም ክኸዱ ኸለዉ እቶም ናይ ምሕንባስ ሕጽረት ዝነበሮም ግና ኣብ ገማግም ኮይኖም ጨብረቑረቑ ይብሉ ነበሩ። ድሕሪ ሓደት ግና እቲ ጸጥ ኢሉ ዝጸንሑ ባሕሪ ተደፈረ ዝዓይነቱ ግብረ መልሲ ከርኢ ጀመረ። ብዙሕ ዘየሰግእ እኳ እንተ ነበረ ናብቲ ባሕሪ ዝነፈሰ ንፋስ ብመጠኑ ነቲ ባሕቲ የገንፍሎ ነበረ። እቲ ባሕሪ ምቕይያር እገብር ከም ዝነበረ ዘስተውዓለሉ ዳርጋ ኣይነበረን። ብፍላይ ከኣ ሓደ መንእሰይ እንተሰነ ኮነ ኢሉ ነብሱ ንምጉዳእ እንተሰነ ዘንጊዑ በቲ ናብ የማን ጸጋም ዝጋላበጥን ንድሕሪት ተመሊሱ ጸኒሑውን ብሓይሊ

ንቅድሚት ዝሃድፍ ዝነበረ ባሕሪ ተጨውዮ ኣርሒቐ ኸደ። ኩነታቱ ዘይተበርሀም ሰባት ክምለሰ እንተ ኣድሃይዎኳ ክምለስ ኣይከኣለን። ብኡ ንብኡ ኸኣ ማይ እንዳ ሰተየ ክሰግድ ጀመረ። ሓምቢሶም ንክድሕንዎኳ እንተ ተጓየዩ፡ ንሶም ናብኡ ቅድሚ ምብጻሕ ሞት ቀዳማ በጽሓቶ። ፈንጠርጠር እንዳ በለ ምስቲ ባሕሪ ምቅላስ ሓዲጉ ጸጥ ኢሉ ናብቲ ባሕሪ ተሸርበ። ናብ ደንደስ ኣውጺኦም ዝከኣሎምኳ እንተ ፈተኑ ንሱ ግና ድሮ ተኸርፏ ነበረሞ ክረድእዎ ኣይከኣሉን። ካብ ምሕዛን ሓሊፎም ክገብርዎ ዝኸኣሉ ነገር ኣይነበረን። እቶም ሓለፍቲ ተቓላጢፎም ነቲ ሬሳ ናብ ዝምልከቶ ኣካል ኣብጽሖም። ድሕር'ዚ ሓደ ሰብ ናብቲ ባሕሪ ንኸይቀርብ ኣጠንቀቅዎም።

ኣይጸንሑን ንምሸቱ በቲ ዝመጽዎ ጉላጉል ናብ ማይ ምህመት ኣንፊቶም ጉዕዞ ጀመሩ። እቲ ብዓል ገመል ድርብይ ኣቢልዎም ስለ ዝተዓዘረ ኣብ መልሲ ነቲ ዝመጽሉ መገዲ ብድፍረት እምበር ብፍልጠት ኣይጀመርዎን። ንሸነኽ የማን ገጸም ኣጸቢቕዕም ስለ ዝበልዑ ኸኣ ከባቢ ቃሩራ ኣቢሎም በጽሑ። ንቓሩራ ንየማንም ሓዲጎም ግና ከም ብሓድሽ ናብ ማይ ህመት ኣምርሑ። ድሕሪ ናይ ነዊሕ ሰዓታት በዳሂ ጉዕዞ ኸኣ ናብ ምዕራፎም ተመልሱ። እቲ ጉዕዞ ግና ኣብኡ ኣየብቅዓን። ኣብ ማይ ምህመት ኣዕሪፎም ብድሕሪ ምሕዳር፡ ኣንጊሆም ነቲ ጉዕዞ ተተሓሓዞም። ንጉላጉል ባርካ ሓዲጎም ከኣ ገጸም ናብ ሳሕል ኣቢሎም መለሱ። እተን መወዳእታ ኣልቦ ዝመስል ጉላጉል ብምርኣይ ዝደኸማ ኣዲንቶም ከኣ ከም ሰንሰለት ንሓድሕዱ ዝተለጋዘበ ጉቦታት ክዕዘባ ጀመሩ።

“ኣንታ ትርእይዎዶ ኣሎኹም ኩራርምቲ ይመስል ተለጋጊቡ” በለ ዳኒኤል ነቲ ኣብ ከባቢ ቐጣን ዝነበረ ጉቦታት እንዳ ተመልከተ።
 “ኩሉ ወራራት ደርጊ ፍረ ኣልቦ ኩይኑ ኸተርፍ ደኣ ሓቂ እንድዩ” በለ ስምኦን።
 “ኣብ ምፍሻል ወራራት ደርጊ ጽንዓት ህዝባዊ ግምባር ጥራይ ዘይኮነ ኩነታት ኣቐማምጣ ጉቦታት ሳሕልውን ዓቢ ግደ ከም ዝነበሮ ሕጂዶ በሪሁልካ” ይብሎ ዳኒኤል ብድሕሪት ኩይኑ።

“ዝገርምዩ” ኢሉ ጥራይ ሰቕ በለ ስምኦን።
 “ሕደጉባ ኣብ ኩሉ ኣሳልጦታት ንኣምላኽ ኣይትጉሰይዎ” በሎም ኤፍሬም ደድሕሪኦም እንዳ ሰዓበ። “ናይ ኣምላኽ ነገር” ሞ ኣብ ቦትኡ ኣሎ” በለ ስምኦን ቅልጥፍ ኢሉ።
 “እንታይ ማለትካዩ” ዳኒኤል ይሓትት።
 “ብዘይ ሓገዝ ኣምላኽ ክዕወት ዝክእል ፍጡር የለን” መለሰ ኤፍሬም።
 “ኣምላኽ” ሞ ውግእ ይድግፍ እዩ ማለትካ ድዩ!” ከውጥሮ ፈተነ ዳኒኤል። “ኣምላኽ ሰባት ንሓድሕዶም ክዋግኡ ኣይድግፍን እኳ እንተ

ኹን ሰባት ውግእ እንተ ጀሚሮም ግና ምስቲ በዓል ሓቂ እዩ ዝቐጠም ይብሎ ኢፍሬም።

“እሞ ነቲ ተጋዳላይ ዘርኣዮ ጽንዓትን ሓቦን፡ ነቲ እዚ ትርእዮ ዘሎኽ ኣኸራናት ዘበርከቶ ስትራተጂካዊ ጠለባት ከመይ ጌርካ ኣሉ ኸትብሎ?”
 “ኣሉ ዝበልኩዎ ነገር የለን። ኣነ ዘልኩ ጽኑዕ ሰብ እንተ ረኣኸ ኣምላኽ ስለ ዘጽንዖ እዩ፡ ስትራቴጂካዊ ቦታ እንተ ረኣኸዉን ኣምላኽ ከምኡ ስለ ዝገበርዎ እምበር ሰብ ተሰኪሙ ኣብኡ ኮፍ ስለ ዘበሎ ኣይኩነን። ኣብ ናጽነት ሃገርና ኸኣ ካብ ጽንዓት ሰብን ከውሊ ኣኸራንን ኣበርከቶ ኣምላኽ ኣዝዩ ከም ዝዓዝዝ ኣይትሰሓቱ።”

“ዘረባ ኣቋርጽ ክትጉዓዝ እምበር ክተዕልል ኣይተ ሓበረካን” በለ ሓደ ካብቶም መራሕቲ ጋንታታት ካባታትቶም ምሕድግ ኢሉ ክዕዘበም ብድሕሪ ምጽናሕ። ከምኣ ሕሹኸሹ ክብሉ ዘይጸንሑ ኣጽቑጥ ኣበለ።
 ነቲ ጉቦታት ክሓኹርዎምን ክወርድዎን ጸሓይ ይዓርበም ነበረ። ብፍላይ ከኣ እታ ኣብ ከባቢ ናቕፋ ትርከብ ገቦ ሕሽከብ ክሓኹሩዋ ጥራይ ሰዓታት ወስደትሎም። ብጸልማት ደርገፍ እንዳበሉ ነታ ገቦ ደይቦም ምስ ወረድዋ ሓደት ካብኣ ፍንትት ኢሎም ኣዕረፉ። ብምኽንያት እቲ ዝነበረ ዓፍዒፍታን ኣብ ውሽጢ ዓጽምኻ ዝኣቱ ቀዝሕን ክድቅሱስ ይትረፍ ኩፍ ክብሉውን ኣይተኸእሎምን። ሓዊ ክኣጉዱኳ እንተ ፈተኑ፡ ኩሉ እቲ ኣዕጫው ስለ ዝጠሰጠሰ ብልጭታኳ ክርእዩ ኣይከኣሉን። እታ ዝነበረቶም እንኩ ኣማራጺት ኮፍ ኢልካ በቲ ጅልም ዝብል ዝነበረ ማይ ምጥሰጣሰን በቲ ኣሰናን ዝነበሮ ቐሪ ምኽርዳድን ጥራይ ነበረ። እታ ለይቲ ካብ ኩለን ለይትታት ዝነውሑት ኩይናኳ እንተ ተሰመዓቶም ንኣመላ ክትብል ወግሓትሎም። እቲ ጅልምታ ግና ገና ኣየቋረጸን እንቲ ቐሪውን ምስኡ። ከም ልማዶም እታ ዝርካቦም ቁርሲ ቐሚሶም ጉዕዞኦም ቀጸሉ። ትጉዕዝ ኣርፊዶም ከኣ ናቕፋ ኣተዉ።

እታ እኒ ኤፍሬም ዝነበርዎ ብርጌድ ካብ ናቕፋ ክሳብ ግዝግዛ ተዘርግሖት። እታ ቐዳመይቲ በጠሎኒ ጉዕዞአ ንሩባ ሕዳይ ኣቢላ ቐጸለት ክሳብ ግዝግዛ ተጓዲዛ ሽኢ ኣብኡ ዓረፈት። ካልኣይን ሳልሳይን በጠሎኒ ግና ኣብ ናቕፋ ተመደባ። ካልኣይ በጠሎኒ ብሽባቢ እቲ ዓብይ ናይ ጉባኤ ኣዳራሽ ኣብ ዘሎ ጥርዝታት ሰፈረት። ካልኣይን ሳልሳይን ኣይልታታ ናይ ሳልሳይ በጠሎኒ ግና እንዳ ኢራ ኣሊፍካ ኣብ ጥቃ ሕክምና ናይ ኩር ክልተን ሰብዓን ኣደን ኣብ ዝነበረ ኮረቢት ክሰፍራ ሽለዋ፣ እታ ቐዳመይቲ ኣይሊ ግና ኣብ እምባቆይ ሰፈረት።

በታ ናብ ናቕፋ ዝኣተወላ ረፋድ እቲ ናይ ሳልሳይ በጠሎኒ መራሒ ኣኪቡ “በጠሎንና ጉዕዞኣ ብዓወት ዛዚማ ኣላ” ኢሉ። ዝተረፈ ግዜ ናይ ዕዮ እምበር ናይ ጉዕዞ ግዜ ከምዘይኮነ ምስ ኣበርም ኣጎሶም ብጣቕዒትን ፋጻን ገሊጾም እዮም። መብዛሕቶም ንናቕፋ ብሰማ እምበር ብጋህዲ ኣይፈልጥዋን ነበሩ። ብኹሉ ማእዘኖታ ብሰንሰለታዊ ጉቦታት ዝተሸፍኑት ኣብ ርእሲ ምዃና ብዘይካ እታ ኣብ ማእከል እታ ሽተማ ጢል ኢላ ትረክ ብጠያይት ዝተተናኹሖት መሰጊድን ኣደ- ኣደ ከም እኒ እታ ኣብ ጥቓ እንዳ ፖሊስ ኣብ ዝርከብ ጥርዚ ተሰራሒ ኣብ ምዝሃም ዝነበረት ሆቴል ኣፖሎ ዝኣመሰላ ስሑዎት ህንጻታት ኩሉ እቲ ኣባይቲ ብደብዳብ ወራራት ደርጊ ዓንዩ፤ ገሊኡ ኳናታት ነቲ ዝፈረሰ ክፋሉ ብዚንጎ ቨፊኖም ክነበርዎ ሽለዉ ገሊኡውን ዑና ኹይኑ ዝተረፈ ኣባይቲ ነበረ።

ጽባሕ እታ ዝኣተወላ መዓልቲ እተን ኣይሊታት ነበሲ ወክፈን ብደረጃ ኣይሊ ተኣኪበን ንኣባላተን ብዛዕባ ናቕፋን ህዝባን ዘላሊ ኣጸር ኣበሬታን መጠንቐቕታን ከም ዘመሓላልፋ ተገብረ። እቲ ናይ ሳልሳይ ኣይሊ ኣዛዚ ዝነበረ ወዲ ኣስካላ፡ “እንድዲ ንሰኹም እምበር ኣነ ኣብ ናቕፋ ክትሓገሊ ኢኻ ምስ በሉኒ ንነብሰይ ከም ዕድለኛ እየ ቆጸረዎ” ብምባል ነቲ ኣኼባ ጀመሮ። “እዛ ፊልማዊት ኣደ ተጋዳላይ ዝኹነት ናቕፋ ብደጊኣ ዑና ትምሰል እምበር ብፍላይ ምስ ተጋዳላይ ብኣፈጃ ሽኢ ምስ ምሉእ ህዝቢ ኤርትራ ዝተኣሳሰረ ነባሪ ታሪኽ ዘለዎ ታሪኻዊት ቦታያ። ክለማኣውን ካብ ናይ ከበሳ እንተ ዘይጸበቐ ኣይሕምቕን እዩ። ብዝኾነ ብዙሕ ከይሕዘኩም ነዘን ዝሰዕባ ነገራት ብጥንቃቄ ክትሰምዕዎንን ብዕቱብ ክትነጥፉለንን ይላበወኩም” ብድሕሪ ምባል ነታ ኣብ ኢዱ ዝነበረት ጭራም ወረቐት ገሊሁ ከንብበሎም ጀመረ።

“ህዝቢ ናቕፋ ዓርኪ ተጋዳላይ እዩ። ኣብ እዋን ቃልሲ ተጋዳላይ ቆልዓ ሰበይቲ ሽይበለ ከም ጸግዕን ከውልን ኮይኑዎም ስለ ዝሓለፈ ኣጸበቐም እዮም ንተጋዳላይ ዝእምኑ። እቲ ኣብ መንጎ እዚ ህዝብን ሰራዊትን ዝጸንሖ ቅዱው ዝምድና ንስኻትኩምውን ክትጥንቐቕሉ እምበር ክተበላሽዉዎ ኣይግባእን። እዚ ክንዲ ዝኹነ።

1. ዝኹነ ይኹን ካብ ስነ ምግባር ወጻኢ ጠባያት ኮነ ተግባራት ኣንጻር ህዝቢ ምስ ዝትግበር ብሽቢድ መቐጸብቲ ከም ዝሰነ፤
2. ነፍሲወከፍ ኣባል ሃገራዊ ኣገልግሎት ካብቲ ህዝቢ ፍንትት ኢሉ ጥያቄን ማዕደኣዊ ዝኹነ ዝምድና እምበር ዝኹነ ይኹን ጸታዊ ዝምድናታት ምስቲ ህዝቢ ክግበር ይትረፍ ክሕሰብውን ዘይብሉ ጉዳይ እዩ። ዝኹነት ጓል ትኹን ሰበይቲ ደፊሩኒ ወይውን ጸሪፋኒ፡ ንጸታዊ ርክብ ኣቲቱኒ ዝብል ጥርዓናት እንተ መጸኡ፤ መረጋገጺኳ ኣይንሓተሉን ኢና ብቐጥታ ከቢድ ወተሃደራዊ ሰንምቲ ከም ዝውሰዶ ክፍለጥ ይግባእ፤
3. ብዘይካ ቐዳምን ሰምበትን፡ ካብ ሶኑይ ክሳብ ዓርቢ ኣብ ዘሎ መዓልታት፡ ብዘይካ ወተሃደራዊ ሰራሕን ብጠለብ ፍቓድን ብዘይ መንቀሳቐሲ ወረቐት ኣብ ኩተማ ተወር ክብል ዝተረኸበ ወተሃደር፡ ወተሃደራዊ መቐጸብትን ካብኡ ኣሊፋውን ናይ ማእሰርቲ መቐጸብቲ ከም ዘጋጥሞ ብኣጋ ንሕብረኩም።
4. ኣብ መወዳእታ እቲ ኣብ መመደቀሲኻ ኹንካ ናይ ግልኻ ነገራት እንዳ ሸመትካ ብቢውልቂ ዝግበር ናይ ኣመጋግባ ኣገባብ ተሪፋ ብኹላ እታ ጋንታ ነቲ ዝወሃባ ናይ ኣባር መሻርፍ ኣቢራ ናብ ምግብና ብምኻድ ትምገብ። እዚ ወድኣንኩም ኢሉ ብድሕሪ ምዝሃም ሕቶን ርእይቶን ተቐቢሉ ድሕሪ ቐርሲ ዕንጻይቲ ንምውፋር ናብቲ ጉቦታት ከም ዝወፍሩ ኣቢሩ ብሰላም ዕረፍ ኢሉ ኣፋነዎም።

ገና ድኻም ብዙሕ ዘይወጸሎም እኳ እንተ ነበረ እቲ እምባታት ኣዕጸው ጥራይ ዘይኮነስ መሳጢ ታሪኻትውን ዝሓዘለ ብምንባር፤ እቲ ዘባይድዎ ዝነበሩ ወፍሪ ናብ ኣህላኺ እምባ ምድያብ ዘይኮነስ ናብ ቤተ መዘክር (መዚዮም) ይኹዱ ከም ዘለዉ ኹይኑ ተሰምዖም። ብፍላይ ከኣ ናብ እምባ ደንደን ምስ መጽ ቡቲ ኣብኡ ዝጸንሖም ሃብቲ ታሪኽ ቃልሲ ኤርትራ ተመስጡ።

“ተጠንቐቕ መን ኢኻ፤ ካብቲ ትርእዮ ዘሎኻ ቀይሕ ምልክት ክይትሓልፍ። እምባ ደንደን ከም ድፋዕ ሰራዊት ብምቐቋብ ጥራይ ዘይኮነስ ሰራዊት ብምቐታልውን ህቡብ እዩ።” በሎም እቲ ወዲ ጨዓይ

ዝብልዎ መራሕ ጋንታኦም። እቲ አባሃህላኡ ስለ ዘይበርሃሎምን ስለ ዘሰምበደምን ኣብ ዘለዉዎ ዕግሽግሽ እንዳ በሉ ብናይ ሕቶ ምልክት ንኣድሕደም ኮነ ንዑኡ ክጣጣመቱ ጀመሩ።

“ተዓኒድካ ጠምተኒ መዓስ ኢለካ፤ ፈንጂ ኣሎምየ ዝብልኩም ዘሎኹ፤ እዚ ትርእዩዎ ዘሎኹም ኣእማን ተጨሪሕዎን ቀይሕ ባንዴራ መሳሊ ተተኺሉዎ ዘሎ ቦታታት ነቶግቲ ስለ ዘለዎ፤ ናብኡ ኣይትጸጋዕ ከይቀትለካ ንቡዝሓት ቀቲሉዩ።” በሎም ወዲ ጨዓይ መሪሕዎም ናብ የማናይ ማእዘን እቲ ጉቦ እንዳ ኸደ። ንመብዛሕቱ እቲ እምባ ደንደን ተቐኒትዎ ዝነበረ ናይ ወግእ ካናለታትን ኣብ ውሽጢ እቲ ጉቦ ዝጠሓለ ድፍዓትን ኣባይቲ ጽሕፈትን ክርእዩ ውኅኦም ተመሰጠ።

“ዕንጨይቲ እረ እኳ ኢኻ ተባሂልካ፤ እዚ ግዜ ናይ ዕዮ እምበር ናይ ምብጻሕ ኣይኮነን፤ ኣይትዘነበለይ፤ ግዚኻ ተጠቐመሉ ደሓር ከኣ ክትሓግዩሉ ኢኻ እምባ ደንደን ኣይንቀሳቐስን እዩ።” እንዳ በለ ውዲ ጨዓይ እናሳዕ እንተ ዘየሰምብደም፤ ጠሪሶም ኣብኡ ተዓኒደም ምወዓሉ ኔሮም። ቦቲ ሰሙን እቲ ሰኑዩ ሰሉስ ጉቦታትን ሩባታት ናቕፋ ክደህስሱ ብድሕሪ ምቕናይ ቀዳመ ሰምበት ግና ናብ ከተማ ኣትዮም ዳህሳሶም ቀጸሉ። ብፍላይ ከኣ ንመብዛሕቶም ካብ እምባ ደንደን ንሓዕሊ ዝመሰጠ ነገር እንተ ነበረ እቲ ባር ክሻ ዝበሃል ኣልኩላዊ መስተ ዝሸየጠሉ ክፋል ናቕፋ እዩ። ነቲ ኣብ ባር ክሻ ግንን ዝነበረ መስተ ንሱ ኸኣ ጅን ኣብ ጥራይ ከብደም ክግልብጥዎ ጀመሩ። ህዝበይ ጅን ገገልቢጣ ጆነን ክትብል ጀመረት። እቲ መስተ ሓደል ብምዃኑ ምስቲ ዝነበረ ዘይምዕሩይ ኣመጋግባ ተሓዋዊሱ ማዓፍጡኦም የንድዶምኳ እንተ ነበረ ካብ ጂን ምስታይ ዝሓድጉ ሰተመኩኦም ክሓሙ መረጹ። ቀዳመ ሰምበት ባር ክሻ መርገጺ ክሳዕ ዝሰኣኖ የዕለቕልቕዎ ነበሩ።

ኤፍሬም ብወገኑ ነቶም ኣብታ ቦጦሎኒ ዝነበሩ ኣመንቲ እንዳ ኣራሪየ ክኣኻኸበም ጀመረ። ሓደት ኣሕዋት ከኣ ቦቲ ጉዕዞን መነባብሮን ተዳኺዞም ትልኽ ክብሉ ጸንሖም። ብፍላይ ኣፈወርቂን ጉርጃን ዝበሃሉ ንጠፋት ኣመንቲ ብምርካብ እንዳ ተሓጉሰ ጠራነፎም። መንግስቲ ናብ ናቕፋ ንሃገራዊ ኣገልግሎት ክልእኮም ከሎ እግዚኣብሂር ከኣ ንመንፈሳዊ ኣገልግሎት ከም ዝለኣኹምን ናይ መንግስትን ኣምላኽን ሰብ ሕድሪ ምዃናምን ብመሰረት ቃል ኣምላኽ ጌሩ እንዳ ኣነቓቕሑ ኣበራብሮም። ከምልኹሉን ከጽልዩሉን ዝኸለሉሉ ቦታ ኣናድዮም ሓንቲ ካብቲ መዓስከሮም ሓደት ምሕድግ ዝበለት ሂላ ኳና ረኸቡ። እታ ገዛ ምናልባት ክልተ ብሰለስተ ሜትሮ ሰፍሓት እዩ ዝነበራ።

ብድጊኣ ኣዝያ ዝዓነውት ትምሰል እምበር ናሕሲ ኣልቦ ሂላ ምዃና ሓዲግካ እቲ መናድቓ እተለበጠን ብበለቕ እተለቕለቕን ነበረ። ብዓል ኣፈወርቂ ብቕልጡፍ ቶሊሻት እንዳ ዓደጉ ናሕሲ ሰርሖላ ነቲ ምድሪ ቤታውን ማይ ረብሪቦም ብምኹስታር ክልተ ሰለስተ ቶሊሻ ቆራሪጸም ኣንጸፉላ። ምሽእቲ ቤት ጸሎት ኸኣ ኮነትሎም። ምሽተ ምሽት ብላምባዲና እንዳብርሁ ቃል ኣምላኽን ጸሎትን ብዘቃጸጸልዎ መጠን ቀስ ብቐስ እቶም ብዝተፈላለዩ መዳያት ዝሒሎም ዝጸንሑ ኣሕዋት ክበራብሩ ጀመሩ። ከምኡውን ካብተን ንበይነን ፈልዮም ኣብ ጥቓ እንዳ ሓይሊ ኣቐሚጠመን ዝነበሩ ደቀንስትዮውን ክሕወሳኦም ጀመሩ። ድሕሪ ከባቢ ክልተ ቕኝ ኸኣ ኣብ ምዕራባዊ ወገን እታ ኸተማ ኣብ ዝነበረ ጥርዚ ተኸዲማ ኣብ ዝነበረት እንዳ ኪዳነ ምህረት ትበሃል ንእሽቶ ቤተ ክርስትያን ቦታ ረኺቦም ሰምበተ ሰምበት ናይ ንጉሆ ናይ ኣምልኹ ጉባኤ ገበሩ። ኣብ መንጽጮም ኣብ ዝነበረ ጥርዚውን ካብ ሙሉእ ወንጌል ኣስመራ ዝተላእኩ ወንጌላውያን እንዳ ተበራሪዩ ዝጽልዩላ ናይ ሓንቲ ሓብቲ ቤት ነበረት። ቅድሚኡ ኣብ ከተማ ናቕፋ ተራእዩ ዘይፈልጥ ጽዑቕ ናይ ጸሎትን ቃል ኣምላኽን ጉባኤታን ብኹሉ ማእዘናት ናቕፋ ክካየድ ጀመረ። ከም ውጽኢት ናይዚውን ዝድሕና ነብሳት መዓልታዊ ይውሰኻ ነበራ።

ካብ ኣባላት ሃገራዊ ኣገልግሎት እንተ በልካ ካብ ኣብ ናቕፋ ዝተመደቡ በርጌስ ሰራሕተኛታትን ገለ ካብ ዓሌት ትግሬውን ከይተረፉ ንቓል ወንጌል ክሰምዑ በቐዖም ኔሮም። ብፍላይ ሓደ ወዲ ዓዲ ብዛዕባ ክርስቶስ መድሕኒ ምዃኑ ምስ ተመስከሪሉ ናይ ህዝቢ ናቕፋ ኣባሕጉታት ክርስትያን ከምዝነበሩ ይሕብር። ምእንቲ ክኣምንዎ ኢሉውን ናብቲ ኣብ ትሕቲ እንዳ ኢራ ዘሎ መቓብር ናይታ ኸተማ ወሲዱ ኣርኣዮም። ኣብ ማእከል እቲ መቓብር ሓንቲ ዓባይ ብለሚንቶ ዝተለበጠት መቓብር ኣመልከተሎም። ኣብ መቓብር ኣሰላም ኹኹብ እምበር መስቀል ዘይግበርኳ እንተ ኾነ ኣብ ልዕሊ እታ እቲ ሰብኣይ ዘርኣዮም በራኽ መቓብር ግና ዓባይ መስቀል ተተኺላ ነበረት። እንተ ኩነ ኣቲ ናይ ወንጌል ምንቅስቓስ እንዳ ደንፍዔ ክኸይድ ምስ ጀመረ እቲ ወንጌላዊ ምንቅስቓስ ተባሪዑ ናብ ክርስትና ከይልውጦም ግዲ ሰጊኦም ገለ ካብቶ ደቂ ዓዲ ነታ መስቃል ብቕልጡፍ ካብቲ መቓብር ኣለዩዋ።

እቲ ናይ ዲጋ ምስራሕ ዕዮ ምስ ተጀመረ ነቲ ካብ ሶኑይ ክሳዕ ዓርቢ ዝግበር ዝነበረ ናይ ቀትሪ ናይ ጸሎት ጉባኤታቶም ናብ ምሽታዊ ቐየርዎ። ምሽተ ምሽት ድራር ቢሊዮም ወተሃደራዊ ቆጸራ (ፎልዮን) ብድሕሪ ምግባር ብቕጽበት ናብታ ናይ ጸሎቶም ድፋዕ መሳሊት ህድሞ ብምኻድ ክሳዕ ከባቢ ፍርቂ ለይቲ ክጽልዩን ቃል ኣምላኽ ከጽንዑን የምስዩ ነበሩ። ኤፍሬም ነቲ ካብ መዓልቲ ናብ መዓልቲ እንዳ ዓበዩ ዝኸይድ ዝነበረ ሕብረት ኣብ ምምሃርን ምእላይን ዓቢ ግደ ይጻወት

ነበረ። እቶም አቅሸሽቲ ኸይተረፉ ከም ሓደ ሰድራሉ ብቃል አምላኽ መልሚሎም ዘዕበይዎ ይመስሎም ነበረ። ብዛዕብኡ ከዛረቡ ኸለዉ እዚ ቆልዓ ዕድሚኡዩ ንእሽቶ እምበር ልቡ ዓብይ እዩ ኢሎም ስለ ዝተቐበልዎ ንሱ ከምህር ከሎ ጽን ኢሎም ይሰምዕዎ ነበሩ።

እቲ ዕዮ ብዝዓበዩ መጠን ገጽ እግዚአብሮ አዕዚዞም ክደልዩ ጀመሩ። ነዚ ምእንቲ ክሕግዞም ከእ ኣብ ርእሲ እታ ናይ ሰምበት ጉባኤ ቀዳምውን ወሰኹ። ቀዳም ግና ናይ መዝሙርን ቃል አምላኽን እዋን ጥራይ ዘይኮነትስ ናይ ጸምን ጸሎትን እያ ዝነበረት። ኢፍሬምን ብጽቱ ነቶም ሕዳር ቀሺ ናይታ ኪዳነምህረት ቤተ ክርስትያን ንጸሎት ዝጥቀሙላ ክፍሊ ክህብዎም ምስ ተወከሰዎም እታ ኣብ ፊት እቲ ቀንዲ ቤተ ክርስትያን ሓደት ፍንትት ኢላ ዝነበረት ዝዓነወት ጠቃር ህድሞ ሃብዎም። ቀዳመ ቐዳም ካብ ሰዓት ዓሰርተ ጀሚሮም ኣብታ ዑና እንዳ ተዓጸዉ ብጸምን ጸሎትን ዱድ ክብሉ ጀመሩ።

ሓደ እዋን ቀዳም መዓልቲ አቦይ ቀሺ ኣብ ውሽጢ እቲ ቤተ ክርስትያን ዝነበሮም ዕዮ ፈጻጺሞም ውጽእ በሉ እሞ ኣብታ ንብዓል ኤፍሬም ንጸሎት ክጥቀሙላ ዝሃብዎም ህድሞ ዋዕዋዕታ ስለ ዝሰምዑ ነቲ ነገር ንምጽራይ ደፋእ ኢሎም ብምቕራብ ከጸናጸኑ ጀመሩ። ናብቲ ቤት ብዝቐረቡዎ መጠን እቲ ምድንጋሮም በኣሰ። እቲ ዝሰሞዎ ዝነበሩ ድምጺ ናይ አወዳትን አዋልድን ኩይኑ “ሃሌሉያ! እስ...ሰይ” ተመስገን... ተመስገን... ክብሉ ይጸንሑሞ ጸኒሖም ከእ “ብዩሰስ ሰ...ም፡ ልቕቕ፣ ውደቕ፣ ተአሰር፣ ተሰበር፣ተወጋእ፡” ክብሉ ምስ ሰምዑ፡ በቲ ነገር ተናወጹ።

“እነ ወድያኪ እንታይ ይብሉዎ እዚኹ” ክብሉ ንግዝኡ ርእሶም ተወከሱሞ። ነቲ ነገር ንምጽራይ ብዝያዳ ናብቲ መንደቕ ተላሒጐም ኣእዛኖም ክጸልዉ ጀመሩ።

“ደም...ደሙ እእወጀ ሎኹ፡ ደም የሱስ” ሳላ ደሙን ቃል ምስክርነቶም ሰዲሮምጽሑፍ እዩ፡ ደም...ደም...ደም የሱስ፡” ክብሉ ብድሕሪ ምጽናሕ ቃላት ቅይር ኣበሉሎም

“ራባባ...ሻማማ...ኳራዳዳዳ...ሳሳሳሳሳ” እንዳ በሉ ብብዓይነቱ ቋንቋታትክድርግም ምስ ጀመሩሞ ኸእ አቦይ ቀሺ “ሰሃሊላን ቅድት ቋልዑ ዓቢዶም! እውእ እዋይ ጥፍአት” ክብሉ ይጸንሑሞ እቲ ድምጺ እቶም ጸለይቲ ዓውታኡን ቃናኡን እንዳ ቐያየረ ብፍላይ ከእ እተን ደቀንስትዮ ከም ሓምሲ ምውጫጭ ዝዓይነቱ ድምጺ ኸስምዓ ምስ ጀመራ ምድንጋር አቦይ ቐሺ ናብ ዝለዓለ ጥርዙ ዓረገ።

“እንታዞም ዝሩጋት እምበርዶ ይጽልዩ እዮም ዘለዉ፤ ክንጽሊ ኢልካስ ግርም እባ አዋልድ ምእዋይ” እንዳ በሉ ናብታ ብሸንኸ ምብራቕ ኣበላ ትጥምት ንእስቶ መስኮት ብምዛር በቲ ጨራታት ዓይኖም

ኣስሊኸም ክዕዘቡ ፈተኑ። እቲ ቤት ጸልማት ስለ ስነበረ ሓንቲ ዓይኖም ዓሚቶም በታ ሓንቲ ዓይኖም ጥራይ ብሓይለ ገደል እንተ ተዓዘቡ ገሊእም ኣእዳምም አልዒሎም ገሊእምውን ኢድ ንኢድ ተታሒዞም ደው ዝበሉ፡ እቶም ገሊእቶም ከእ ኣእዳምም ኣብ ንሓድሕዶም ተጸዓዒኖም “ሻማማ...ራራራ... ወዘተ” ክብሉ ተመልከቱ።

“እዋይ ነተን አዋልድ ሓዘመን፤ እነ ቐሺ እነ ትሩፍ ድሕሪዚ እንታይ ክደግመ፤ ክፈቱዎ! ክፈትዎዩ ዝብለኩም ኣንቱም ዑቡዳት” እንዳ በሉ ነቲ ማዕጸ ክድስቕዎ ጀመሩ። እቶም ክጽልዩ ዝጸንሑ ኣሕዋት ካብቲ ናቶም ድምጺ እቲ ሂምሂምታ ናይቲ ማዕጸን “ክፈትዎ” ዝብል ግዓር አቦይ ቀሺን ስለ ዝጐልሑ ጸጥ ኢሎም እንታይነት እቲ ድምጺ ከረጋግጹ ኸለዉ እቲ ማዕጸ ብሓይለ ክድስቕን ኣቦይቀሺውን ሃዩ ክፈትዎ ቡሉሲያ ኸይጸዋዕኩ ክብሉን ሰምዕዎም። ክፍት ምስ ኣበልዎም አቦይ ቀሺ ነቲ ማዕጸ በርጊዶም ብምእታው፡ ብርሃን ምእንቲ ክረኽቡ ክሳዕ ዓንቀሩ ብምኸፋት፣ “እስክልክን እስክልክን ኣትን ቋልዑ” እንዳ በሉ ነተን አዋልድ ክቋመትወን ጀመሩ።

“ናይ ድሓን ዲኹም ኣባ ቐሺ” ተወከሶም ኤፍሬም ብምድንጋር።

“ኣታ እንታይ ደሓን፡ ንዓኹም ኣሚነ ኸመይ ኢሊ ኸድሕን። ካን ክንጽሊ ኢልኩምሲ ክትጽለሉ። ሕጂስ ከእ ኣብ ቅድሚ እመቤታችን፤ እዋይ ምጽታት” በሉ ርእሶም እንዳ ሓዙ።

“ሕጂውን ክንጽሊ ኢናኳ ጸኒሕና” በለ ኤፍሬም ብህድአት።

“ወዳጀ ጸሎት... ክትጽለሉዶ ኸትጽልዩ! ባባባ...ሳሳሳ ዝበሃል ጸሎት ሰሚዕናኳ አይንፈልጥን። ደሓር ከእ ጐራዙ አዋልድ ኣብ ጸልማት ሓቐፍካሲ ያኢ ጸሎት ተረኺቡለይ ጽላለ እዩዚ ጸሎት አይኮነን” ይብሉሞ ጸኒሖም ከእ “እስክልኪ፡ እስክልኪ ክርእየኪዩ ዝብልኪ እንዳ በሉ ነተን አዋልድ ወሰን ኢሎም ተቐመቱወን። ዘይ ከም ሓሳብ እቶም ሰብአይ ኩለን እተን ደቂ ኣንስትዮ ክዳውንተን ብግቡእ ወድየን ንሰንውን ካብ እም ንላዕሊ ብምግራም ይጥምታእም ነበራ። ዝኹን ናይቲ ዝሓስብዎ ዝጸንሑ ምልክት ምስ ሰኣኑ ኸእ “ስምዓስክ እንታይ እዮም ክንብሩኹን ጸኒሖም” ኢሎም ኣብ ልበን ዘይነበረ ሕቶ” ድባላ ደርበዩለን።

“ንምንታይ ኢልኩም ዲኹም ነዚ ቤት ኣፍቂደኩምልና አቦይ ቐሺ” ክትብል ሓንቲ ኸብኤን ንሕቱእም ብሕቶ መለሰትሎም።

“እነስ ያኢ ክትጽልይሉ ኢሊ ግዲ፡ የዋህ ወዲ ገርሂ ልባ ኸይኑ፤ ኣንቱም ርኹሳት” በልዋ ብኣፎምን ብኢዶምን እንዳ ተዛረቡ።

“ክንዲ ዝጸለናሉ ደኣሞ ንምንታይ ዘይተደልየ ዘረባ ትዛረቡ” በለቶም እታ ጓል ብትብዓት።

“ወረ ሰኸፍ ከአ አይብላንዩ! ናይ እንዳመን ጤሉ-በዱ! ክጽልይ እየ ትብልንሰ ኡይ ከብለኪ ዝጸንሑ ደኣ እንታይ እዩ፤ ኣብ ጸሎትሲ ገጽጋ ፍቲብካ ርእሰኻ ተጉልቢብካ ችዳን ቻላ ዘይትጠልም ኪዳና ማሓርኒ፤ እንሄልካ ደኣሲ ባኩ ኸምዓ እማባጸዕ እንዳ በልካ ኣስተውዒልካን ወርዚኻን እዩ እምበር፤ ሻራማማ... እንዳበልካን እንዳ ኣእወኻን ዝግበር ጸሎት ኣይ ናይ ኣቦና ኣይ ናይ ኣዴና፤ እዚ ዕብዳን እዩ። ክንዓብድ ኢና ጸኒሕና ምባል እንተ ኣሕኒኹኩም ካልእ እዩ፤ እንተ ዘይኩነ ካብ ጌግኡስ ድርቅንኡ ኸም ዝብልም ሰረቕትን ደረቐኛታትን ኣይትኹኑለይ።” በልዎም እንጽርጽርቶም ከይነከዩ።

“ኣይፋልኩምን ኣቦይ ቀሺ ኣብዚ ነገር ንሕና ንደርቀሉ ኹን ንልምልመሉ ኣብነት የብልናን። ሕጂውን ከምቲ ዘልናኩም ምስቲ ከም ማይ ዝጸምኣና ከም እንጌራ ዝጠምየና ኣምላኸና ብጸሎት ኢና ክንጓጀም ዝጸናሕና። እቲ ዋዕዋዕ ምባልና እንተ ጸሊእኩም ኸኣ ደሓን ኣብ ዝመጽእ ሃዲእና ኸም እንጽሊ ንገብር” በሎም ኤፍሬም።

“ኣብ ዝመጽእ ኸኣ ትብለለይ፤ ኣብዚ ቤት እዚ መጻኢ የብልኩምን። እዛ ሰዓት እዚኣ ናይ መወዳእታኹም እያ። ያላ ውጽለይ! ውጽ መዓንጣኹም ትጸእ” እንዳበሉ ንዘርከቡ እንዳ ነውነዉ ኣውጽዎም።

“ደሓን ምውጻእ ክንወጽእ ኢና እንተ ኸነ ብመገድኹምኳ እንተ ኸነ እዚ ቤትዚ ዝሃቡና ኣባ ዮናስ እዮም። ንዕኡም ከይሓበርኩም ብኢደ ዋኒንኩም ትሰጉና ምህላውኩም ትማንዘብዎ ኸትህልዉ ተስፋ እገብር” በሎም ኤፍሬም ብጽቱ ሓዙ እንዳ ወጸ።

“እማንዘበን ፈረቓን ኪዱ ደኣ፤ ኣባ እንተ ፈቐዱልኩም እሞ ክትጽልዩሉ እምበር ክትዓብዱሉ መዓስ ኮይኑ። ናቱ ኸኣ ኣየእትወኩምን እዩ ኣባ ሒጂ የለዉን ንክረን ወሪዶም ኣለዉ ሎም ምሸት ብተላፊኖ ጌረ ኩሉ ክሕብርም እዩ” ኢሎም ኣውጺኦም ምስ ኣጽረሩ ነታ ማዕጸ ብልኪቶ ሸጉሮም “ወይ ሰብ ደቀይ፤ እንተ ቐኒኸን ጉድ ክትርእያ ኢኸን ይብሉ፤ እዝስ ምስ ምንታይ ይቐጸር፤ መስደመም እዩ” እንዳበሉ ሰጉጉዎም።

እቶም ኣሕዋት እቲ ጉዳይ ፈተና ምኃኑ ኣስተውዒሎም፤ መሊሶም ኣብ ጸሎትን ቃል ኣምላኸን ከድህቡ እምበር በቲ ጉዳይ ክደሃሉ ኸምዘይብሎም ነሓድሖም እንዳ ተበረታትዑ ናብ መዓስከሮም ኣምርሑ። እቶም ቀሺ ግና ከምታ ዝበልዋ ንዕኡም ብድሕሪ ምስጓግ ተቐላጢፎም ናብታ እንዳ ሰልኪ ብምኻድ ንኸረን ደዉሉ።

“ኣባ ዮናስዶ ኸተሕልፈለይ ቀሺየ ካብ ናቕፋ፤ እ... ንህጽጽ ጉዳይ እየ ደልየዮም በጃኻ” በሉ ኣቦይ ቀሺ ነቲ በቲ ሓደ ጫፍ እቲ መስመር ኩይኑ ዝቐበሎም ዝነበረ ሰብ። “ሓራይ ሓንሳእ ዕድል ሃቢኒ” መለሰ እቲ ኔዋይ ሰብ።

“ሃሎው ኣባ ዮናስየ ቀሺ እንታይ ተረኸበ ደሓን ዲኻ!” ሓተቱ ብርጉእ ድምጺ።

“ደሓንየ ደሓን ከኣ ኣይኩኩን ኣባ”

“በልሰከ ኣየናይዩ እቲ ደሓን ኣየናይ እዩኸ እቲ ዘይደሓን!” በሉ ሕጂውን ድምጸም ከይቀየሩ።

“እቶም ደቂ... እቶም ደቂዮም እምበር ካልእሲ ደሓን እዩ።”

“ኣየኖት ደቂ!”

“እቶም ናይ ትምህርቲ ሰምበት ኢና ኢሎም ዝኣተዉና ኣምበር መን።”

“ኢሂሞ ንሶም፤ ደሓን ድዮም!”

“እንታይ ክድሕኑ ኢልካዮም፤ ናይ ትምህርቲ ሰምበት ኣይኩኩን ኣባ፤ መሲሉና እምበራ... ገለ እዮም ገለ።”

“እንታይ ገለኡ!”

“ኣባ ኸምዚ እዮም ክብሎም ኣይክእልን እየ መግለጺ የብሉን።”

“ቁሩብ ደኣ!”

“እንታይ ቁሩቡ፤ ብዙሕ እምበር ናይ እዚኣም ደኣ። እታ ኸንጽልይን ክንጸዉምን ኢሎም ዝኣተዉዋ ደገ ሰላም ዝሓሰብና”

“እሂሞ ንሳ!”

“ኣብኣ ኸይኖም ዋዕዋዕ ክብሉ ሰሚዔ ደሓን ድዮም እዞም ደቐና ብምባል ደሃዮም ክገብር ጽን እንተልኩ፤ ከምትሰ ኣይንርኣዮ፤ እተን ደቀንስትዮኦም ይውጭጫ ንሳቶም ከኣ ዘየለ ዘይተኣደነ ድምጺ ኸስምዑኒ ጀመሩ።”

“እንታይ ድምጽ፤ ዓው ኢሎም ጸልዮም ኢልካ ዲኻ!”

“እንታይ ጸሎቱ ኣንታ ኣባ፤ ሻባባ... ሻራራራ... ኢልካዶ ጸሎት ኣሎዩ፤ ኣባዩ እንድዒ ንስኻ ትብሎ እምበር እቲስ ጸሎት ኣይኮነን ጽላለ ደኣ እምበር።”

“ደሓን ህድእ በል ቀሺ ሳልስቲ እየን ተሪፈናኒ ክመጽእ እዩ፤ ደፋኣ ኢልና ኸንጽንየ ኢና እቲ ጉዳይ።” ይብሉ ኣባ ዮናስ።

“ደፈርካ ደኣ ኣይትበለኒ እምበር ኣባ እዚ ጉዳይ እዚ ደፋኣ ምባል ዘይኩኩስ ህጽጽ ኣቐልቦ ዝጠልብ ተኣፋፊ ጉዳይ ኮይኑ እየ ረኺበዮ።”

“ቀሺ ህድእ በል። ኣብ ከበሳ ኣይኩኩንናን ዘሎና፤ ያዕያዕ እንተ ደኣ ኢልናስ ነቲ ሕብረተ ሰብ ኣሉታዊ መልእኽቲ ኸይነመሓላልፈሉ። ደሓር ከኣ ወተሃደራት ምኃኖም እባ ኣይትረስዕ። ግዲ ይብልካን ምስ መጻኹ ብዕቱብ ክንሕዞ ኢና። ሃየ ግዳ እኺድ ሕደገኒ ሕጂ ካብ ማእከል ኣገዳሲ ዕዮ እየ መጺኡ” ኢሎም ነታ ቴለፎን ዓጸዉዋ።

“ደር፣ አይግድን... አይግድን፣ እዞም አባሰ እንታይ ወረድምዎ ደቀይ! አንዳሲ ዕዮ ሓዲገ ዝብሉንስ ካብዚ ንሓሳሊ ዘገድስ ነገር እንታይ አሎ!” በሉ አባይ ቀሺ ምስ ገዛእ ርእሶም። ጸኒሖም ከእ “እንተይከ ገደሲኒ እየ፣ እንቋዕዎ እታ ትምልከተኒ ሓበሬታ አመሓላለፍኩ፣ ይዕበዱ ሕደጐም እንተ ኢሎምኒ ኸአ እደለኹን። ወይ መጾታት መተካእታ ዝኾኑና ዛቐኖት ከይነሰልጥንሲ ዕቡዳት! ትሩፍ!” ኢሎም ምስ ነብሶም እንዳ አንጸርጸሩ ተመልሱ።

ብዓል ኤፍሬም ብወገኖም እግዚአብሄር ነቲ ዝኸፈተሎም ደገ ኸጽንዓሎም ቦታ ምሸት እቲአ አጽኒዖም ናብ ጐይታ ክጠርቡን ነቲ ነታ ደገ ክዓጹ ዝፍትን መንፈስውን ብነድሪ ክቃወምዎ ኣምሰዩ። ንጽባሒቱ ሰምበት ተሰፋ ኸይቆረጹ ብጐይታ ተአማሚኖም ኣኼባኦም ከም ናይ ቀደሙ ኣብቲ ቤተ ክርስቲያን ኣካየዱ። አባይ ቀሺ እታ “ያዕያዕ አይትበል ክሳዕ ዝመጽኦ” ትብል ለበዋ ኣባ ዮናስ ምእንቲ ከየዕብሩ፣ “ከራኻኸበልኩም እየ ኣቱም ኣምሰሉታት” ካብ ምባል ሓሊፎም ሓንቲ ክገበርዎም ኣይከአሉን።

እንተ ንሳቶም እሞ እግዚአብሄር መልሲ ጸሎቶም ብግህዶ የርእዮም ስለ ዝነበረ ብህላውነቱ ተሓቢኖም ብትብዓት ነቲ ዕዮ ኣምላኽ ከፋጥንዎ ይጽዕቱ ነበሩ። እቲ ምሸተ ምሸት ዘካይድዎ ዝነበረ ጥርኑፍ መጽናዕቲ ቃል ኣምላኽ ቅድሚኡ ረኺቦም ናብ ዘይፈልጡ ምግላጽ ቃል ኣምላኽ ከሰጥዎም ጀመረ ካብኡ ዝተላዕለ ኸአ ሂወት ብዙሓት እንዳ ተተኸለን ሱር እንዳ ሰደደን መጽ። ብፍላይ ድማ ኤፍሬም ቦቲ ጐይታ ዘሕደረሉ ናይ ምምሃር ጸጋ ኣብ ኩሎም መጐስ ረኺቡ ብዘይ ምቁራጽ ይምህሮም ስለ ዝነበረ መንፈሳዊ ብጽሕፍ እቶም ኣብ ከባቢኡ ዝነበሩ ኣሕዋት ርኡይ ለውጢ ከርኢ ጀመረ።

ስምእን እቲ ናይ ኣምላኽ ነገር ኣዝዩ እንዳ በርሃሉን ኣብ መንፈሳዊ ነገር ኣዲንቱ እንዳ ተኸፍተን ክመጽእ ከሎ ዳኒኤል ግና ምስ ኣምላኽ ዘይኩስ እቲ ምስ ጅን ዝነበሮ ዝምድና ኣዝዩ እንዳ ጸንከረ ኸደ ካብ ተራ ሰታይ ናብ ብዓል ወልፊ ተሰጋገረ። ብፍላይ ከእ እተን ናይ ጁባ መሻርፍ ኢሎም ወርሓዊ ዝወሃባኦም ሓምሳ ቕርሺ ክወሃቦኦም ምስ ጀመሩ እቲ ሰራዊት ኣብ መስተ ዝነበሮ ህንጡይነት ናህሪ ወሰኸ። እተን ገንዘብ ክወሃብዎን ብእንዳ ኢራ ኣቃሪጾም ንባር ክሻ ክወርዱን ከምዛ ሓንቲ ይኸውን ነበረ። እቲ ግዙእ መስተ ምኻን ብዘናሃረሉ መጠን ምስተ ሰቲኻ ብረት ምዕማርን ምትኳስን ስለ ዝተለምደ ካብቲ እዋንቲ ጀሚሩ እቲ ሰራዊት ደሞዝ ክወሃብ ከሎ ወይውን ኣብቲ መዓስከር ድሙድሙ ዝብልዎ ሰዋ ኣብ ዝዳለዉሉን መራፍእ ናይ ኩሉ እቲ መሳርያታትን እተን ቡምባታትን ኣብ ትሕቲ ሓለዋ እቶም መንፈሳውያን ይውዕል ነበረ። እቶም መራሕቲ ጋንታታት ኣብ ድሮ እቲ ነገር ንኹሉ መራፍእ

እንዳ ኣመዝገቡ ንበዓል ኤፍሬም የረከብዎም። እታ ሓፋሽ ሰኽራን ምስ በረደላ ኸአ ነቲ መራፍእ የረከብዎም ነበሩ።

ሓደ መዓልቲ እተን ናይ ጁባ ገንዘብ ምንጥል ኣቢሉ ዳኒኤል ንኸተማ ምስ ኣንቆልቆለ ሽርብ ኢሉ ወዓለ። መሬት ዓይኒ ክሕዝ ምስ ጀመረ ግና ብሰኽራን ጢን ተሰራሖ ሰንክልክል እናዳበለን ወዲቐ እንዳ ተንሰኢን ክሳዕ እታ ናብ መዓስከሮም ተቐልቅል ክሳድ ተጋደለ። ቦታ ክሳድ ቅልቅል ክብል ግና ሚዛኑ ምሕላው ሰኢኑ ጽጥሕ ኢሉ ኣብ መሬት ወደቐ። ሓደት ከረውረው ብድሕሪ ምባል ከእ ዕሙቕ ዝበለት ቦታ ጸኒሓ ካብ ምንክርው ተወሓሰቱ። ኣብታ ቦታ ወዲቐ ምትሳእ ሰኣኖም ሓደት ምዕይዕይ ብድሕሪ ምባል በጥ ኢሉ ደቀሰ። ክፋእ ዝረኣዩ መዳቕሽቱ ደገፎም ክሳዕ እግሪ እቲ ኣብ ኩርባ ዝረከብ መዓስከሮም ምስ ኣብጽሕዎ ንመዳቕሶትኻ ክንሕብረልኻ ኢና ኢሎም ኣጋዲሞዎ ደየቡ። ኤፍሬምን ስምእንን ነቲ ነገር ሰሚዖም ብጉያ ወረድዎ።

“ኣየ ዳኒ በየን ከእ መሎቕካ!” በሎ ናብኡ ገጹ እንዳ መጽ ኤፍሬም።

“እታ ነዚ ሕጂስ በትሪ ጌርካ እንተ ቐጥቀጥኩሽ ሃየንታይ ይኸውንካ!” በለ ስምእን ብወገኑ ኣብ ጥቓ ዳኒኤል ደው ኢሉ።

“እ...ዊ...ዊ...ንተር ዓ...ዓ...ርከይ ድየ ሰ...ሰሚዩ” በለ ናብ ኤፍሬም ገጹ ክጥምት እንዳ ተጋደለ።

“እንታወ ንሕና ኢና ኣይቅበጽ! ካላስ ሓምሳ ቕርሺ ኣብ ኢድካ ክትዓልብን ብመስተ ክትዓርብን ከምዛ ሓንቲ እያ” በሎ ስምእን ኣንጸርጸሩ።

“ሳሚ ዓ...ዓርከይ መንፈስ ኪንካ ምሽ፣ ኢ...ኣይተንጸርጽርባ፣ ድሙ-ድሙ፣ ድሙ ይ...ገብረካ...ዊ...ስኪ ጭ...ጭንቀት ይውሰኸካ፣ ጂ...ጂን ከእ የ...የመጅንካ” ኢሉ ነታ ከም ጭርሖ ኩሉ ሳዕ ዝደጋግማ ሓረግ እንዳ ተኸላተፈ ደገመሎም።

“ተስእ ጥራይ ንዓናይ፣ መትከኸ” እንዳ በለ በእዳጢ ሓዙ ደገፎ ስምእን። ኤፍሬም ከእ ብድንጋጽ ተዓኒዱ ክዕዘቦ ብድሕሪ ምጽናሕ ስምእን ሓፍ ምስ ኣበሎ ቅልጥፍ ኢሉ ክሳዱ ብመንጐ ጸጋማይ ትሽቱሹ ኣሕሊፉ ደገፎ። ኸልተ መናኸቡ ኣብ ክሳውዶም ብምግባር ደገፎም ከደይብዎ ተጋደሉ። መዛርቡ ጠለምዎ እተን ኣእጋሩ ከም ኣእጋር ግዱዕ ሰብ ምሬት ይጓስሳ ነበራ።

“ቁሩብ ደግፈና በጃኻ እቲ ኣእጋርካ ኸተሰርሖ ፊትን ፓራሳይት ዝኾነ ፍጥረት” በለ ሕጂውን ስምእን ከብ መረርኡ ኸይወጸ። “ኢ...ኣይንዋራዘብ ዓ...ዓመትካ ዘይሓከምኪ ም...ምጭራም ካብ ትሓድግዮ” መልሲ ዳኒኤል ብግዲኡ። ኤፍሬም ንስምእን ብዓይኑ ገንሖ።

“በዚህኛኳ ሕጂስ ትዕግስትና አወዳሉና ክንደይ መዓልቲ ኢና ክንሰከም” አጉረምረመ ስምእን።

“ዊ...ንተር ቅ...ቅጽዓዮ... መ...መጽሐፍ ቅ...ቅዱስ ጥሒሱ ጽ...ጸረፉኒዩ። ው...ውተሃደራዊ ቅ...ቅጽዓት ጥራይ ድዩ ዘሎ መንፈሳዊ ቅ...ቅጽዓት ከአ ክህሉ አለም” መጥተ ደኒኤል በታ ብስኻራን ዝተቐለፈት ልሳኑ።

“እታ አፋካ ዕረ እያ ደሓን ይእቶ መስተ አሲፋልና እምበር ዓንዴል ዝኹነት መልሓስ” እንዳ በለ ስምእን ነታ ዓቕብ ተጋደላ። “ክንደይክ ይረዝንዩ በጃኻ” ምስ በለ ግና ኤፍሬም ሰሓቕ ሞሊቐዎ ንምስክም ዓቕሚ ክሳብ ዝውሕዶ ካርካር በለ። ተዳኺሞም ሰንከልከል ብምባል ተለኻኺሞም አብ ፍርቂ እቲ ኹርባ ወደቐ። አመት ነብሶም ክገብሩ ከይተፈለጠም ንዳኒኤል ምስ ፈነዉዎ አብ ቅድሚኦም ጸሕ በለ ከረውረው ክብል ምስ ጀመረ ኸአ ተቐዳዲሞ ሓዘዎ።

“እዋይ...ጽ...ጽንሕነ ጥራይ ኩነ ኢልክን ኢኸን...ተማዓሊኸን ደርቢኸናኒ...አየየዩይ” በለ ቃንዛ ሓዊሱ።

“ሶሪ ዳኒ ሓወይ ሸተት ስለ ዝበልና ኢና፡ ደሓር ከአ ሓቢርና ኢናኳ ወዲቕና ንስኻ ጥራይ መዓስ ኬንኻ” መለሰ ኤፍሬም ነቲ ዝስዕሮ ዝነበረ ሰሓቕ እንዳ ተቐጽጸረ።

ከምዚ ኢሎም ከለዉ ዳኒኤል ክዕጠጢ ጀመረ እንታይ ክገብር ከም ዝደለዩ አይፈልጡን። ብሃንደብት ከአ አፋ ኸፊቱ ዑዕ...ዕ ክብልን እዚ ዘይብሃል መግለጺ አልቦ ጨና ዘለዎ ተምላስ ሸረረር እንዳ በለ አብ ቅድሚኦም ተለቐለቐ። ስምእን ሓዲጉዎ ከሃድም ቁሩብ ተረፎ። ኤፍሬም ብወጉ “እዚ ኹሉስ አብ ምንቲ ምንታይ ይበሃል” እንዳ በለ ነታ ኹርባ ንምውጻእ ይጋደል ነበረ።

“ናይ መጠርስታ እያ ሎሚ፤ ሰሚዕካ አደይ ትሙት፤ ድሕሪሕጂደዳኒኤል ሰኸሩ ወዲቐኹ ሰሚዔ ኸይመጽእ። ንምንታይ ዋላስ ድራር ዝብኢ ዘይትኸውን” ስምእን ምጉርምራሙ ቀጸለ።

“ጋ...ጋሕ፡ ት...ትበል” ክብል መለሰሉ ዳኒኤል።

“መን? ጋሕ ትብል አታ?”

“ኢ...አደይ ትሙትዶ ኸ...ኸእብልካ” በሎ።

“ብኡነት ኤፌ እነ ንአምላኽ ይጥዓሞ ኢላ እየ እምበር፡ ነዚ ሰብዚ ተመሊሰ በዚ ጸድፊ መጽደፍኩዎ ኔረ ” አንጸርጸረ ስምእን።

“ኢ...አምላኽ ብብ...ብአኸን ወዲ ኸ...ኸማኻን ጥዒምዎ አይፈልጥን እዩ” ነበረ መልሲ ዳኒኤል።

“በጃኹም ክልቴኹም አፍኩም ሓዙ” በለ ኤፍሬምውን ተወዲእዎ ግዲ ኾይኑ።

“ኩ...ኩይሶም ዊንተር ዓርከይ፤ ረ...ረቢሸዶ፤ አጉህየኪዶ ዊንተር ኒ...ነብሲ ኢሉ በዚ መጽ ዘይበሉዎ ጣዕሳን ብኸያትን ክድርጉሖ ጀመራ፤ “እንታ እንታይ ጽሉሉ ምሽቱ እዩዚ” በለ ስምእን ቡቲ ኹነታት ተደናጊሩ።

“ጽ...ጽሉል ሰብ እምበር ጽሉል መዓልቲ የለን” በለ ዳኒኤል ብኸያቱ አቋሪጹ።

“ብዓል ንስኻ ምስ ተጸለልኩም እቲ መዓልቲ ኸአ ይልከም ትልክምዎ።”

“ም...መዕስ አኣ...እነ ኾይኑ ጂን እንዳሉ።”

“ሰቕ በል፡ ኩሉኹም ሓደ። ንሱ ንዓኻ አጸሊሉካ ንስኻ ኸአ ንዓና አጸሊልካና። ሰኸራን መጀመርታ ንዓኹም የጸልል ደሓር ከአ ንጉረቤት ኩነ ነቲ መዓልቲ የጸልሎ፤ ስለዚ ንስኻ ጽሉል እቲ መዓልቲውን ጽሉል ንሕና ኸአ ግዳይ ክልቴኹም ንኸውን። ንዓናስ አጸሊልካናዶ ኸየሎኻ እንታይ ገዲፍካልና” በሎ።

ብዓል ኤፍሬም ንዳኒኤል ናብ ቤቶም ከብጽሕዎ እንተ ኹኖም ነቲ ረዚን ክብደቱ ጥራይ ዘይኩነ ንብደዓዊ ቃላቱን ተምላሱን ትንፋሰካ ደው ዘብል ጨና ናይቲ ሓዋዊሱ ዝጨለጠ መስተን ክጸውሩ ኔርዎም። ብፍላይ ኤፍሬም ጸሎት ከይተረፈ እንዳ ሓወሰዩ ነታ ዓቕብ ክወጽ ዝኸእለ። ብሓይለ ገደል ናብታ ቤቶም ምስ በጽሑ፡ አብቲ አፍ ደገ በጥ አበልዎ። እቲ ግዜ እዋን ድራር ስለ ዝነበረ ኩሉም ብጽቶም አብቲ ብሓባር ዝምገቡሉ ምግብና ወሪዶም ነበሩ። እኒ ኤፍሬም ንዳኒኤል ተሰኪሞም ከደይብዎ ዘስተውዓሉም አይነበረን። ስምእን ገጽን አእዳዉን ብድሕሪ ምትሕጽጸብ “መግቢኳ ኸመይ ጌርና ክንበልዕ እታ ሻሂ ከይርሸኑና ብጉያ ኸመጽእ እየ ንስኻ ሃለዋቱ ግበር” እንዳ በለ ነቲ ሻሂ ዘሰትዩሉ ክንጅራት ሒዙ ናብቲ እንዳ ምግብና ኸደ። ኤፍሬም ምስ ዳኒኤል በይኑ ተረፈ። እቲ ብቐዳምነት ክገብር ዝህወኸ ዝነበረ ነቲ ብተምላስ ዝተጫማለቐ ክዳውንቱ ዳኒኤል ንምቕያር እዩ። ንዕኡ አብ ገበላ ሓዲጉ ካብ ናይ ዳኒኤል ሻንጣ ቅያር ክዳን ከምጽእ ብምባል ነቲ ሻንጣ እንተ ረአዩ ኩሉ ኢ ኸዳውንቲ ብርሰሓት ዝቐርብዩን ብዙሕ ነገራት ዝተጸያየቐን ነበረ። ኤፍሬም ሳንጣ ዳኒኤል ሓዲጉ አብ ናይ ባዕሉ ሳንጣ ንዕኡ ዝአክል ክዳን እንተ ረኸበ ብድሕሪ ምንዳይ። ናይ ሳልን ታሕትን ዝኸውን ቱታ ሒዙ ተመልሰ። ደፋኒ ኢሉ ነቲ ዝተበላሸወ ኸዳውንቲ ካብ አካል ዳኒኤል አውጺኡ ነቲ ናቱ ቱታ ከም ዝወዲ ዝበር። እንተ ዘሓሎ ኢሉ ኸአ ቴኖ ምሉእ ማይ ናብ ርእሱ ደፊኡ ብድሕሪ ምድራቕ ናብ መደቀሲኦም ሓሊፉ ከዕርፍ ምእንቲ ደጊፉ አእተዎ።

ስምእን ሻሂን ባንን ጥራ ሒዙ ተመልሰ ብድሕሪ እታ ዝድቅሳላ ህድሞ በእማን ኳንዮም አብ ዝሰርሕዎ ኮፍ መበሊ ኮይኖም ሻሂንኦም እስትዩ

ነበሩ። እቲ ኩፍ መባህሎም ብሸነሽ ምዕራብ ኣቢሉ ነበረሞ ጽሓይ ካብ ትግርብ ሓደጎ ደቓይቕ ሓሊፋኳ እንተ ነበረ መቐታ ግና ኣብቲ ኣእማን ነበረ።

“ዳኒኤል፤ እንታይ እዩ ዝኸኖ?” በለ ስምኡን ገና ብኸነታቱ ክሓሰብ ስለ ዝጸንሖ።

“ሳሚ ሎምስ ንስካውን ትረቅቕ ኣሎኻ። ምስ ዝሰኸረ ሰብን ምስ ጽሑሉን ክትላዘብ ከም ዘይትኸእል እንዳ ፈለጥካስ ክንድዚ ትሓምም። ማዩ ምስ ሰተዩ ቀስ ኢልካ ዘይትዛረቡ።”

“እንታ ዊንተር፤ ዳኒኤል ጠፊኡካ። ንሱ ደኣ ማይ ሰትዩ ጂን ሰትዩ ኩሉ ሳዕ ምስ ሰኸረ። ማይ ሰትዩስ ኣየናይ ግዜ ተኣዲቡ ርኢናዮ ኢና?” ኢሎም ብዛዕብኡ ምዝርራብ ከይሓደጉ ዳኒኤል ኣብቲ መደቕሊም ኮይኑ ካብቲ ቐዳማይ ዝገደደ ተምላስ ክፍንዎ ጀመረ።

“ዑዕዕ... እንዳ በለ ክሰሓግ ምስ ሰምዑ ብጉያ ካብቲ ኩፍ ኢሎምሉ ዝነበሩ እንተ መጹ እቲ ተነጺፉ ዝነበረ ኩብርታታቶም ኩን ክዳውንቲ ለይቶም ብገምቢ ዝጨኑ ተምላስ ተለቐሊቐ ዳኒኤል ከኣ ኣብኡ ጠንቀላዕላዕ ክበለ ጸንሖም።

“እሂ በል እዚኽ ኣየሕምምንዶ!” በለ ስምኡን ናብ ኤፍሬም እንዳ ጠመተ። ኤፍሬም ቦቲ ሓደ ወገን ዝብሎ ጠፊእዎ ቦቲ ኻልኣይውን ቦቲ ዝርእዩ ዝነበረ ዋሕዚ ተምለሰን ጨኑኡን ግልብልብ ኢሎዎ ገጽ ጠውዩ ሰቕ በለ። ዳኒኤል ኣምሊሱ ምስ ወድኦ ክትሰእ እኳ እንተ ፈተነ ጽፋውርው ይብሎ ስለ ዝነበረ ተመሊሱ ኣብ ልዕሊ ተምላሱ በጥ በለ።

“ኣነ መቐመ ኣብዚ ቦታዚ ካብ ሕጂ ንንዮም ክድቅሰሉ ዝኸእል ኣብነት ዮብለይን። ከይደ ኣሎኹ ኣብ ካልኣይ ጋንታ ኸይደ ምስ ኣፈወርቂ ክሓድር እዩ” በለ ስምኡን ሓደ ካብቶም ደቂ ማሕበሮም እንዳ ሰመዩ።

“ዋርድዮኸ?” በሎ ኤፍሬም።
“ሎሚ ዋርድዮ ምውጻእ ግደ መስርዕና ኣይኩነን” ኢሎዎ ተዓዘረ።

“ከምኡ እንተ ኾይኑ ደኣ ኣነውን ጽናሕ ምላኻ ክኸይድ” ኢሎ ኣርከቦ ኤፍሬም።

“እዝን ነዩጸንሓኒ፤ እንተ ደሌኻ ሃዩ ሰዓበኒ” ነበረ መልሲ ስምኡን። ኤፍሬም ንዘርኢት ተኸቲሉ እንዳ ኣፈወርቂ ይብጽሑ እምበር ልቡ ግና ፈጸሙ ተረበሸ።

“እዛ ናይ ጁባ ዝብልዋኳ ሰብ ለኪማ በጃኹም፤ ኣብዝሰ እነወልኩም እንደ ተዘራጊሖም” በሎም ኣፈወርቂ ኩነታት መምጽኢኦም ምስ ሓበርዎ።

“ኣነኳ እቲ ተምላስ ስለ ዘግለብለበኒ እዩ እምበር ምምላሰይ ኣይተርፈንን እዩ” ተጣዕሰ ኤፍሬም።

“ናበይ ኣታ?” በለ ስምኡን።

“ናብ መደቀሲና እምበር ናበይ” ይብሎ ኤፍሬም።

“ኣገዝ እኳ ደረት ኣለዎ ኤፍሬም፤ ነዚ ወዲዚ ዝሓገዝናዮ ኣይወሓደን። ርእሱ ክሕግዝ ንዘይከእል ሰብ ምሕጋዝ ግና ከንቀ እዩ። ሰብ ንኸትሕግ ክሕግዝ ክኸእል ኣለዎ።” በለ ስምኡን ኣእዳዉ እንዳ ኣፈናጠረ።

“ኣነሰባ ቦቲ ሓደ ወገን ምተመልከትኩዎ።” ይብሎ ኤፍሬም ብህድሓት።

“በዩናይ ወገን?”

“ማለት ብመሰረቱ ኣገዝ ርእሶም ምሕጋዝ ንዝተሳእየም ሰባት ዝልገስ ግብረ ሰናይ እመስለኒ።”

“ኣብቲ ዓቕብ ገረውይና ምሉእ ዝኸዉን ተምላስ ኣብ ርእሰና ፈንዩዎ ኸይኣኸሎስ ኣብ መደቀሲና ኣትዩ ፊሰቶ ምሉእ ተምላስ ክድኸድኸልና! እዚዩ ርትዓውነት ኣልቦ። ቁሩብከ በል ኣብ ደገ ኩይኑ ንፋስ ዘይወስድ በል!”

“ንሱስ ሓቂ ይሓይሽ እቲኣ ኣይበለ እቲኣ ኣይደገመ፤ ኣነ ባዕለይ ግና እንተ ፈኹሶ ብምባል ማይ ዝሓል ናብ ርእሱ ኣፍሲሰ ክዳውንቀ ቐደይረ ኣዕርፍ ብምባል ኣደቂሰዮ።” ኢሉ ነገሮም ኤፍሬም።

“ኣዩ ኤፍሬም ወዲ ደኣ ሓቂ እንድዩ ተምላስ ክሕለብ” ይብሎ ስምኡን። “ከመይ ማለት?” እንዳ በለ ብዝተደናገረ ገጽ ተመልከቶ ኤፍሬም።

“ንሰኸራም ማይ ኣብ እግሩ እምበር ኣብ ርእሱ ኣይተፍሰሰሉን ኢኻ እዮም ዝብሉዎ ያኢ” በለ ኣፈወርቂ ኣብ መንጉኦም ብምእታው።

“እንታይ ትብል ወደይ! እዋይ ሓወይ እሞ ኣነ እዩ ጉድ ጌረዮ። በሉ ንዑናይ በጃኹም ንሓግዞ እነኳ ልበይ ጠሪሱ ኣይዓረፈለይን” ኢሉ ክምለስዎ ተማሕጸኖም ኢፍሬም።

“ቁሩብ ንፋስ ከተህርሞ ኔሩካ ኤፊ ዓርከይ” ይብሎ ስምኡን።

“እንድዕለይከ ወደይ። ምኃን ከኣ ኣነስ እቲ መራሕ ጋንታ ከይርእዮ ተሰኪፈ እንዳኣለይ እንተ ሰኸሩ ብፍላይ ምስ እዞም ተጋደልቲ ገለ ዓይነት ሽግር ከይሃለዎ ኣይተርፍን እዩ።” ይብል ኤፍሬም።

“ብኢዶም ክጠፍእ እዩ ሓደ መዓልቲኳ። እንታይ ደረት ደፊኦምሉ እዩ በል ኣፋ ዓቂቡ ሰቕ ዘይብል ዝሓለፈ ወርሒ ሰዓት ሽዱሽተ ናይ ምሸት ምስ ኣሰሮ ንጽባሒቱ ሰዓት ሽዱሽተ ናይ ንጉሆ ፊቲሕዎ። ኣብዛ ቐሪ ክኸርድድ ሓዲሩ።” ይውሰኽ ስምኡን።

“ወደይ ሽዑስ እንቋ ብኸምኡ ጥራይ ሓለፈሉ፤ እንቋዕ ብጥይት ላየጥፍኦ” ይብል ኢፍሬምውን።

“እንታይ ድዩ ጌሩ” ይላትት አፈወርቂ።

“እንታ እዚ እንታይ ዘይብል እንታይከ ዘይገብር፤ በቃ ከምላ ፈጣሪ ድላዩ ኸብልን ድላዩ ኸኣ ኸገብርን እዩ ዝደሊ” ኢሉ ስቕ ይብል ስምኦን።

“አይነጸረለይን” ደገመ አፈወርቂ።

“ናይ ዳኒኤል ነገር ብቐሊሉ ዝገጸር ኣይኩነን። ሽዑኳ ኩነ ኢሉ እዩ ቁሩብ ጥራይ እዩ ሰትዮ ኒሩ።” ይብል ስምኦን።

“ሰትዮምበር ተሰኒፋ ኣንታ ሳሚ” በለ ኢፍሬም።

“አይምሰልኪ፤ ቁሩብ ደኣ እዩ ሰትዮ እምበር ምስ ውነኡ ኸምዝነበረ ሚእቲ ሚእታዊት ርግጽኛ እዩ።” ይቃወም ስምኦን።

“ኣንታ እንታይ እዩ ጌሩ ዘይትነግሩና” በለ አፈወርቂ ኣብ ሓዲግ ጠልጠል ኣቢሎም ስለ ዝሓደግዎ።

“እቲ መራሕ ጋንታ መስለኒ በቲ አፍ ደገና እንዳ ሓለፈ ገዱ ዓቲቡ ረገጽዎ ይሓልፍ” ይጅምር ስምኦን።

“ሐራይ” ኢሉ እዘነ ጸለወ አፈወርቂ።

“ወድያትኪ ትቐብል ኣቢሉ ኣንታ ካብ ዓዲ ጸዋጋት ዲኻ ተወሊድኻ ወይስ መጸወጊ መድሃኒት ትወስድ ኢኻ ይብሎ” ኢሉ ክርትም ይብል ስምኦን።

“ነቲ ሓላፊ” ይላትት አፈወርቂ ገሪሙዎ።

“አዋህልል እንዳ ግዳ” ኢሉ ስምኦን ቀጸለ፤ “እንታይ በልካ” ኣተተ ወዲ ጫዓይ ገሪምዎ

“ከመይ ኢሉ ገጽ ሓደ ስምዒት ዘለዎ ፍጡር ወትሩ ምጽዋግ ይብሕቶ፤ ካን ፍሽኽታ ክሓርመካ ግምባርካ ኹሉ እዋን ክዳን ዕጥርጥር ኮይኑ እንዳ ተራእየና አመና እንዳ ቆጸርካዮ በጃኻ።” ይብሎዎ

“ኣንታ ወዲ ሕደግ፤ ነገር ከይትወልድ ሕደግ” በለ ሕጂውን ወዲ ጫዓይ።

“ኣንታ ነገር ደኣ ንሰኹም ውለዱዎ እምበር ወሪዱና፤ ኣነ ዝበልኩኻ ሰሓቕ ኣይጐድኣካን እዩ እንተ ሰሓቕካ ገጽካ ፈጋዕጋዕ ኢሉ ኣይፈራኸስን እዩ፤ እዘን ኣስናንካ ጸሓይ ኣዱንያ ኣይትንፈገን ይዓኸ። አየር ኮነ ብርሃን ጸሓይ ነተን ኣስናንካ ኣድላዩ እዩ” በሎ።

ወዲ ጭዓይ ነእዛ ክኣምንን ኣይከኣለን። ከም ሓላፊሉ መጠን ብማዕዶ ከመጽእ ርእይዎ ብኣኸብሮት ብድድ ኢሉ ወተሃደራዊ ሰላምታ ሂቡ ኣብ ክንዲ ዘሕልፎ ብዘይ ተጸቦዮ ዳዕላዊ ቃላት ምስተ ቐበሎ ብምግራም ርእሱ እንዳ ነቐነቐ “ማይ ምስ ሰተኻ ክረኽበካ” እንዳ በለ ከይፈተወ ናይ ሕርቃን ሰሓቕ ሰሓቕ።

“እዋይ እንታ ሓቕኻ እባይኻ አፍካ ኸትሓትም። ንሰኹን ሓርገጽን ሓደ ኢኹም እንተ ሰሓቕኩም ኢኹም ትኸፍኡ። ስቕ እንተ በልካ ኢኻ ሰብ ትመስል እምበር፤ እንተ ሰሓቕካስ ቅምጥ ኢልካ ሓርገጽ” ካርካር ኢሉ ምስ ሰሓቕ። ጨዓይ ነብሱ ክቋጸጸር ኣይከኣለን ብበትሪ ጌሩ ከሳዕ ዝደከም ደኪሩ ኣብታ ጸልማት ኦቶ ኣሲርዎ ሓዲሩ።

“ዳኒኤልሲሞ ሰኽራም ጥራይ ኣይኩንን” በለ አፈወርቂ።

“እንታይ ደኣ ወደይ ካብ ሰኽራን ዝኸፍእዶ ኣሎዩ፤” በሎ ኢፍሬም። “እዚ ሰኽራን ኣይብሎን እዩ ጽላለ ከይከውን” መለሰ አፈወርቂ።

“ክንደይሳዕ ከምኡ ዘዩልና፤ ንዑናይ ግዳ አመቱ ንግበር” እንዳ በሉ ናብ መደቂሲኦም ተመልሱ። ዘይተርፈካ ጋሻ ኣጥቢቐካ ሰዓም ከም ዝብልዎ ኣስናኖም ነኺሶም ነቲ ዝተበላሸወ መናጽፍ ኣውጺኦም ነቲ ለሳዕላዩ ብድሕሪ ምጽራግ ብግዳማዊ ወገን እቲ ህድሞ ኣብቲ መናድቕ ሰጥሕዎ። ዳኒኤል ተበራቢሩ ኸዩኸግሮም እንዳ ተጠንቐቐ ነቲ ዝተጸየቐ ክዳውንቱ ኣውጺኦም ንዑኡውን ኣብ ንፋስ ጸጥሕዎ። ናይ ስምኦን እርግ ዝበለ ክዳን ለይቲ ጌርምሉ ኸኣ ይደቅስ ሓዲጐም ናብ እንዳ በዓል ኣፈወርቂ ተመልሱ።

ዳኒኤል ለይቲ ምሉእ ክሕርንኺ ብድሕሪ ምሕዳር እቲ በቲ ናብ ምብራቕ ኣቢሉ ዝጥምት አፍ ደገ መደቀሲኦም ኣዝተወ ጸርጊ ብርሃን ጸሓይን ምቕታን ኣብ ገዱ ከንጸባርቑ ምሽ ጀመረ ኣዲንቱቋሕ ከብልኳ እንተ ፈተነ እቲ ጸርጊ ጸሓይ ወጊእዎ ካብኡ ከእለ ገዱ ኣልዓለ። ኣዲንቱ እንዳ ሓሰየወን ክማጣላዕ ጀመረ። ነታ ኣብ ጸጋማይ ኢዱ ዝኣበራ ሰዓቱ ተመልከተም እቲ ግዜ ድሮ ሰዓት ዓሰርተ ሓደ ቕድሚ ቐትሪ ኹይኑ ነበረ። ድሕሪ ሓደት ምሕሳብ ከኣ እቲ መዓልቲ ቐዳም ምዃኑ ኣስተውዓለ። እቲ ወድዩዎ ዝነበረ ክዳን ለይቲ ናቱ ኸምዘይኩነ ኣስተውዓለ ደፋእ ኢሉ ብምትንሳእ ናብ ግዳም ወጸ። እተን ንምንጻፍ ዝጥቀሙለን ኩባርታታትን ክዳውንቱን ኣብቲ መናድቕ ተጸጢሉ ረኣዮ ቀሪቡ እንተ ተዓዘበ ኸኣ ተምላስ ተጸያይቐ ምንባሩ ኣስተዎዓለ።

ካብ ድቃስኳ እንተ ተበራብረ ከምቲ ኹሉ እዋን ኣብ ጽባሕ ሰኽራኑ ዝገብሮ ኣብ ርእሱ ገለ ኸም ዝጸዓኑዎ ተሰምዖ። እዘዩ ስለ ዝኸበደ ተመሊሱ ክድቕስ ደለዩ። ክድቕስዶ ወይስ ሩባ ወሪዶ ክተሓጸብ ኢሉ እንዳ ተወላወለ ኸሎ እታ ሻሂ ዝሰትየላ ኩባይኡ ብያቲ ተኸሲና ክልተ ባኒወን ኣብ ልዕሊ እታ ብያቲ ረኣዩ። ብዓል ዳኒኤል ቁርሱ ኸም ዝሓዙሉ ኣስተውዓለ። ነታ ብያቲ ኣልዓሉ ነቲ ዝዛሓለ ሸሂ ቕድሚ ምስታዩ ኣብ ትሕቲ እቲ ባኒ ሓንቲ ጭራም ወረቐት ረኽበ። ኣልዓሉ ብድሕሪ ምንባብ ከኣ ፍሸኽ ኢሉ ርእሱ እንዳ ነቐነቐ “እንታይ እዎ ክንገብር ኢልኩሙና ኢኹም” ኢሉ ኩፍ በለ።

እታ ወረቆት ስምኦን ዝጸሓፉ ኹይና እዚ ዝሰዕብ መልእኹቲ ነበራ።
 “እይቅበጽ፡ መጀምርታ እንጃዕ ካብ ዓዲ ጽላል ናብ ዓዲ ጥዕና ተመለሰካ፡ ቁርሲኳ አይግበአካን እዩ ነሩ እንተ ኹነ ንፈጣሪ ይጥዓዎ ኢልና ሒዝናልካ አሎና። ቆረስካ ምስ ወዳእካ ነቲ ዝ ማይ ረብራብካ ትኹሰትሮ ነቲ ኹበርታታትውን ትሓጽቦ፡ እነ ናባ ወድሪደ አሎኹ ከሕግዘካ እንተ ደሊኻ ሒዝኻዮ አርክበኒ ኤፍሬም ግና ናይ ቤተ ክርስትያን አኼባ አለኒ ኢሉ ኸይዱሎ።
 እዚ ወድሓንካ ሓውኻ ተካል ዝሓደረ ስምኦን!

ኤፍሬምን እቶም ብጽቱ አገልገልትን ግና አባ ዮናስን እቲ ቐሽን ንአኼባ ጸዊዮም ነበሩም ጸውዒቶም አኸቢሮም አብታ ሰዓቶም ተረከቡ።
 “ትምህርቲ ሰምበት”ም ኸመይ አሎ?” ሓተትዎም አባ ዮናስ።
 “እግዚአብሄር ይመስገን ደሓን እዩ” መለሰ ኤፍሬም
 “ደሓን እባ ደአ ነይኩነ፡ አረ አይሓፍሩንዮ” ኩሎፍዎ እቶም ቀሺ።
 “ቀሺ ህድእ እንዶ በል!” ገንሕዎ አባ ዮናስ።
 “አባ ስለ ዘይረአኹምም እኳይኹም እምበር ነዚእም ርእዩ ኸሃድእ ዝኸእል ሰብ የልቦን።”

“ከምዚ ትርእይዎ ዘሎኹም ቀሺ ባህ ዘየብል ነገር ርእየሎም ይብል አሎም፡ እቲ ጉዳይ ከመይ ምጃኑዶ መብራህኩምለይ?” ተወስሱዎም አባ ዮናስ።
 ነቲ ነገር ብኸመይ መዳይ ከረድእዎም ከም ዝኸእሉ ከይሓሰቡሉ ብምምጽእም ሒደት ንሓድሕዶም እንዳ ተጠማመቱ ምዕይዕይ ክብሉ ዝረአየ ቐሺ፡ “ፈሰፍስ ሓቂ እንተ ዝህልወኩም አይመጽቀጥኩምን። እታ ለውላው መልሕስኩም ደአ አበይ ተሸርበት ሕጂ!”
 “ቐሺ ህዳእ እንዶ” በሉ አባ ዮናስ ቁጥዕ ኢሎም።
 “ሓቅኹም ኢኹም አባ ምናልባት ዓውዓው ኢልና ንኸውን ኢና፡ እንተ ኹን ንሕና ንጽልን ንኣምላኸና ነምልኸን እምበር ካልእ ንገብር አይነበርናን” ይምልስ ኤፍሬም ፍርሃቱ ተቐጸጸሩ።
 “ወዳጆ ጸሎት፡ እዋልድ እንዳ አእዌኻስ ያኢ ጸሎት ተረኺቡለይ፡ እቲ ሻባባ፡ ሻራራ ድዩ ጸሎት ተቐጸሩለይ፡ ንጽለል ኔርና ደአ በሉ ከንኣምነኩምን ማይ-ጸሎት ከአ ኸንወስደኩም” ሓጨጨ አባ ቐሺ።

“ከመይ ዓይነት አገባባት ጸሎት ዲኹም ትጥቀሙ?” ቀጸሉ አባ ዮናስ ናይ አበይ ቀሺ ዘረባ ንጸጋም ጐስቶም። “መዛሙራት ንዝምር፡ ነጣቕዕ ንበኪ ንሰሕቕ፡ አብ ቐድሚ እቲ ሰማያዊ አቦነ ነፍስና ነፍስሰሉ ኩሉ መጽሓፍ ቅዱሳዊ አገባባት ንጥቐም።” መለሰ ኤፍሬም ህድእ ኢሉ።
 “እዚ ንቐሺ ምውሓጥ አብዩዎ ዘሎ ሻባባ... ሻራራ...ወዘተ ክብሉ ሰሚዒዮም ዝብሉ ዘሎኹ እንታይ ዓይነት ናይ ጸሎት አገባብ እዩ?”

“ንሱ ደአ ብስጋ ንዝሰምየ ኹሉ ትርጉም አልቦ ኹይኑ ክሰምየም ናይ ግድን እዩ። መጽሓፍ ቅዱስ ንዝእምን ሰብ ግና ጸሎት ካብ ግዜ ሃዋርያት ጀሚሩ ብስብአዊ ቋንቋ ጥራይ ዘይኩነስ ብመንፈሳዊ ቋንቋውን ከምዚ ቐርብዩ ቃል ኣምላኽ ዝምህረና።” ቀጸለ ኤፍሬም።
 “እሞ ንስኹምሲ ብመንፈሳዊ ቋንቋታት ከይተረፈ ኢኹም ትጽልዩ?” ሓተቱ አባ ዮናስ። ድምጽም ናህሪ እንዳ ወሰኸ ኸደ።
 “ኩላትናኳ እንተ ዘይኩንና እወ ብቋንቋታት ዝጽልዩ አለዉና።” ይብል አፈወርቂ አብ ማእከል አትዩ።

“እቤት ድፍረት፡ ወይ ምጽታት እምበኣርሲ ኸአ መንፈሳዊ ቋንቋስ ንዓኹም ንዘይጠቐሙ ሕንጫላት ተዋሂቡ እዩ። ንሱ አብ ጫካ ገዳማት ተዓጽዮም ዓለም ንዘይርእዩ ባሕታውያን ፈጣሪ ምስኡ ክራኽቡሉ ኢሉ ዘዓለዎሲ ንዓካትኩም ተዋሂቡ! ወይ ጉድ” በሉ አበይ ቀሺ ደንጽዩዎም።
 “ገለ ኻባኻትኩምዉን ምስ እዞም አብ ሰግርና ዘለዎ ቤንጠ እንዳ ኸድኩም ትጥመቑ ኸም ዘሎኹም ቀሺ ባዕሉ አጽኒዑ ዘረጋገጸ ጉዳይ ከም ዝኹነ ረዚን ሓበሬታታት የምጽእ አሎ። ብዛዕባዚኸ እንታይ ትብሉ?” ቀጸሉ አባ ዮናስ።
 “ብጐይታናን መድሓኒናን የሱስ ክርስቶስ አሚንካ ምጥማቕውን አብ መጽሓፍ ቅዱስ ዘሎ ኣምላኻዊ ትእዛዝ ስለ ዝኹነ ዝገሃስናዮ ኣምላኻዊ ስርዓት አሎ ኣይንብልን ኢና” መለሱሎም ኤፍሬም።

“ንሕናውን አብ መጽሓፍ ቅዱስ የለንኳ ኣይበልናን፡ እንተ ኹነ እቲ ብቋንቋታት ምጽላይ ከምቲ ቀሺ ዝበሎ ንፍሉያት ባሕታውያን እምበር ንኹሉ ዝወሃብ ኣይመስለናን እዩ እንተ እቲ ምጥማቕ ከአ ብሕጻንኩም ዝተጠመቐኩምዎ ውሒዱኩምሲ ካልኣይ ጥምቀት አድልዩ?” ኩሪይሎም አባ ዮናስ።
 “አባ ዮናስ ከምዚ ኢልኩም ብህድኣትን ዕቱብነትን ምምይያጥኩም ብጣዕሚ ኢና ነመስግኩምን ነኸብረኩም። እቲ ንባሕታውያን ጥራይ እዩ ቃንቋ ተዋሂቡ ዝብል ግና አብ መጽሓፍ ቅዱስ አይተ ጠቐሰን። እቲ መንፈሳዊ ልሳን ዝተዋህበምሲ ኪዱ ባሕትዉ ንዝተባህሉ ሰባት ዘይኩነስ ኪዱ ናብ ዓለም መሃሩን ኣጥምቑን ደቀ መዛሙርተይውን ግበርዎም ተባሂሎም ናብ ማእከል ዓለም ንዝተላእኩ ተራ ሰባት ዝተዋህበ ነገር ምጃኑ እዩ ዝሕብረና። እቲ ጥምቀትውን ሰብ ምስ ኣመነ ክጥመቑ ከም ዘለዎ እምበር ብህጻኑ ኸጥመቑ ከም ዘለዎ ዝሕብር ጽሑፍ የለን” በለ ኤፍሬም ሓንቲአ ትውላድ ኢሉ።

“ኣኺሉኩም ጽሑፍ ጥራይ ዲኹም ትብሉ እቲ ስርዓት አቦታትከ?” ሓተቱ አባ ዮናስ።

“ስርዓት አቦታት ከነኸብሮ ይግባል ይኸውን እንተ ኹነ ምስ ስርዓት አምላኽ ምስ ዝጸረር ግና ንስርዓት አምላኽ ከነቐድምዮ ግዱዳት ኢና።”

“ንሱስ ደሓን፡ ደሓር ከአ ንስኻትኩም ቆልዑ ኢኹም ክሳብ ክንድዚ ጥልቕ ኢልካ ነቲ መንፈሳዊ ነገር ምምርማር አይጠቐመኩምን እዩ። ሕጂ ኹለ ናይ ካልኦትኳ አይንፈልጥን ኢና እንተ እቶም አብዚ ዓዲ በዞም ቤንጠ ዝተጠመቐ እቲ ዘማራኹም አብራሃምን እተን ምስኡ ዝኸዳ አዋልድን አብ አጸድ ኪዳን ምህረት ቤተክርስቲያን ክንርእዮም አይንደልን ምዃና ንሕብረኩም፡ እዚ ወድሓንኩም ኢሎም የፋንዉዎም።”

“ንኹሎም ከተባርርም ነሩካ” በሉ አቦይ ቀሺ ብዓል ኤፍሬም ምስ ወጹ። “ደሓን ቅስን ቀሺ መንመን ምዃናም ነቲ ናይ ቤንጠ ነገር ከተኣታትዉ ዘለዉ ቀስ ኢልና ክንጸጽዮም ኢና።”

“ነቲ ህዝቢ ምስ በክልዎ ደሓ አቦይ ክንጸጽዮም፡ ዝብኢ የንጸጽዮም እዞም ዘይውጁሃት” መርገም ሓወሶ አቦይ ቀሺ።

“ስቐ ኢልካ አይትንሃር ቀሺ ኩሉ ብስርዓት ይኹን” ገንሕዎም አባ ዮናስ። “ንሶምውን ይንህሩ እምበርዮም ዘለዉ ብናህሪ ንኹላ ናብ ቤንጠ ይቐይሩዎ አለዉ፡ ደንጉናባ አቦይ ክንንህር ደኣ።” ተቓወሙ አቦይ ቀሺ።

“ደሓን ቀሺ ግዲይብልካን እንዳ ኪዳን ምህረት ማይተመናይ፡ እንዳ መድሃኔአለም፡ እንዳ ሰላሴ፡ እንዳ ገብሪኤል፡ እንዳ ማርያም ዝኸበርና ናይ ትምህርቲ ሰምበት ኢና እንደዮም ኢሎሙና፡ አብእ ኼድና ኹላ ኹንጸርዖ ኢና። ብድሕርዚ ቶኪሉ ምዃናም እንተ ተረጋገጹ ጠሪሰና ከነባርርም ኢና” እንዳ በሉ ተረዳዲኦም ወድኡ።

እኒ ኤፍሬም ብወገኖም ጉይታ ጥበብን መጉስን ክህበም ብጸሎት ክጋደሉ ኹም ዘለዎም ተማኸሮም ተፈላለዩ። በቲ ዝቐጽል ሰናብቲ አብርሃምን እታ ዝጠቐሙዋ ዓልን ናብቲ ጉባኤ ከምዘይመጹ ተገብረ። ሓደ ሰምበት ረፍዲ አይርእዩንን ይኹን ኢሉ ዝመጸ አብርሃም እቶም ቀሺ ካብ ማእከል እቲ ጉባኤ ወጪጦም ምስ ሰጉግዎ ጠሪሱ ክምለስ አይከላለን። ብዓል ኤፍሬም ግና በቲ አብ ብጽቶም ዝወረደ ውግዛ ከይተሰናበዱ ብሓይሊ አምላኽን ጸጋኡን ነታ ናይ ሰምበት ጉባኤ ብጸሎትን ብቓል አምላኽን መሊሳ ከምትድንፍቆ ገበሩዋ። አብ ሕክምና ናቕፋን ኩነ ካልእ መንግስታዊን ውልቃውን ትካላት ዝሰርሑ ሰራሕተኛታት ቀስ ብቐክ ክእከቡ ጀመሩ። እንተ ኹነ ካብቲ ናይ ሰምበት ንላዕሊ እቲ አብ ውሽጢ መዓስከሮም ዘካይድዎ ምሽታዊ ጸሎትን መጽናዕቲ መጽሓፍ ቅዱስን ብዝያዳ አብቶም አባላት ሃገራዊ አገልግሎ ዓብይ ጽልዋ ከገብር ጀመረ።

ሓደስቲ ሰባት ካብ ግዜ ናብ ግዜ ይጽንበሩዎም ነበሩ። እቲ መንፈሳዊ ምንቕቓሕ ፈለኸለኸ እንዳበለ ብዝኸደ መጠን ፈተናታትዉን እንዳ ወሰኸ

መጸዘ ብፍላይ ምክትል ናይቲ መራሕ በጦሎኒ ኹይኑ ዝነጥፍ ዝነበረ ተጋዳላይ ነቲ ምንቕስቓስ ብዓል ኤፍሬም ብጽኑዕ ክቃወም ጀመረ። ሓደ መዓልቲ ተኣኪቦም ክጽልዩ ተቓጽዮ ብድሕሪ ምምጸእ አሰናበዶም። ድሕሪ ደጊም ከምዚኣ ኢልኩም ተኣኪብኩም እንተ ደኣ ጸኒሕኩም ብአርፒጂ ክህንኩተኩም እየ ኢሉ ድማ በተኖም እቲ ተቓውሞ ብዝዛየዶ መጠንዉን ናይ አገልግሎት ደጌታት መመሊሱ ይኸፈት ነበረ። አብ መንጉ እቲ መዓስከሮምን ከተማን ትሰፍር ዝነበረት ምስ እንዳ ሕርሻ ትሰርሕ ሓብቲ ጉይታ ብምሉእ ልባ ተቐቢላ ነበረት እሞ እቲ ቤታ ንአገልግሎት ስለ ዝወፈየቶ እቲ አብ ቤት ክርስትያን ዝተዓግተ ናይ ጸምን ጸሎትን ጉባኤ አብ እንዳታ ሓብቲ ኹይኖም ቀጸልዎ። ብዙሕ አይደንጉዮን ሓደ አብ ሳዋ ኹነ አብ ናቕፋ አብ ዝግበር ኣኼባታት ብናይ አምሓርኛ ደርፍታት ብምዝንጋዕ ዝጠቐሞም ዝነበረ መንእሰይውን ነቲ ናይ ደርፊ ናብራ ረጥረጡ ንጉይታ ብምቕባል ንደርፋ ብመዛሙር ክቐይሮ ጀመረ። እቶም ኣሕዋት ብዝቐረብዎ መጠን አምላኽ እሙን ኩይኑ ይርከበሎም ነበረ።

ሐደ ቅትሪ ከምቲ ልሙድ ኤፍሬምን ብጽቱን ካብ ሰራሕ ከምስሉ ናብ መዓሰከርም ተመሊሶም ኣመት ከብዶም ብድሕሪ ምግባር እታ ናይ ድሕሪ ቅትሪ ናይ ወፍሪ ሰዓት ከሳዕ ትኣክል ከም ኣመሎም ሒደት ቀም የብሉ። ንሓደ ሰዓት ዝከውን ምስ ኣዕረፉ ኣብ ከባቢ ኣፍደገ ልዓቶም ብታኒካ መሳሊ ነቲ መንደቕ ዝኹሕኩሕ ሰብ ረኣዩ። ዳኒኤል ሰምቢዱ ብድድ በለ። ዓይኑ እንዳ ሓሰየ፡ ዊንተር፡ ሳሚ ተንሰኡባታ ብምባል ከኣ ኣበራብሮም። ሰዓት ወፍሪ ዝኣኸለ መሲልምም ክልቲኦም እንዳ ተማግልዑ ተበራብሩ።

“ኣሻቡ ደኣ ሰዓት ኣኸሉ ወደይ” በለ ስምኦን ናብ ሰዓቱ እንዳ ተመልከተ ብኡ ንብኡ ሰዓት ከም ዘይኣኸለ ኣረጋጊጹ ኸኣ “ኣታ እንታይ ክትረክብ ወደይ ሰዓት ሰለሱት ምዃኑ እንወፍረሉ ግዜ ደረሰኩሉ ኢኻ፤ ገና ሰዓት ክልተ እንድዩ ዘሎ” ኢሉ ተመሊሱ ክማምሰስ ደለየ።

ዳኒኤል ምዝራብ ሓዲት ብገጹ ጥራይ ናብቲ ኣፍ ልዓት ኣቢሎም ክጥምቱ ኣመልከተሎም። ክልቲኦም ብሓንሳእ ንምልክት ዳኒኤል ተኸቲሎም እንተ ተመልከቱ ሓንቲ ጽልም ዝበለ ልውየት ዝተኸድነት ሰበይቲ ኣብቲ ኣፍ ደገ ደው ኢላ ቀው ኣቢላ ትጥምቶም ነበረት።

“ኣቱም ሰባት ሰጐጉጥ ገለ ጌሮምኒ ኢላ ነገር ከይ ተምጽኣልና” በለ ዳኒኤል ፈሪሁ።

“ደሓንዲኺ ኢማ” ሓተታ ኤፍሬም ብቋንቋ ትግርኛ።

“ናብራ ብኩም” በለቶ ንሳውን ብወገና ብቋንቋኣ ጌራ።

እቲ ዝበለቶ ስለ ዘይበርሃሎም ንሓድሕዶም ተጥማመቱ።

“ኣንታ ናብራ ደሓንዶ እያ ትብለና ትህሉ፡ ናብራ ኸትብልዶ ኸይሰማዕኩማን” በለ ስምኦን።

“ኣቱም ሰባት ናብራ ደሓን እዩ ኢልኩም ጥራይ ኣፋንዉዋ በጀኹም ኣብዚ ኣፍደገ እንተ ርእዮማ ካልእ መዘዝ ከየምጽኡልና” ደገመ ዳኒኤል።

“ሎምስ ከኣ ዳኒኤል ነገር ትፈርሃሉ ግዜ መጺኡ” በሎ ስምኦን ገሪምዎ።

“ሳሚ ሕደገና በጃኻ ሕጂ እቲ ጉዳይ ብዛዕባይ ኣይኩነን ንኹሉ ነገራት ናባይ ኣይትገላብጡ”

“ትግሬ ኢፋልና፡ ኢፋልና” በለ ኤፍሬም ብኢዱ ኣሉታዊ ምልክት እንዳገበረ፡ ትግሬ ኣይርድኣናን እዩ ማለቱ ያኢ።

“ስምኦንን ዳኒኤልን ንሓድሕዶም ምትራኽ ሓዲጐም “ወይ ኢፋልና ትገብር” እንዳበለ ንኤፍሬም ሰሓቐዎ።

እታ ሰበይቲ ኣፋ ሸፊና ፍሽኽ ብድሕሪ ምባል “ትግሬ ኢታኣምርን!” በለቶ።

“ወሪዱኒ ኣበይ ክኣምር ኢልክኒ፡ ሽምኪ ይረኽብ ዝሓፍተይ ከምኣ ማለታይ እያ ወሰኽ ኤፍሬም ስለ ዝተረድኣቶ እንዳ ኣመስገና።

“ናብራ ብኩም ናብራ” በለት ደጋጊማ።

“ናብራ ደኣ ደሓንዩ ናብራ ውትህድርና ኸምዛ ትርእይያ እያ” በለ ዳኒኤል ክትከደሎም እንዳ ተመነዮ።

“ሳፍሬና፡ ናብራ ብኩም፤ ናብራ” በለት የማንይቲ ኢዳ ናብ ኣፋ ኣቢላ ብምውሰዋስ ናይ ምብሳዕ ምልክት እንዳ ገበረት።

“እዋይ ሓፍተይ ኣንታ ጠምዖ ግዲያ!” ሓተቶም ኤፍሬም። ካብቲ ተሪፉዎም ዝነበረ ባኒ ኣንዲሉ ኸኣ “ባኒ ደሊኺ...ባኒ” በላሞ፤ ቅልጥፍ ኢላ “ኣይዋ ከምሰሉ ሓይኩ” ምስ በለቶ ነተን ዝነበራሉም ተረፍ ባንታት ኣኻኺቡ ኣብቲ ሓዛቶ ዝመጸት ቁርባበሻኣ መለሰላ ብድንጋጽ። “ኣጀኺ ተዛወሪ ክትጠምዩ ኸሎኺ” እኳ እንተ በላ ንሳ ግና ኣይሰምዓቶን ነተን ባኒ ቁልብ ኣቢላ ብቐልጥፍ መገዳ ተዓዘረት።

“ካን ኢፋልና ኢፋልና ኣቢላትካ” ኢሉ ዳኒኤል ከጨርቀሉ ጀመረ። “ንዓኻስ ናብራ ደሓንዩ ዶ ኸየበለትካ” በሎ ስምኦን።

“ሓቀይ። ንሕና ንፈልጦ ናብራ፡ ሂወት መንባብሮ ዝብል እዩ እምበር ኣንጌራውን ከም ዘካትት ኣበይ ፈለጥናዮ ኢልካና፤” ኢሉ ስቕ ብድሕሪ ምባል ቀጸሉ፡ “ዊንተር ከኣ ብዙሕ ኣይትእመኖም እዞም ገባር፤ ነገር ከየምጽኡልካ” በለ ሓልዮት ሓዊሱ።

“ኣነ ከም ናይ ኣምላኽ ሰብ ብዛዕባ ሰናይ ነገር ክሰብኽ ጥራይ ዘይኩነስ ዓቕመይ ዘፍቅዶ ሰናይ ክገብር ግዴታይ እዩ” በለ ኤፍሬም።

“እሞ ንሰኻ ክርስትያን ንሳ ኣስላምሲ እንታይ ኣራኺብኩም፤”

“ሃይማኖት ኣየራኸበናን ይኸውን ክርስቶስ ግና የራኸበና እዩ” ኢሉ ፍሽኽ በሎ።

“ከመይ ኢሉ ደኣዩ ዘራኸበኩም፤” ሕቶ ቀጸለ ዳኒኤል።

“ጐይታ የሱስ ናብ ምድሪ ዝመጸን ዝተሰቐለን ዝሞተን ዝተንሰኡን ንኹሎም ደቂ ኣዳም እምበር ንዝተወሰኑ ዓሌት ጥራይ ኢሉ ኣይኩነን ጐይታ ንደቂ ኣዳም ብሓፈሻ እምበር ንፍሉያት ሰባት ጥራይ ኣየፍቅርን እዩ።”

“ንሳቶም ድኣሞ ናይ መሓመድ ተኸታሊ እንተ ዘይኪንካ ከም ወዲ ሕብረቶምሲ ይትረፍ ከም ሰብ ከማን ኣይቅበሉኻን እዮም።” ይካታፅ ዳኒኤል።

“አነኳ ብዛዕባ ክርስቶስ እምበር ብዛዕባ መሓመድ አይተዛረብኩኝን፤ ምናልባት ማሓመድ ናይ አሰላም ጥራይ ይኸውን ክርስቶስ ግና ናይ ኩሉ ሰብ እዩ።” በለ ኤፍሬም ደጊሙ።

“እሞ ንሳቶም መሓመድ እንዳ በሉስ ከመይ ኢሎም ናይ ክርስቶስ ይኩኑ፤” ይብሎ አትሪሩ እንዳ ጠመቶ።

“አነኳ ናይ ክርስቶስ እዮም አይወጸንን” መለሰ ኤፍሬም።

“ዊንተር ዓርክይ ሎምስ መመሊሰካ ሚስጥር ትኹንኒ አሎኻ።”

“እነ ዝብል ዘሎኹ እግዚአብሄር ብክርስቶስ ጌሩ ንኹሉ ሰብ ካብ ሓጢአት ከድሕን ፈቓዱ ጥራይ ዘይኩን ንዮሱስ ልኢኹ ኣብ መስቀል ክመውትን ብሳልሰይቲ መዓልቲውን ክትሰእን ብምግባር ዓቢ ናይ ምድሓን ደገ ኸፊቱ አሎ። ብእምላኽ ወገን ንምድሓን ዘድሊ ኹሉ ተፈጸሙ አሎ”¹⁸ ነዚ ዓብይ ናይ ምድሓን ጸዊዒት ተቀቢልካ ናይ ክርስቶስ ምዃን ግና ናይቶም ሰባት ምርጫ እዩ። እነ ኸእ እዞም ሰባት እዚእም እንከሎ ከም ኩልና ደቂ ኣዳም ንምድሓን ዕዲማት እዮም ነቲ ዕድመ ተቐቢሎም ክሳብ ዘይተመልሱ ግና ናይ ክርስቶስ ክኹኑ አይክእሉን እዮም እዩ ዝበልኩ።”

“ብዝኹን ገለ ሰበብ ከዩምጽልካ ገጽ እንተ ኸላእካዮም ይሓይሽ” በሎ ዳኒኤል።

“አነስ ኣብ መንጉ ሰባት ክፈላለ ዘይኩን ንኹሉ ሰብ ብሓደ ዓይኒ ክርኢ እዩ ተጸዊዒ” በሎ።

“ዝደለኻ ግበር ዓርክይ ገለ ምስ ዘጋጥመካ ግና ንዓና ከይትሕውሰና” እንዳ በሎ እቲ ናይ ድሕሪ ቐትሪ ናብ ሰራሕ ዝምለሰሉ እዋን ስለ ዝኣኸለ ናብ ሰርሖም ወፈሩ።

ካብቲ እዋንቲ ጀሚሩ እታ ሰበይቲ ጥራይ ዘይኩነትስ ገለ ኹብ ደቃን ስሌማን ሰብኢያን ናብታ ኤፍሬም ዘለዋ ጋንታ እንዳ ተቐልቀሉ “ናብራ” ምውሳድ ተታሓሓዞም። ኤፍሬም ከኣ ኩነ ኢሉ ካብ ቁርሶም ከነ ካብ ድራሮም ዝተረፈ ባኒታት እንዳ አዋህለለ ይእክበሎም ነበረ። ብሕያውነቱ ኣዝዮም የመስግንም ነበሩ። ስሌማን ዘይከም ሰበይቲ ብትግርኛ ክረዳዳእ ይኸእል ነበረ። ሓደ መዓልቲ ከም ኣመሉ ነተን ኤፍሬም ዘዋህለለሉ ባኒ ብድሕሪ ምጥርናፍ ቀው ኢሉ ጠመቶ።

“ደሓንዶ ስሌማን፡ ተቐይረካ ድየደኣ ምጥማት ኣብዚሕካለይ” በለ ዳኒኤል ፍሽኽ እንዳ በለ።

“ወላሂ...ናባኻ ኣይኩንኩን ዝጥምት ዘሎኹ” ይብሎ ስሌማን።

“ኤፍሬም ተደናጊሩ ካልእ ሰብ ብድሕሪኡ እንተሎ ኸርኢ” ንድሕሪት ግልጽ በለ እንተ ኩነ ብዘይካ ክልቲኦም ኣብ ጥቓእም ሰብ አይነበረን።

“ነዚኣ እዩ ዝጥምት ዘሎኹ” እንዳ በለ ነታ ኤፍሬም ተኸዲንዋ ዝነበረ ዝፈትዋ ካብቲ እንዳ ሓዘ።

“ጽብቕቲ ዶ፤” በሎ ኤፍሬም።

“እወ ብዙሕ ጽብቕቲ ዶ፡ በስ ነስመራ ኸትከይድ ከሎኻስ ንኣይዶ ምሓደግካለይ፤” ይብሎ።

ኤፍሬም ገሪምዎ ሓደትኳ እንተ ተደናገረ፡ ከየሰምብዶ ኢሉ “ጸገም የለን ኣብኡ ጥራይ የብጽሓና” ይብሎ።

“ደጊሙ ከኣ ሓደ ነገርዶ ክሓተካ” ይብል ስሌማን።

“ሕተተኒ ሓራይ።”

“ኣብዚ ሚ ትወድዩ ኢሌኩም፤” ይብሎ ትግርኛን ትግራን ሓዋዊሱ። “ትግራ” ምዓስ እፈልጥ ኩይነ አነ። ይብል ኤፍሬም ክሰምዖ ሰለ ዘይከኣለ። “ኣብዚ እንታይ ትገብሩ ኣሎኹም፤” ይብሎ ስሌማን ብትግርኛ ጌሩ “ከም ኡ ዲኻ ዘልኩ ኣብዚ ደኣ ሃገራዊ ግዴታና ንፍጽም” መለሰሉ ኤፍሬም።

“ንምንታይ ነዚ መሬትና እንዳ ኹዓትኩም ገበይ ትዓጽዉና ኣሎኹም፤ ወላሂ ቅነዕ ኣይኩነን” የስተማስል ስሌማን።

“ስሌማን፡ ንስኹም ዕድለኛታት ኢኹም እዚ ንሰርሓልኩም ዘሎና ዲጋዚ ክሪማት መጸኡ ብዙሕ ማይ ክመልእ እዩ።”

“ወላሂ ንሕና ግርሁና እኸሊ እምበር ማይ ክመልእ ድሌት የብልናን።”

“ኣንታ ስሌማን ኣዋህልል እንዶ፤”

“ኢፋልካንንታ፡ በስ ንሕና እኸሊ ከነዋህልል እምበር ማይ ከነዋህልል አይንደልን ኢና።”

“ህድእ ኢልካ ስምዓኒ ማለታይ እዩ እምበር ኣነውን እኸሊ ሓዲግኩም ማይ ኣዋህልሉ አይወጸንን። ማይ እንተ ዘይኣልዩ እክሊ ክህሉ ከም ዘይክእል ከኣ ትስሕቶ ኣይመስለንን” በሎ ኤፍሬም ብዝገልጸሉ ጠፊኡዎ። አሰዲቡ ኸእ፡ “እዚ ንሰርሓልኩም ዘሎና ዲጋ ሓንሳእ ምስ መልኤ ንኸባቢ ሓሙሽተ ዓመት ዝኸዉን ንዓኹምን ጉርሁኹምን ከስቲ ዝኸእል ማይ ከም ትውንኑ ዝገብር ዓብይ ወፍሪ እዩ። በዝስ ክትሕጉሱ እምበር ክትጉህዩ ኣይግብኣኩምን እዩ” ይብሎ።

“ስቕ ኢልካዮዚ በጃኻ ናይ ብዙሕ ኣዳም ግራት ወሲድኩዎ እኸሊ ዝበቐሎ ዝነበረ ርሒብ መሬት ማይ ጥራይ እንተ መልኤ እንታይ ይዓብሰልና፡ በስ ንስኻ ኣይኩንካን በዳሊ ንዓኻ እንታይ ግበር ይብልካ ኣሎኹ፤” ኢሉ ናብ ልቡ ተመልሰ’ሞ ተሰናቢትዎ ኸደ።

¹⁸ ዮሃ. 3፡ 16-17፡ 1ጢሞ.2፡ 3-4፤ ሮሜ 10፡ 3-4፤ ሮሜ 1፡ 16 ወዘተ...

ኤፍሬም: “በዘይ ማይ ደረሰሁ አሎቹ! አንታ ዓሻ ግዲዩ” ክብልኳ እንተ ደለዩ ነታ ነገር ውሕጥ አቢሉ: “አረኣእያ ሰብ ብዙሕ እዩ፡ ንሕና በቲ ጽቡቕ ንርእዮ ንሳቶም ከአ በቲ ሕማቕ ይርእይዎ” በለ እንዳ ተገረመ።

ንጽባሒቱ ኤፍሬምን ካልኣት ብጽቱን ሰራሕ ውዲሎም ንምሳሕ ምስ ተመልሱ ኣብ እንዳ ሓይሊ ትድለዩ ኣሎኹም ተባሂሎም ይጽውዑ። ኤፍሬም ኩነታት ኣየር ናቕፋ ኣጸቢቑ ኣብርእሲ ምስምማዕ ብመንፈሳውነት ኣዘዩ ዝፈርየሉ ቦታ ስለ ዝነበረ ናብ ካልእ ቦታ ተቐይርኩም ኣሎኹም ከይብሉዎም ብጸሎት ናብ ኣምላኽ ተማሕጸነ።

እቲ ናይ ሓይሊ ፐርሰናል ምምጽኦም ኣረጋጊጹ ነቲ መራሕ ሓይሊ ምስ ሓበሮ ከብቶ ኢሎም ከም ዝጽበዩ ተገብረ። እቲ ሓላፊ ከመጽእ ምስ ረኣዩዎ ብድድ ኢሎም ወተሃደራዊ ሰላምታኦም ኣቕረቡ። “ዕረፉ” ኢሉ ክቐመጡ ሓበሮም።

“ሰራሕ እሞ ከመይ ኣሎኻ” ሓተቶም ቀጸሉ።

“ሰራሕ ደሓንዩ” መለሱ ኤፍሬምን ብጽቱን።

“ግርም እምበኣር ናይ ድሕሪ ቐትሪ ሰራሕኩም ስለ ዘሎ ብዙሕ ክሕዘኩም ኣይደልን እዩ፡ ብዝኹን ካብ ሓይልና ኣርባዕቲኹም በቲ ዝሓለፈ ዓመት ዝረኽቡኩም ናብ ዩኒቨርሲቲ ዘእቱ ነጥቢ መሰረት ዓሚኳ ክትከዱ እንተ ዘይተኻእለ ሎሚ ዓመት ግና ስደድዎም ተባሂሉሎ” ስለዚ፡ ኣብ ውሽጢ እዚ ዓሰርተ መዓልቲ ትምህርቲኹም ትቐጽልሉ ዕድል ተፈጠሩ ከም ዘሎ ክሕብረኩም እፈቱ።” ክብልን ገጽ ኣርባዕቲኦም ብባና ሓጉስ ክኹላዕን ከም ሓንቲ ኹነ።

“እሞ እንቋዕ ሓጉሰኩም” በሎም ሓጉሶም ዘስተውዓለ ሓላፊ።

“ሓጉስ ይሃበልና፡ የቐንዮልና ኹኣ” በሉ ተሓጉሶም።

“ግርም እምበኣር፡ ሕጂ እዋን ሰራሕኩም ስለ ዝኣኸለ ኣብዚ ምላና ተመሲሕኩም በዚ ቢልኩም ውፈሩ” እንዳ በለ ኣብቲ ናይ ሓይሊ ምግብና ኣምሲሑ ኣፋነዎም።

ሓጉሶም መግለጺ ሰኣኑሉ። ብኡ ንብኡ ነቲ ብዛዕባ ናቕፋን ጉቦታታን ጥራይ ክሓስብ ኣቓንዮም ዝነበረ ኣእምሮምኦም ካብ ናቕፋ ዝፈርጠጠ ነስመራ ይኸድ ሓደግዎ። መጻሕፍቲ ተኹልኩሎም እንዳ ተሓበኑ ናብ ዩኒቨርሲቲ ክኣትዉን ክወጹን ኣብ ትርፌ ግዚኦም ብጉደና ሓርነት ሸናዕ ክብሉ ተራእዮም።

ኤፍሬም ብወገኑ ምስቶም ዝናፍቖም ቅዱሳን ተራኺቡ ተምህርቲ እንዳ ተኸታተለ ዘገልግለሉ እዋን ምምጽኡ ብፍላይ ከአ ነታ ኣፋ ከፊቱ ፍቕሩ ዘይገለጸላ ግናኽ ኣዘዩ ዘፍቅራ ሄለን እንዳ ዘከረ ትርግታ ልቡ ብፍሰሃ ሀርመት እጭምር ነበረ። እንተ ኹነ እቲ ኣብ ልቡ ፍንቱው ክብል ዝጅምር ዝነበረ ናይ ሓጉስ ስምዒት ብኡ ንብኡ ጭልምልም ኢሉ ግብ

ይብል ነበረ። ኤፍሬም በቲ ኣብ ውሽጡ ዝካየድ ዝነበረ ምልውዋጥ እኳ እንተ ተገረመ ኣብ ስምዒቱ ዘይኩን ኣብ ርድኢቱ ከስተውዕል ወሰነ። ካብ ውትህድርና ውጹኡ ናብ ትምህርቲ ክምለስ ምዃኑ ብምርግጋጽ ክቐሰን ወሰነ።

ናብቲ ብጽቶም ዝሰርሕሉ ዝነበሩ ዲጋ ምስ በጽሑ: “ደቀ’ስመራ ...ደቀ’ስመራ” እንዳ በሉ ክጽውዕዎም ጀመሩ።

“ኪዱልና እምበር ኣስመራኹም እንታይ ትገብሩልና ኣሎኹም ኣብዚ” በለ ዳኒኤል ናብ ኤፍሬም ጽግዕ ኢሉ።

“እንታይ ማለትካዩ” በለ ኤፍሬም መን ነገሩዎ ብዝዓይነቱ።

“ዘየተሓድር ኣየማሲ ኹም ዝብልዎዶ ኣይትፈልጥን ኢኹ፡ ንስኹም ኣዝማሪኖታት ኳንኩም ኢኹም።” ይብሎ ዳኒኤል ብዓዕላ።

“ንስኹምክኻ”

“ንሕና ደኣ ጠፊኡካይ ባሕሊኖታት! ስለዚ ንስኻትኩም ነስመራኹም ንሕና ኸኣ ናቕፋና መን ከሊኡና” ኣስተማሰለ ዳኒኤል።

“መንክ ነገረኩም?” በለ ኤፍሬም ካሻ ሒዞ ሓመድ ክጻርት እንዳ ተባገሰ።

“መርቡብ ሓበሬታና በላሕቲ ሰባት ጥራይ ዘይኩነትስ ዕሉማት ኣዕዋፍውን ኣዋፊራ ኹም ትነጥፍ ኣይፈለጥኩምን” በሎ ብጭርቃን። ስምኦን ግና “እንቋዕ ሓጉሰካ ኤፊ” ኢሉ ጥራይ ዝን በለ። “ዊንተር ኬድካስ እንታይ ኢና ንኹና” ቀጸለ ዳኒኤል ኣዲንቱ ናብ ምድሪ ተኸሊሮ ርእሱ ብሓዘን እንዳ ነቐነቐ።

“ኣታ ኹምኡባ ኣይትበሉ፡ ክንደይ ትሓስሙ ኢኹም ወደይ።

“ከምኡ ኣይትበል በሎ ንዳኒኤል እምበር ኣነ ደኣ እንታይ ኢለካ” ተኸላኸለ ስምኦን።

“ኩሉኹም ሓደ...ንስኻስ ዝንዶ ኢልካ ኣየሎኻን” ይብሎ ኤፍሬም።

“ከመይ ዘይንብል ኣታ ኤፊ፡ እቲ ለይትን ቀትርን ትምግበና ቃል ሰላምን ምጽንናዕን ብድሕሬኻ ካበይ ይረኽብ እ...” ኢሉ ዘረባኡ ኸይወድኤ።

“እዚ ርትዓዊ ኣይኩነን። ኣብ ናቕፋ ምሉእ በይነይ ኣገልጋሊ ኹም ዘሎኹ ጌርኩም ኣይትዘረቡ። እዞም ኩሎም ኣሕዋትክ ኣበይ ምስ ክዱዮም”

“ሕጂ ብዛዕባኻ እምበር ብዛዕባ ኻልኣት ኣይዛረብንዮ ዘሎኹ ደሓር ከኣ ኩሎም ተደማርዎኳ ከማኻ ኹም ዘይመጹ እቶም ኣመንቲ ጥራይ ዘይኩናስ እቶም ዘይ ኣምኑውን ዝፈልጥዎ ሓቂ እዩ” ይብል ስምኦን ብዘይተግላባ።

“ሰቆ በል በጃኸ፡ ጉይታ ጥራይ እዩ ብሉጽ” መለሰ ኤፍሬም አብ ዘይ ትዕቢቱ ከይሸምዎ እንዳ ፈርሂ።

“ልክዕ እዩ ጉይታ ብሉጽ እዩ፡ ግናኽ ብሉጽት ባሮት ከኣ አለዉዎ።”

“ኣታ”ሞ ሕጂ እንታይ ግበር ኢኹም ትብሉኒ ዘሎኹም፤”

“እቲ ዝበልናካ ደኣ ሰሚዕካዮ እንዲኻ” በለ ዳኒኤል ሰቆ ኢሉ ክሰምዕ ብድሕሪ ምጽናሕ።

“እንታይ እዩኽ ንሱ፤”

“እንቋዕ ሓጉሰካ እምበር እንታይ ደኣ” ይብሉ ስምኦን ቅልጥፍ ኢሉ። “አብኡ ርገጽ” ኢሉምዎ ነቲ አብ ክሻ ተሰኪሙዎ ዝነበረ ሓመድ አብ ልዕሊቲ አብ ደረት እቲ ዲጋ ተኹሚሩ ዝነበረ ኩምራ ሓመድ ጨርሖ። ኤፍሬም ልቡ አብ ክንዲ ሓጉሰ ሓዘን እንዳ ተጸዕና መጸ። “መንፈስ ሓዘን ካባይ ረሓቐ እንዳ በለኳ እንተ ገሰጸን እንተ ጸለየን እቲ ሓዘን ግና አብ ልቡ እንዳ ሰረጸ ኸደ።”

“እዝስ ምስ ምንታይ ይቐጽር። ዘሕዘን ብሰራት እባ ኻእ ኣሎ እዩ።” እንዳ በለ ተምበርኪኹ ክጽሊኳ እንተ ፈተነ መሳኹቲ ሰማይ ጥራይ ዘይኩነስ መሳኹቲ ልቡውን ዝተለኩተ ኩይኑ ተሰምዖ። ገለዶኹን ንጉይታ ዘጉሃኹሉ ነገር ኣሎ ኹይኑ ብምባል ምጽላይ ሓዲጉ፡ ምናልባት ብቻሉ ኹን ብግብሩ ዝበደሎ በደል እንተ ረኸበ ኩለል ክብል ጀመረ። ብዙሕ ድኻማቱ እኳ እንተ ዘርዘረ ዘይተነሳሓሉ ነገር ግና ኸም ዘይነበረ ኣረጋገጸ። ብፍላይ አብቲ እዋንቲ ብጸም ኩነ ጸሎት ከይሰነፈ ገጽ ኣምላኽ ዝደልየሉ ዝነበረ እዋን ብምጃኑ ካብ ኩሉ እዋናት አብቲ ግዜቲ ብዙሕ አብ ጥቓ ኣምላኽ ዝተመላለሰሉ ወርሒ ምጃኑ እዩ ዝግምት ኔሩ።

“ምናልባት ሰይጣን ሓጉሰይ ክገፍፍ ኢሉ እዩ ዝኸውን ምኽንያት ዘይብሉ ሓዘን ናብ ልበይ ከፍስስ ዝጋደል ዝህሉ” እንዳ በለ ኸእ ብምስጋና ከሰንፎ ኣሎኒ ብምባል ንኣምላኽ እንዳ ኣመሰገነ፡ ኣቐሖቱ ክጠራንፍ ጀመረ። ቦታ መዓልቲ እቲአ ብሓዘን ውዒሉ ምስ ሓዘኩውን ደቀሰ።

ኤፍሬም ብሕልሙ አብ ውሽጢ ጫካታት እንዳ አተወ ኣባጊዕ የውጽእ ነበረ። እተን ኣባጊዕ ዝተፈላለየ ሕብርን ዕድመን ነበረን። ካብቲ ጫካታት ንገለ ብብኸልተ ንገለውን ብንጽል እንዳ ተመላለሰ ብምውጻእ አብ ሓደ ልሙዕ ቦታ ይእክበን ነበረ። እተን ካብቲ ዱር ዝወጸ ኣባጊዕ አብቲ ሳዕሪ ዝመልኦ ቃድራ ዓሲለን እንዳ በልዓ ኤፍሬም ግና አብ ማእከለን ደው ኢሉ ይከታተለን ነበረ። ድሕሪ ሓደት ግዜ ግና ሓደ ነገር ኣቐልቦኡ ክስሕብ ጀመረ። በዚ መጻት ዘይትበሃል ተሪር ገበርን ኣማኢት ገጽትን ዘለዎ ዓባይ መጽሓፍ በቲ አብ ሰማይ ዝነበረ ጉቦ ኸተንከራሩ ተመልከተ።

ንሱ ከኣ ከይተፈለገ ካብ ማእከል እተን ኣባጊዕ ወጸኡ ነታ መጽሓፍ ከርክብ ተጓየዩ። ነዊሕ ምስ ተጓዕዞ ግና፡ “ኤፍሬም” ኢሉ ዝጽውዖ ድምጺ ሰምዔ። ኤፍሬም እንታይ ከም ዝሰምዔ ንምርግጋጽ ድምጹ ሓቢኡ ጉያ ሓዲት ጸጥ በለ።

“እተን ካብቲ ዱር ዝወጸ ኣባጊዔይ ቶኻሉ እንዳ ሃደንወን ንስኻ ደድሕሪካ ትጸድፍ ዘላ መጽሓፍ ክትጉዱስ ግዚኡ ድዩ፤” ደገመ እቲ ድምጺ። መን ይዛረቦ ኸም ዘሎ ንምርግጋጽ ናብቲ ድምጺ ኣቢሉ ግልጽ እንተ በለ። ሓደ ሰብኣይ አብ ጉኑ ደው ኢሉ ፍሸኽ በሎ።

“እተን ኣባጊዕኳ አብቲ ሳዕሪ ኣብጸሐየን እየ ደሓር ከኣ ቶኻሉ የለዉን ይበልዓ እየን ዘለዎ” በሎ ኤፍሬም ናብቲ ፍሕሽዉ ግናኽ ብዓል ስልጣን ዝመሰል ሰብኣይ እንዳ ተመልከተ።

“እዛ መጽሓፍ አብ ትኸዶ የብላን ተመሊሰካ ከተልዕላ ትኸእል ኢኻ። እዘን ኣባጊዕ ግና ቶኻሉ ይበታትንወን ኣለዉ። እታ እንኩ ሂወተን ክልተ ሳዕ ክትህሉ ኣይትኸእልን እያ” ብምባል ናብቲ እተን ኣባጊዕ ዝነበራሉ ቦታ የማነይቲ ኢዱ ኣልዒሉ ኣመልከቶ። ኤፍሬም ኢድ እቲ ሰብኣይ ተኸቲሉ ናብቲ እተን ኣባጊዕ ዝነበራሉ ቃድራ እንተ ረኣየ፡ እቲ ሰብኣይ ከም ዝሓበሮ ቶኻሉ አብ ማእከለን ኣትዮም ፋሕ ከብልወን ተጓዘበ። ናብቲ ሰብኣይ ግልጽ ኢሉ እንተ ጠመተ ድሮ ገጹ መሊሱ ይኸይድ ነበረ። ቁሩብ ርሕቐ ኢሉ ደው ብምባል ከኣ “እቲ ምርጫ ናትካ እዩ ወይ ነተን ኣባጊዕ ኣድሕንን ወይ ከኣ ናብታ መጽሓፍ ኪድ ኣቦኻ ግና ኣመት እተን ኣባጊዕ ከተቐድም እደልየካ” ኢሉዎ ገጹ መሊሱ ተበገሰ።

“መን ኢኻ ንስኻ፡ ስምካይ ምነገርካኒ፤” በለ ኢፍሬም ደድሕሪኡ እንዳ ሰፃበ።

“ኣላቓ ንሶትዮ ስመይ” ኢሉዎ ተፃዘረ።

“ኣላቓ ጋሶት፤” ኢሉ እንዳ ተጻህየ ኸእዩ ካብ ድቃሉ ተበራብረ። እቲ ሕልሚ ኣዘዩ ለናወጸ። እቲ “ኣባጊዔይ ተኻሉ እንዳ ቦተንወን ንስኻ ደድሕሪ መጽሓፍ ክትከይድሲ ግዚኡ ድዩ፤” እታ መጽሕእፍ ክተርክባ ኢኻ ናብ ትኸዶ የብላን፡ እቲ ምርጫ ናትካዩ” ዝብሉ ቃላት ካብቲ ሕልሚ ሓለፎም ኣብቲ ናይ ጋህዲ ዓለምውን ከቃልሑ ጀመሩ። ደጋጊሙ እቲ ብሕልሙ ዝሰምዖ ድምጺ ይደጋገም ነበረ። ኤፍሬም እግዚኣብሄር ብሕልሚ ዝራኸበ ንፈለማ ግዜኡ ስለ ዘይነበረ ትርጉም እቲ ሕልሚ ኣብ መንፈሱ ተሓትመ። እንተ ኹን ኣዘዩ ተረበሸ። ምኽንያት መረበሽኡ ኸኣ ትርጉም እቲ ሕልሚ ስለ ዘይበርሃሉ ዘይኩነስ ነቲ ትርጉም ክቐበሎ ዝለዘይመረጸ እዩ። እታ መጽሓፍ እቲ ተቐረቡሉ ዘሎ ናይ ዩኒቨርሲቲ ትምህርቲ ከምዝኹኑ፡ እተን ኣባጊዕ ከኣ እተን ኣብ ናቕፋ ምስ ብጽቱ ኹይኑ ብትግሃት ወንጌል እንዳ መስከሩን እንዳ መሃሩን ናብ ብርሃን ወንጌል ዘምጽእወን ካብ መዓልቲ ንምዓልቲ ዝውሸኻ ዝነበራ

ነብሳት ምዃነን ክርስቶስ እቲ ሓላቓ ዓሳት ከአ ንመን ሓዲግኩን ትኸይድ አሎኻ ትምህርትኻ አብ ዝኸደካ የብሉን ተርክበሉ ኢኻ ይብሎ ምህላው ብኡ ንብኡ እዩ ቆብ አቢልዎ። ቦታ ለይቲ እቲአ እቶም መዳቕቡቱ ከም ዘይሰምዎም ጌሩ ብጸሎት ምስ አምላኽ ብምመ-ጓት ንአምላኽ ሓሳቡ ከቐይር ተጋደለ።

“ዎ አምላኽ በጃኻ ልዕሊ ዓቕመይ አይትሕተተኒ እነ ብዝከለኒ መጠን አገልገልቲ አሰልጢን አሎኹ። እቲ ዝግብኒ ፈጸመየ በጃኻ ተረድኻለይ” ዝብል ገለ ካብቲ ኸትዑ ነበረ። እንተ ኹን አብቲ እዋንቲ ድምጺ አምላኽሲ ይትረፍ ድምጺ ዕንጭራሪትውን አይነበረን። አዝዩ ጸጥ ዝበለ ለይቲ ነበረ። ተስፋ ቐሪጹ ኸእ ተገምሰሰ።

ንጽባሒቱ ካብ ዓቕሊ ጽበት ዝተላዕለ ብዛዕባ እቲ ኹነታት ናብ ፓሰተር ተሾመ ደብዳቤ ጽሑፉ ምስ ሓደ ካብቶም ናይ ሓይሊ መማቕርቲ መሻርፍ ንምዕዳግ ንኸረንን ነስመራን ዝኸዱ ክፍሊ ዕድጊ ዝነጥፍ እማኒ ብጸዩ ጌሩ ለኣኹ። ኤፍሬም፡ እቲ ትኩርነት ቅርጡውነትን ዝዓብለሎ ንጥፈታቱ ብዝንታን አስግሎትን ተተክለ። ጸጸኒሎ ዝንብ ክብል ዝተመልከተ ዳኒኤል “ዊንተር ዓርከይ፡ ዝኹን ትጽቢት ብዝቐረበ መጠን እንዳ ረሓቐ ከም ዝኸይድ ይርድእና እዩ። እታ ምስ ሄለን ትራኽበላን ላዛ ዕላላ እንዳ አስተማቐርካ፡ ውቁብ ቁመናአ እንዳ ረኣኻን ዓለምካ ትርእየላ እዋን ብዝቐረበቶ መጠን ትርሕቀካ ከይሃለወት አይትተርፍን እዩ። እንተ ኹን አብ ሓንቲ ሰሙን በጺሕካ አይትሰነፍ ትጽምም አቢልካ መክት።” በለ ዳዕላ ሓዊሱ።

“አምላኽይ ዝርእየላ ግዜ እምበር ዓለመይ ዝርእየላ ግዜ ተመንዮ አይፈልጥን እዩ። ቅድም ቀዳድም ዓለም ናተይ አይኩነትን ስለዚ ዓለመይ አይብላን እየ ደሓር ከአ ንዓለም ክርኢ ዝህንጠስ ዓለም እንታይ ዝርኤዶ አለዋ እዩ፤” ይብሎ ኤፍሬም ቅጭ መጺኡዎ።

“ሓሳዊ! እንታይ ደኣ ፈዘዘዝ የብለካሎ በል፤ ካብታ ንቐሉ ዝሰማዕካ መዓልቲ ጀሚርካ ብስራት ኢሎም መርድእ ከምዘርድኡኻ ግዳይ ገበታ ሓዘን እንዲኻ ኹንካ።

“አታ ሓወይ፡ ሓዚን አሎኹ ዝብል ቃልኳ ካብ አፈይ ዘየውጽኹ!”

“አታ ሓወይ፡ ሓዘን ካብ ቃላትካ ንላዕሊ ብተግባርካን ኩነታትካን እዩ ዝግለጽ። እታ ልሳንካ አይተዳመጸትን ትኸውን፡ እንተ ገጽታኻ እጥ አዋጅ ሓዘን እዩ ዝድርጉሕ ዘሎ።” በሎ ዳኒኤል ብግልጺ።

“ሰብ ሓዚን ኢሉ ሓዘኑ ከዩካፈለካ ባዕልኻ ሓዘን አይተልብሶን ኢኻ።”

“እየ ዊንተር፡ ካብ መዓለ ኢኻኽ ነቲ ሕውነትናን ሕድሕዳዊ ግሉጽነትናን መጋረጃ ክትሰቕለሉ ዝጀመርካ፤”

“ከምኡ አይከነን ዳኒ ዘይበጸሕኩ ጉዳይ አሎ።”

“ዘዩካፈለካ ደኣ ኸመይ አቢላ ክበጽሖ! ንገረኒ” ም ኸበጽሖን ዘይክበጽሖን ኸዑ ንበጽሖ።”

“እንተ ነገርኩኻውን አይክርዳኣኻን እዩ።”

“ንሱ እንድዩ ጸገምካ፡ እቲ ናይ መንፈሳውነት እኳ ደሓን አይርደኣንን እዩ ንበሎ፡ ናይ ትምህርቲ ኹነታት ግና ከማኻ ማትሪክ ዘይምሕላፊ ጥራይ እንተ ዘይኩይኑ ክልቲኛ ዓሰርተ ክልተ ኸፍሊ ከምዝወዳእና አይትዘንግዕ። አብ መንፈሳውነት ብዙሕ እንተ በለጽካኒ አብ ካልእውን ብዙሕ ትበልጸኒ ኸይመሰለካ።”

“ብዛዕባኡ እንድዩ እጥ።” ይብሎ ድኒኤል ከይፈተወ ፍሽኽ እንዳ በለ። “ብዛዕባ እንታይ፤”

“ብዛዕባ መንፈሳውነት እምበር ብዛዕባ እንታይ ደኣ።”

“መንፈሳውነት ምስ እዚ እንታይ ምትእስሳር አለዎ። መንፈሳውነትካ ከአ አብ ከተማ ኸሎኻ ዝጀመርኩ ጉዳይ ደኣ እምበር አብ መደበር ታዕሊም ሳዋ ዘጥረኻየ ነገር አይኩነን። ንምንታይ ኢኻ ግና ንኹሉ ንገር ምስ መንፈሳውነት ተተኣሳስር፤”

“ከምኡ ስለ ዝኹን።”

“ከመየናይ ስለ ዝኹን።”

“ኩሉ ነገር ምስ መንፈሳውነት ዝተኣሳሰረ ስለ ዝኹን። ስማዕ ዳኒ እነ መንፈሳዊ ነገራት ምስ ዓለማዊ ነገራት ከተኣሳስር ኩነ ከፈላሊ አይከእልን እዩ። ነገርና ኹሉ ምስ መንፈሳውነት ዝተኣሳስር፡ ሰብ ስለ ዘተኣሳስር ዘይኩነ ባዕሉ ዝተኣሳሰረ ስለ ዝኹን እዩ።”

“ጠሪሱ አይ በርሃለይን።”

“ከምዘይ በርሃልካ ደኣ አቐዲመኳ ሓቢረካ እዩ፡ ናባይዶ መጺኻ፤”

“አይቀረብኩኻ፤ እነን ንሰኻን በበይኑ እዩ አንፈትና”

“ትኽክል! ስለዚ ኸእ እየ አብ ዘይርድኣካ ነገር ብዙሕ አይትዛረብ ዝበልኩኻ።”

“ወይ ሰብ ደቀይ ትብል ዓባዩይ፡ እነ እባ እገድድ ምሳኻ ኩለል ዝብል።” ኢሉ ስቕ በለ ዳኒኤል።

“ስማዕ ዳኒ እነ ካባኻ ስለ ዝፈለጥኩ ወይውን ልበይ ንዓኻ ስለ ዝሓባእኩልካ አይኩነን እንተ ኹን ይትረፍዶ ንሰኻ እነውን ብዘደናግረኒ ዘይበርሃለይ መንፈሳዊ ጉዳና ምኻድ ዝጀመርኩ ኹይኑ እዩ ዝሰመዓኒ ዘሎ።”

“ይፍታሓላ ዊንተር ዓርከይ፡ ከይቲ ጸልኣኒ እምበር ምሒር መንፈሳዊ ምዃን ንብዙሓት የጸልል እዩ ክብሉ ሰሚዔ አሎኹ። ሂወትካን ንእስነትካን ተጠንቀቐለንን ተጠቀመለንን ጥራይ እየ ክብለካ ዝኸእል።”

“መንፈሳዊ ዓለም ገፊሕ እዩ ከጸልልውን ይኸእል ይኸውን አምላኽ ግና አየጸልልን እዩ።”

“አምላኸን መንፈሳዊ ዓለምን እንታይ ፍልልይ አለዎም?” ሐተተ ዳኒኤል።

“ዓቢ ፍልልይ እምበር አለዎም።” ይብሉ ኤፍሬም።

“አይበርሃለይን።”

“አምላኸ ፈጣሪ ኹሉ መንፈሳውን ስጋውን ዓለም እምበር መንፈሳዊ ዓለም አይኩንን ግሕዛዊ ዓለምውን አይኩንን። አብ መንፈሳዊ ዓለም ከአ አምላኸን ቅዱሳን መላእክትን ጥራይ ዘይኩኑስ ሰይጣን ምስ ኢጋንንቱውን ኣብኡ እዩ ዝርከብ። ሰለዚ ሰብ ናብ መንፈሳዊ ዓለም ምስ ቀረበ ተጸሊሉ እንተ በሉ ሓቆም ክኹኑ ይኸእሉ እዮም ናብ አምላኸ ዝቐረበ ግና ይጥፂ እምበር አይጽለልን እዩ።”

“ከመይ ኣቢልካ ደኣ ተደናጊሪ ብዘይ ርድኦ ጐደና እኸይድ ኣሎኹ ትብል ዘሎኻ።”

“ከምኡ እንተ በልኩም ተጸሊሊ መኣስ ኢለካ።”

“ኩሉ ሓይ፡ ጽላላ ጓል ጭንቀት ምዃና ጭንቀት ከአ ጓል ዘይምርዳእን ምድንጋርን ምዃናዶ አይትፈልጥን ኢኻ፤ ሕጂ ትደናገር ጽባሕ ትጽለል።”

“ዳኒ፡ የኸእልካ ጥራይ በለኒ ምናልባት ሓደ እዋን ይርደኣካ ይኸውን። ሕጂ ግና ግዜ ቤተክርስቲያን ኣኸሉ እዩ ንቐርቕ ክኸይድ ሕደገኒ ኢሉዎ ኸደ።”

እቶም ኣሕዋት እንተ ረኣዮም ከም ቀደሞም እንተ ዘመሩን እንተ ኣጣቑዑን እኳ ሕጉሳት ግና ይመስሉ አይነበሩን። ብጸሎት ጉባኤ ቅድሚ ምዝዛምም፡ ኤፍሬም ሓደ ካብቶም ትምህርቶም ንምቕጽል ኣብቲ ዝመጽእ ዝነበረ ሰነዩ ሰሉስ ናብ ኣስመራ ዝምለሱ ሰባት ምዃኑ እቲ ዝመርሕ ዝነበረ ሓው ሓበሮም። ኤፍሬም ክብሎ ዝደሊ መሰናበቲ ቃላት እንተ ኣለዎ ብምባል ንኸዛረብ ዓደሞ። ንሱ ግና “ኣብዚ እዋን እዚ ክብሎ ዝኸእል ነገር ዘሎኒ አይመስለንን” ኢሉ ስግግጥ በለ። እቲ ጉባኤ ምስ ተወድኤ እቶም ኣባላት ሓደስትን ነባራትን ሓበሮም ብቃላቶም እንቋዕ ሓጐሰናኳ እንተ በሉ፡ ካብ ገጸም ግና ሓጐሶም ዘይኩነስ ንሱ ብምዃዱ ዘለዎም ሓዘን ይንጸባረቑ ነበረ። ብድሕሪኡ እንታይ ከም ዝኹኑ ዘይፈልጡ ምዃናም ዝገለጽሉውን አይተሳእኑን።

“እንቋዕ ሓጐሰካ ኤፍሬም” በልዎ እቶም ኣገልገልቲ ተኣኪቦም።

“ሓቂ ይሓይኹ፡ አይተሓጐስኩን። እዚ ነገር ብሰራት ድዩ መርድኣ አይበርሃለይን” ነበረ መልሲ ኤፍሬም።

“ንሱስ ንኹላትና እዩ፡ እንተ ኹነ አምላኸ ክመልሰካ ካብ ፈተወ እንታይ ክግበር ይከኣል።” ይብሉ ኣፈወርቂ።

“አይመስለንን” በለ ዳኒኤል።

“እንታይ አይመስለካን” ሐተተ ኣፈወርቂ።

“አምላኸ ኣብዚ እዋንዚ ምምላሰይ ዝፈተዎ አይመስለንን።”

“እንታይ ተረኸበኻ”

“እቲ መጓሰ ንመን ሓዲግኩ ትኸይድ ኣሎኻ እንዳ በለ እጨንቅኒ ኣሎ።”

“ሓቂ!” በለ ስምኦን ኣብ መንጐ ብምእታው።

“ንስኻትኩም ኣሎኹም እንደ ኣታ ኣፈወርቂ ሓወይ” በለ ኤፍሬም። “እዎ ንሕና ደኣ ኣብ ትሕቴኻ ኬንና በቲ ዘርኣኻና መገዲ ምጉዓዝ እምበር ቤተ ክርስቲያን ምምራሕ መጓሰ ንኸእል ኬንና። ደሓር ከአ ቅንኣት አምላኸን ፍቕሩን እምበር ካልእ እንታይዶ ኣሎና እዩ፤”

“ካብኡ ንሳዕሊ ደኣ እንታይ ደሊኹም፤ ቅንኣትን ፍቕሪ አምላኸን እንተ ኣልዩ እኹል እዩ።” መለሰ ሕጂውን ኣገልገልቲ ኣሰልጢኑ እዩ ዝኸይድ ዘሎኹ ብምባል ንነብሱ ከእምና ብምህቃን።

“ንሕና ትረፍ ክንብለካ አይንደልን ኢና። እንተ ኹነ ፍቕሪ አምላኸን ቅንኣቱን ጥራይ ይኣክል እዩ ምባልካ ግና አይንሰማምዓሉን ኢና።”

“ካብኡ ዘለ እንታይ ደሊኹም፤”

“ፍልጠት አምላኸን ቃሉን፡ ናይ ኣገልግሎት ጸውዒትን ጸጋን፡ ድምጽ ሰሚዕካ ቤት አምላኸ ናይ ምምራሕ ተመኩርን የድልየና።”

“ፍቕሪ አምላኸ እንተሎ እቲ ካልእ ክመጽእ ይኸእል እዩ።” ተኸላኸለ ኤፍሬም።

“ክሳዕ ዝመጽእክ እዋ፤” ነበረ መልሲ ኣፈወርቂ።

“ኣቱም ኣሕዋት ኣብዚ እዋንዚ ዝካታዓኒ ሰብ ዘይኩነ ዝጽልየለይ ሰብ እዩ ዘድልየኒ።”

“ሓቕኻ ኢኻ ንሱስ” ኢሎም ከምዝጽልይሉ እንዳ ሓበርዎ ናብ መጓስከሮም ተመልሱ።

ንመደቀሲኡ ምስ ተመልሱ፡ እቲ ደብዳቤ ሂሱ ዝለኣኩ ሓው ደብዳቤ ሓዙ ተመልሱ። ካብ ፓስተር ተሾመ ዝመጽዮ ደብዳቤ ኣብ መደቀሲኡ ጸንሓቶ። እታ ደብዳቤ ድሕሪ ሰላምታ ብቐጥታ ብዛዕባ ፈቓድ አምላኸን ኣመራርሕኡን ብዝርዝር ተቐርብ ነበረት። “ንቲ ዝጠቅም ዝምህረካን ቦታ እትኸዳ መገዲ ዝመርሓካን ኣነ እግዚኣብሄር አምላኸካ እዩ።”¹⁹ ኣብ ትብል ቃል ተመርኩሱ እቲ አምላኸ ኣብ ቅድሚና ዘቐምጦ መገዲ ከቢድ እኳ እንተ መሰለና እቲ ቀንድን ንህይወትናን ኣገልግሎትናን ዝጠቐም መገዲ ንሱ ምዃኑ። ፍቓድ አምላኸ ባህ ዘብል እኳ እንተ ኹነ ኣብ መጀመርታ እቲ ንሱ ሓዚልዎ ዘሎ ባህታን ሰናይ ነገርን አይረኣየካን ይኸውን ውዲሉ ሓዲሩ ግና ኣብ ሂወትካ እቲ ካብ ኩሉ ዘሓገሱ ውሳኔ እቲ ምስኡ ተላዚብካ ዝፈጸምካዮ ውሳኔታት ምዃኑ ቁልጭ ኣቢሉ ገለጸሉ።

¹⁹ ኢሳ.48፡ 17

ብዝኹን እታ ናይ ምብጋስ ሰዓት ደበኸ በለት፡ ሰሉስ ክገብርዎ ዝሃሰቡ ብገለ ምኽንያት ተደናገዩ ኣብ ቀዳም መዓልቲ ዝበርዎ። ኣቐሕቶም ተሰቢዮም ኣብ እንዳ በጠሎኒ ከም ዝተኣኻኸቡ ተገብረ።

እቶም ኣመንቲ ኣሕዋት ከኣ፡ እታ ኣብ ቤተ ክርስቲያን ዝገብርዎ ዝነበሩ ናይ ቀዳም ናይ ጸምን ጸሎትን ግዜ ካብታ ኣቦይ ቀሺ ንስኹም ጽሉላት እምበር ጸለይቲ ኣይኩንኩምን እንዳ በሉ ዘባረርዎም መዓልቲ ጀሚሮም ኣብ ቤት እታ ጥቓ እንዳ ኢራ ትቐመጥ ሓዳስ ሓብቲ ቀይሮም ነበሩ። ኣብ ጸሎቶም እግዚአብሄር ንኤፍሬም ዝትክእ ወይ ካብ ደገ ኸምጽኣሎም ወይውን ካብ ማእከሎም ከተንስኣሎም ካብ ልቢ እንዳ ጸለዩ እዩ እቲ ማዕጸ እታ ቤት ዝተኻሕኩሉ። ነቲ ማዕጸ ምስ ከፈትዎ ነቲ ዝርእይዎ ዝነበሩ ኩነታት ክኣምንዎ ኣይከኣሉን፡ ኩሎም ጸሎቶም ሓዲጎም ናብቲ ማዕጸ እንዳ ጠመቱ ዕንድ በሉ።

“ከምዚ ጌርኩም እንዳ ጸለኹም ደኣ ከመይ ጌሩ ክለቀኒ፤ በሉ እንደዕ ደስ በለኩም ንስኹምን ኣምላኸን ኣሰኒፍኩም እንዳበለ” ኣትዩ ሓበሮም ኤፍሬም። እቲ ምሽት ከኣ ምልማን ሓዲጎም ብምስጋና ሆ! እንዳበሉ ክዝምሩን ክዕልሉን ኣሕለፍዎ። ጸሎቶም ወዲኦም ሓበሮም እንዳ በልዑ ብኸመይ ከም ዝተመልሰ ምስ ሓተትዎ ጎይታ ተመለስ ሎሚ ዓመት ጽቐጥካ ንዓመታ ኢኻ ዩኒቨርሲቲ ትቐጽል ኢሉ ብሓደ መገዲ ዘይኩነ ብብዙሕ መገድታት ከም ዝገገቶ ገለጸሎም።

“እዞም ሓለፍቲ ደኣ ስቕ ኢሎም መለሶምኻ፤” ሓተቶ ስምኣን። “ሓሙሽተ ወርሒ እየን ተራፈናኒ ወረቐተይ ሒዘ ምኻድ ይሕሸኒ ኢለ ኣቐቢጸዮም ንሳቶም ከኣ ከም ዘልካዮ ይኹነልካ ኢሎም መለሶምኒ” “ንሕናውን ከም ዘልካዮ ይኹነልካ ኢና ንብል ብዛዕባኡስ” በልዎ ዋዛ ሓዲሶም።

ኣብ ናቕፋ ዓበርተ ኣዋርሕ ምስ ኣሕለፉ ኣብ መፋርቕ ወርሒ ታሕሳስ 1995 ዓ/ም፡ ጡጥ ንምእራይ ናብ ዓሊ ጊድር ነቐሉ። ስሌማን ቢታ ንኹተማ ናቕፋ ኣቢላ ተሰቱኽ ክሳድ ብታህዋኽ እንዳ መረሸ ናብ መዓስከር ብዓል ኤፍሬም ይመጽእ ነበረ።

“ከመይ ዘለ ዕርክነት ዲኹም ምስ ስሌማን መስሪትኩም” ጨረቐሉ ዳኒኤል ናብቲ ኣቐሕቱ ዝጠራንፍ ዝነበረ ኤፍሬም እንዳ ጠመተ።

“ኣንታ ቻው ከኣ ኸይበልኩዎ። ኦሮማይ፡ ሕጂስ ኣየርክብንዮ” መለሰ ኤፍሬም።

“ኣይትሸገር ንሱ ቻው ክብለካ ዝደለዩ እዩ ዝመስል።” ዘረባኦም ከይወድኡ፡ ስሌማን “በገስኩም በስ፤ ንቐሎ ኹይኑ፤” እንዳበለ ህሩግ በሎም።

“መርሓብ ስሌማን፡ ከፎፊካ፡ ግሩም፡ሌካ፤” መለሰ ኤፍሬም በተን ካብኡ ዝተማህረን ትግሬ ጌሩ።

“ሓምድልህ፡ ሴኒ ኢሌኩ” እንዳ በለ ናብ ኤፍሬም ጽግዕ ብድሕሪ ምባል “እኣ ካብትካ ደልዩ መጻኹ” በሎ በቲ ኮልታፍ ትግርኛኡ። ኤፍሬም ገሪምዎ ርእሱ እንዳ ነቕነቐ ነታ ተከዲኦዎ ዝነበረ ካብ ቁሪ ናቕፋ ተበጅዶቶ ዝሓገየት ካብቲ ካብ ዝባኑ ቐንጢጡ ሃቦ።

“ዎ ኣላህ...” በለ ስሌማን ነተን ንህማማት ኣስናኑ ብፍሽኽታ ጋሊሁ፡ በትሩ ብጸጋማይ ትሸቱሹ ቀርቂሩ ነታ ካብት ካብ ኤፍሬም ምንጥል ኣበላ። ዝርግሕ ኣቢሉ ካብ ላዕሊ ክሳዕ ታሕቲ በዲንቱ እንዳ ፈተሻ ኸኣ፡ “ሽኩረን ወላሂ፡ ረቢ ላሃቤካ፡ ያላ ማዓሰላማት ዝበይ ሰኒ ገባእካ” ኢሉ ሓሳቡ ኸይቅይር ግዲ ፈሪሁ ሕቕኡ ሂቡዎም ተግዘረ።

“እዋይ ዊንተር ዓርከይ፡ እነ ደኣ ከፋንወካ እምበር ከምተካ ዝመጸ መዓስ መሰሉኒ። ስሌማን ደኣ ዓርክኻ ዘይኩነስ ብዓል ብርክኻ እባዩ ኔሩ” ኢሉ ርእሱ ነቕነቐ ዳኒኤል።

“ኣነስ ወደይ ሓቁ ኣይመስለንን ክትከይድ ከሎኻ ትሓድገለይ ዲኻ፤ ምስ በለኒ ጸገም የለን ኢለዮ ኔረ” እንዳ በለ ኣቐሕቱ ናብታ መኪና ምስቃል ቀጸለ።

ሓይሊ ምልእቲ ምስ ኣጽዋሮምን መሻርፎምን ኣብ ሓንቲ ኣዴታት ተጸዲናም ጉዕዞኦም ጀመሩ። ምሉእ መዓልቲ ትጉዕዝ ውዲሎም ምሽት ንከረን ኣተዉ እንዳ ኢንኩደ ኣብ ዝበሃል ጥልያን ዝሃነጸ ኳናታት ኣባይቲ ኸኣ ሓደሩ። ንጽባሒቱ ንጉሆ ተበጊሶም ድሕሪ ናይ ምሉእ መዓልቲ ጉዕዞ ናብ ዓሊ ጊድር ኣተዉ። ኣብ ካምቦ ኖቨ ዝበሃል ከባቢ ኸኣ ዓሰኩሩ።

“ኣቱም ሰባት ናብ ሳዋ ግዲ እዮም መለሶምና” በለ ዳኒኤል ካብታ መኪና ወሪዱ ናብቲ ብየማን ጸጋሙ ዝነበረ ጉላጉል ብጸልማት እንዳ ተመልከተ።

“ወሪዱካ፡ ኣየናይ ኢልካዮ ጸልማትት ምድሪ” መለሰ ስምኣን።

“እንታይ እዩ ዝወርደኒ፤ እምበርዶ ትርእዮ ኣሎኻ እቲ ጉላጉል።”

“ኩሉ ጉላጉል እዋ መዓስ ሳዋ ኹይት ወይውን ሳዋ ጥራይ መዓስ ኩይና ጉልጉል። ኩሉ ባርካ ጉልጉልዶ ኣይኩነን።”

“ኣይንዋራዘብ ባርካ ጉልጉል ምኻኑ ጠፊኡኒ ዝበለካ ሰብ የለን”

“ኣታ ግደፋናብ ድኻምናን ጥሜትና ይኣኸለና” በለ ኤፍሬም ንኸልቲኦም ኣቋሪጹ። ነተን ዝነበራኦም ጥሕኒ በጽቢጸም ብምስታይ ብዘይ ተወሳኺ መግቡ ሓደሩ።

ንጽባሒቱ እቲ እዋን እንዳ ረፈደ ብዝኸደ መጠን እታ ጸሓይ ከተቃጽሎም ጀመረት። “ኣየ ባርካ ብሰንኪ እኣ ጸሓይ እዚኣ በርኽት ኣልቦ

ኼንኪ ተረፍኪ" ተማረረ ዳኒኤል። "ሂወት ከም ናይ ፔንድሉም ሰዓት እያ፡ ሓንሳእ ናብ ራህዋ ሓንሳእውን ናብ መከራ ትዘዙ" አሰዓበ ዳኒኤል።

"አርሱቶትል ድዩ ሓቀይ ከምኡ ዝበለ" ሓተተ ስምኦን።

"ስቈራጠስ ደኣ ኸይከውን" መለሰ ኤፍሬም።

"ስቕ በሉ ስቕ፡ አነየ ኸምኡ ዝበል ዘሉኹ። ሰቈራጠስ ዋላ አርሱቶትል ትበሉ ንዕኡም እዛ ጸሓይ እዚኣ ኣይረኽበቶምን" ተማረረ ዳኒኤል።

"እየ ዳኒ፡ እዛ ጸሓይኳ ሓንቲ እያ" በሎ ኤፍሬም።

"ሐራይ ጸሓይሲ ሓንቲ እያ እቲ ሞጂትከ ሓደዶ፤" ሓተተ ዳኒኤል አርእስቱ ቀይሩ።

"ሞጂትሲ ሓቅኹ፡ ሜትና'ኳ" በለ ስምኦን ከብዱ እንዳ ሓሰየ።

"ንስኻን ዳኒኤልን ካብ ተሳማመዕኩምሉ እዚ ነገር ሓቂ ክኸውን ኣለዎ" ጨረቐሎም ኤፍሬም።

"ንሕና ንፊልጥ ቅድም ቀረብ ትቕርብ ደሓር ከኣ ሰብ ተምጽእ፡ ኣብዚ ግና ግርምቢጥ እዩ፡ ቅድም ሰብ ይመጽእ እቲ ሰብ ብዘይ መግብን መጽለልን ሳልስቲ ምስ ገበረ ኸኣ መግቢ ይመጽእ" መረርሑ ቐጸለ ዳኒኤል።

"ሓቅኻ ቀረብ ቅድሚ ሰብ እዩ ዝቕረብ እዚ ነገር ግና ንሰብ እምበር ንዓና ዝምልከተና ኣይመስለንን" ዋዛኡ ቐጸለ ስምኦን።

"ከመይ፤ እንታይ ዲና ንሕና፤" በለ ዳኒኤል ዘረባኡ ኣደናጊርዎ።

"ንሕና ዳኣ፡ ወተሃደራት" መለሰ ስምኦን።

"እምበኣር እቲ ሕማምሲ ንዓኻ ኸኣ ለጊቡካ!"

"እንታይ ሕማሙ"

"እቲ ንወተሃደር ዘቋናጽብ ሕማም። ወተሃደር መሰሉ ዝገፈፍኩዎ ከይ ኣኸለኩምሲ ሕጂ ከኣ ሰብኣውነቱውን ዶ ክትክሕድዎ ጀሚርኩም።"

"እነ ወተሃደር ጀግና እዩ ደኣ እምበር ወተሃደር ሰብ ኣይኩንን ዝብል ቃል ኣየውጽኹን" ተኸላኸለ ስምኦን።

"በልሰክ እዛ ሃልሃል ትብል ጸሓይ ምህላዋ እንዳ ፊልጡስ ንእሽቶ መጽለሊት ቤት ዘዩልዉልና፡ ካን ትሰክም ኣቢሎምሲ ከም ኣእማን ኣብ በረኻ ይድርብዩና" አሰዓበ ዳኒኤል።

"ንወተሃደር ኢሉ ዝሰራሕ ድፋዕ እምበር ንወተሃደር ተባሂሉ ዝሰራሕ ኣባይቲ የብልናን" በሎ መራሕ ጋንታኦም ከይረኣይዎ ህሩግ ብምባል። "ያላ ተበገሱ ጀሪካናት ጌርኩም ማይ ኣምጽኡልና" በለ ውሲኹ ናብታ ብማዕዶ ትርኤ ዝነበረት ናይ ማይ ድሪል እንዳ ኣመልከተ። ክልተ ሰባት ትኣኸሉ ኢኹም ሓዲኹም ግና ኣቐሑኹም ይሓሉ።

"ኩይሶም፡ ጠዋሊ" በለ ዳኒኤል ነታ ጀሪካን ካብ ኢድ እቲ መራሕ ጋንታ እንዳ ተረከበ።

"ኣንታ ሰባብ ኣብ ገለ ሸሚምኻና ኔርካ" በሎ ስምኦን ደድሕራኡ እናሰዓበ። ኤፍሬም ግና ኣብቲ ኣቐሑኦም ተረፈ።

"ኣንታ ዘይተረድኣካ ኹይኑ እምበር ካብዚ ንታሕቲስ ኣብ ምንታይ ኢኻ ኸትሸመም" መለሰሉ ዳኒኤል።

"ኣይፋልካን ብዙሕ ምምራር ፋይዳ የብሉን" ኣብ ምቕራብና ኸኣ ከየንኩላፋና ወደይ። በለ ስምኦን ብፍርሃት። "ብየንከ ጸኒሑ ወደይ፤ ከምዛ ደቂ ሕድርትና እኳየም፡ ክርኣዩን ክሰውሩን ከምዛ ሓንቲ። ሰማዒናዶ ይኸውን ኩሉ ዝበልናዮ፤" በለ ዳኒኤል።

"ንመን ሓኒኹ ደኣ ከናሕሲ ኢልካዮ፡ እንተ ኹነስ ደሓን ኢኻ ዳኒ ለሚዶምኻ እዮም።"

"ኣንታ ዓሻ ግዲ ኢኻ፡ እዚኦምዶ ይለምዱኻ እዮም፤ እዚኦም ከለምዱኻ ኣይከእሉ ክትለምዶምውን ኣይከእሉን እዮም።"

"ዕጾ ኣታ ሰባብ፡ መረረ ፋይዳ 'ይብሉን ኢልካዮ። ሕደገና በጃኻ ወዲእና እንዳ በልና ኸይውዱኡና" ብምባል ነታ ኣርእስቲ ቆጸያ ስምኦን የማነ ጸጋም ብፍርሃት እንዳ ኣቋመተ።

ጀሪካኖም ምስቲ ተር ኢሉ ዝጸንሖም ናይ ገባር ኩነ ናይ ኣባላት ካልኣት ሓይሊታት ሰሪዖም ተራኦም ብምሕላዉ ማዮም ቀዲሖም ተመልሱ። ኣብ ዓሊ ጊድር እንዳ ፈርኖ ስለ ዘይነበርም ባኒ ምብላዕ ተሪፉ ቅጫ ሰንኪትካ ምምጋብ ተትሓሓዝዎ። እቲ ሰራሕ ከምቲ ልሙድ ኣብ ቅድሚ ቐትርን ድሕሪ ቐትርን ዝተኸፍለ ኹይኑ ኣንጊሆም ወፊርም ጡጥ ክለቐሙ ብድሕሪ ምውጻል ፍርቂ መዓልቲ ናብቲ ብሓሰርን ቀሽምን ዝሰርሕዎ መጽለሊኦም ይምለሱዎ ተመሲሖም ቁሩብ ብድሕሪ ምዕራፍ ከባቢ ሰዓት ክልተ ዳግም ብምንቃል ክላዕ ሰዓት ሽዱሽተ የምስዩ ነበሩ። ኣብ ውሽጢ ሓጺር ግዜ ከኣ ኣሰታት ሰለሰተ ኣኸራን ዝመሰላ ቁሚጦ ጡጥ ኩሞሩ። እንተ ኹነ፡ እንተሰ ብሸርሑ እንተሰ ብገርሁ ሓደ ኣባል ናይታ ሓይሊ ነቲ ተመንዮም ዝቐመጥዎ ቅሚጦ ሓዊ ረኩዓሉ። ኣየርኢኹም እቲ ጡጥ ዘይቲ ስለ ዝነበር እቲ ሓዊ ካብ ሓደ ቐሚጦ ናብቲ ሓደ እንዳ ተሓምበበ ንወዮ ካብ ኣዛሒት እተ ሰርሑ ኣኸራን ክመስል ዝቐነየ ኩምራ ጡጥ ህሙኽ ኣበሎ።

ብዘይካ እቶም ሓደት ብዓል ኤፍሬም ዝርከብዎም ኣብ ምግብናን ካልእ ቤታዊ ዕዮታትን ተዋፊሮም ዝወዓሉ ዕድለኛታት፡ ኩላ እታ ወፊራ ዝወዓለት ሰብ በባትር እንዳ ተደሰቐት ወይ ገባሪ ኸትከውን ወይውን ገባሪኡ ኸትሕብር ተቐሰበት። ቀዳማይ ዙርያ እንተ ኣንጊዶም ገበርቲ ኸኩኑ ወይውን ገባሪ ክሕብሩ ዘይሕሰብ እዩ። እንተ ኹነ እቲ ነገርቲ በባትር ጥራይ ኣይሓለፈን። ቐስ ብቐስ ብውሽጠውሽጢ ብዙተኻዩዶ ጽኑዕ ምርመራ እቲ ገባሪ ተረኽበ። ዋጋ እቲ ዝደደ ጡጥ ተተሚኑ ኸኣ በቲ ገባሪ ክዕደ ተወሲኑ። እቲ መንእሰይ ዕዳኡ ክኸፍል ቅለቲኒ እንዳበለ

ሓገዛት አብ ምጥላብ ዓመታት ኣሕለፈ። ወርሒ ጥሪ ናይ 1996 ውድእ ክትብል ከላ ካብ ዓሊ ግዲር ነቁሎም ናብ ግላስ ተኣከቡ።

አብ ውሽጢ ክልተ ቕኑ ሃገራዊ ጉቡኣም ፈጸሞም ክምለሱ ምዃናም ጽንጽንታኳ ይሰማዕ እንተ ነበረ፡ ክንዲ ትጽምም ኣቢሎም ነተን ዝተረፋ ውሑዳት መዓልቲ ዘሕልፍዎን መብዛሕቶም ናብ ሓጋዝ፡ ናብ ከረን ክብኡ ሓሊፎምዎን ናብ ኣስመራ ብምህዳም ክሰኹሩን ክዕንድሩን ጀመሩ። ሰኹራንን ደወሻን ኩብላላን ምስ በዝሒ፡ እቲ ክሳብ ዝሰናበቱ የዕርፉ ተባሂሉ ዝነበረ ኣዋጅ ምሉእ መዓልቲ ካብቲ ኣብ ከባቢ ግላስ ዘሎ ጉብታት ኣእማን እንዳ ተሰከሙ ይጓርቱ ብዝብል ኣዋጅ ተተክሉ። እዚ ጥራይዎን ኣይኩንን፡ እቶም ዝኹብሉሉ ሰባት እተን ኩብሊሎም ዘጥፍእዎን መዓልታት ነፍሲወክፈን ብሓዳ ወርሒ ተዓቂንን ብእኡ መጠን ከም ዝቐጽዑ ተኣመመ። በዚ መሰረት ከኣ ሓንቲ መዓልቲ ዝኹብሉሉ ሰብ ሓደ ወርሒ ከም ዝቐጸዕ ተነግረ።

ኤፍሬምን እቶም መንፈሳውያን ብጽቱን ከኣ ናብ ግላስ ኣትዮም ከምልኹሉ ዝኸለሉ ቦታታት ከናድዩ ጀመሩ። ሓደ ቐትሪ ኤፍሬምን ገለ ብጽቱን ኹይኖም ብጊታር እንዳ ዘመሩ ሓንቲ ልውዊት ዝተሰፈነት ኣብ ኣፍንጫኣውን ክሳብ ኣዕለዋይ ከንፈራ ዝትንክፍ ዝገፍ ከቢብ ሱቕሬን ዝገበረት ሰበይቲ ካብታ ኣብ ልዕሊኣም ዝነበረት ኣግኑት መሳሊት ቤት ሃንዛ መሳሊ ሒዛ ብምውጻእ ናባታቶም ኣቢላ ወረደት።

“እንታ እዚኣምሲ ሃብታማት እዮም ግዲ። ኣብ ናቕፋ ንሕና ንህበም ኔርና ሕጂ ኸኣ ንሶም ይህቡና ኣለዉ።” በለ ስም ኦን ሃንዛ ሒዛ ክትመጽእ ምስ ኣማዕደወ።

“ዝህራእኩዮ እምበር እዩ ዝዕጽድ” መለሰ ኤፍሬም።
“ከመይ ውዲሊኩም እዞም ደቀይ፤” በለቶም እታ ሰበይቲ።
“እግዚኣብሄር ይመስገን፡ ከመይ ውዲልክን ማማ” መለሱ እኒ ኤፍሬም።
“ጽቡቕ ውዲሊ እዞም ደቀይ” እንዳ በለት ነቲ ሃንዛ ቆራሪሳ ብድሕሪ ምምቃል፡ “መድሃኒኣለም ምላሹም ይኹን እዞም ደቀይ” ኢላቶም ቦቲ ዝመጽዩ ተመልሰት። ብዓል ኤፍሬም ገሪምዎም ኣፎም ብኸፋቱ ንኣድሕዶም እንዳ ተጠማመቱ ድርቕ በሉ።

“እንታ እምበርዶ ሰብ እያ” በለ ኤፍሬም።
“ንሰኻባ ትገድድ፡ ሰብ እምበር እንታይ ደኣ፤” በለ ስምኦን።
“መልኣኽ ከይትኸውን። ቅድም ቀዳድም ኣንሰቲ ብሌን ሓያላት ምዃንን እዩ ዝውረደለን። ደሓር ከኣ ብዓል ኣደይ እኳያ ጥዲማትና፡ መድሃኒኣለም ምስኹም ይኹን እኳያ ኢላትና” ይብል ኤፍሬም።
“ብሌንኳ ክርስትያን እዮም” በለ ኣፈወርቂ ሰቕ ኢሊ ኸምዘይጸንሑ።

“እንታይ ትብሉኒ፤ ከመይ ኢሎም ከስቲኖም፤” ሓተተ ስምኦን።
“ንሳስ ኣይትሕተተኒ።” ከመይ ኢሎም ምኽሰታኖም ኣይፈልጥን እዩ መብዛሕቶም ካቶሊክ ምዃናም ግና ሰሚዒ ኣሎኹ ኣብዚ ኸባቢናውን ናይ ደናግል ኩለጅን ቤተክርስቲያንን ከም ዘለዎም በጺሑዮ ኣሎኹ” ይብሎም ኣፈወርቂ።

“እንታ” ጉባኤ ነካይደሉ ቦታ ክህቡና ዘይንሓቶም” በለ ኤፍሬም። “ኤፊ ሕጂ ደኣ ነስመራና ክንኣቱ እንዲና” መለሰ ስምኦን።
“ክሳብ ንኸይድከ! ኣብዚ ደርናዚ ኼንና ሓመድ ካብ ምቕሓም ኣብ ህንጻ ኹንና ንምልኽ ደሓር ከኣ መን ይፈልጥ ነተን ሰራታት ኮነ ኣብኡ ዝእከቡ ህዝቢ ቃል ወንጌል ነስመዓሉ መገዲ ንረክብ ንኸውን።” ኣፈወርቂ ሓወይ ኣብዚ ኸምዚ ንሰኻ ሰሉጥ ኢኹ፡ በጃኻ ኣብ ሕጂ በጺሕኻ ኣይትሰነፍ” በለ ናብ ኣፈወቂ እንዳ ጠመተ።

ብኡ ንብኡ እግዚኣብሄር መጉስ ክህበም ሓጺር ጸሎት ብድሕሪ ምግባር ናብቲ ቦታ ኣምርሑ። እታ ብዓልቲ መዚ ድንግል ምስ ረኣየቶም ብዓይኒ ድንጋጽ ተቐቢላ እምነቶም እንታይ ምዃኑ ብድሕሪ ምሕታት ኩልና ሓደ ኢና እንዳ በለት ቀዳመ ሰምበት ክጥቀሙሉ ዝኸለሉ ክፍሊ ሃብቶም። ነታ ድንግል ኣመስጊኖም ብምውጻእ ናብ መዓስከሮም ተመለሶም ነቲ ጥዑም ዜና ናብ ኩሉ እቲ መዓስከር ኣሕለፍዎ። ቦታ ቐዳመይቲ ቐዳም እቲ ኣዳራሽ ቅጽጽ ክሳብ ዝብል ብኣባላት ሃገራዊ ኣገልግሎትን ብህዝቢ እቲ ኸባብን መልኤ። ኤፍሬም መፍቱኡ ወዲኡ ወንጌል ሒዞ ክምድር ጀመረ። እቶም ኣብ ፈቐዶ ቦታታት ፋሕ ኢሎም ከገልግሉ ዝጸንሑ ኣመንቲ ተኣኪቦም ከኣ ሰናይ ዝኹን ግዜ ኣሕለፉ።

ቦቲ ኻልእ ወገን ግና፡ እቲ ካብቲ ኣኸራናት ኣእማን ናይ ምጉራት ከቢድ ጉልበታዊ ሰራሕ ምስታ ኣብ ልዕሊ ግላስ ዝወርድ ዝነበረ ነድሪ ጸሓይን ምስቲ ናይ መቐጸዕቲ እማመታት ተሓዋዊሱ ነቶም ኣባላት ሃገራዊ ኣገልግሎት ኣናወጸም። ድሕሪ ሒደት መዓልቲ ኣብ የማናይ ሸንኽ እቲ ዓስኪሮምሉ ዝነበሩ ቦታ ኣብ ዝርከብ ኩርባ ሓደ መንእሰይ ተሓኒቐ ተረኽበ። እተን ናይ መጠረስታ ክልተ ሰሙናት ኣብ ክንዲ ትዕግስትን ሓጉስ ዝዓስለን ብዙሕ ነውጽን ካብ ስነ ምግባር ወጺኢ ዝኹን ነገራትን በሓተን።

እተን መዓልታት ንኣመለን ክብል ሓለፋ። ወግዓዊ ምፍናው ንኸግበረሎም ተባሂሉ ብዙሕ ምሽብሻብ ተገብረ። ኣቡዑር ተሓሪዶም መስተታትውን ተዳለወ። ፕረሲደንት ዝርከቦም ዓበይቲ ሰበ ሰልጣናት ነቲ መዛዘሚ ጽምብል ወግዓውነት ክልብስዎ መጹ። ከባቢ ዓበርተ ሽሕ ዝኸውን ኣባል ሃገራዊ ኣገልግሎት ኣብ ሓደ ሚዳ ተኣከበ።
ዳኒኤልን እቶም ከምኡ ዝኣመሰሉ ዓያሹ መሓዙቱን ብድሕሪት ተቐሚጦም ዝተፈላለዩ ካብ ስነ ምግባር ዝወጸ ነገራት ይገብሩ ነበሩ። ገለ

ካብኡ እቶም ላዕሊዎት ሓለፍቲ መደረ እንዳ አስምዑ ዘዩድሊ ድምጽታት ምስማዕ ካብዚ ሓሊፉውን ኩንዶም እንዳ ነፍሑ ኣብ ማእከል እቲ ኣኼባ ይፍንዉ ነበሩ። ፕረሲደንት ብወገኑ ነቶም ተዓጊሶም ግቡኣም ዝፈጸሙ ሓደት እንዳዕሳ ሓገሶም ኣሉ ክምገሶም ከሎ፡ ንመብዛሕቶም እቶም ኣባላት ሃገራዊ ኣገልግሎት ግና “ንሰኹም ማዳ ሃገርን ዘይትጠቐሙ ተጽዕኖ ሃገር ምዃንኩም ኣረጋጊጽኩም” እንዳ በለ ብኹነታቶም ከም ዘይዓገበን ከምዘይ ኣምኖምን ገለጸሎም። እቲ ዝገበሩዎ ኹሉውን ብዘይ መቐጽዕቲ ከም ዘይሕለፍውን ብወግዒ ሓበሮም። እቲ ክበሃል ዝከበሮ ኩሉ ተባሂሉ እቲ ኣኼባ ተዛዘመ ኣኼቤኛታት ነፍብ ቦታኣም ፋሕ በሉ።

“እቲ ሕመቕካ ክሳብ ክንዲዚ ድዩ ወደይ” በለ ኤፍሬም ብተግባር ዳኒኤል ሓሪቐ።

“እንታይ ዝበደልኩዎ ኣሎ?” በለ ዳኒኤል ከይ ዓጀበ።

“ኣነኳ ካብቲ ምብዓልካ ንላዕሊ ኣብቲ በደል ምጽናዕካ እዩ ዘሕርቕኒ።”

“ንዓኻ እንታይ በዲለካ፡ ከዛናጋዕ ኣይክእልን።”

“ንዓይ እንተ ትበድለኒ ምሓሸኒ። ፕረሲደንት ዝኣከል መጺኡስ ኩንዶም ነፊሕኩም ክትድርብዩሉ ቁሩብክ ሕንኽ ኣይትብሉን ዲኹም?”

“እዞም ጴንጠ ብዛዕባ ኣምላኽ ትሕለቕዎ ዘይ ኣኸለኩም። ንምንታይ ኢኹም ናይዚ መንግስቲ ኩራኹር ትኹኑ።” ሓረቕ ዳኒኤል።

“ንሕና ኩራኹር ኣይኩንናን ሰብ ኢና። ንመንግስትና ኸነፍቅርን ክንእዘዘን ከኣ ኣምላኽ ከይተረፈ ዝእዘዘና ቅዱስ ተግባር እምበር ንዓኹም ከም ዝመሰለኩም ምውሽላኽ ኣይኮነን።” ይብሎ ኤፍሬም ገጽ ዓቲቡ። “ኣየ ንሰኹትኩም መሳክን። መንግስቲ ዘይፈትወኩም ምዃኑ ኣይትፈልጥን ዲኻ ዊንተር ዓርከይ።”

“መንግስቲ ይፍተወና ይጽልእና ብዙሕ ዘዛርብ ኣይኩነን። ንሕና ብጸጋ ኣምላኽ ተደጊፍና ንሃገርናን ህዝብና ዝጠቐምን ዝሃንጽን ነገር ካብ ምግባር ዓዲ ኣይንውዕልን ኢና። ፕረሲደንት ኸኣ ከም መራሕ ሃገር መጠን ኩቡር ሰብ እዩ። ከም ወተሃደር መጠን ወተሃደራዊ ሞራልናን ድሲፕሊንናና ኣርኢና ከነደንቕን ከነይቶን እምበር፡ ካብ ናይ ዕሽነት ኩሊጅ ከም ዝተመረቐና ብኹንዶምን ብረሳሕ ቃላትን ክንቅበሎ ኣይክበረናን።” ኢሉዎ ተዓዝረ።

“ወይለይ ዊንተር ከኣባ ትሓርቕ እያ” በለ ዳኒኤል ንሱውን መገዱ እንዳ ቐጸለ። ኣብ ሳልስቱ 15 ሰካቲት 1996 ወጋሕታ ተበገስ ኮነ። ንኹሎም ኣኪቦም ኣሰማት እንዳ ጸውዑ ንገለ ሰባት ከፈልዩ ጀመሩ። ዳኒኤልውን ምስቶም ሰሞም ዝተጸውዑ ተፈልዩ ኸደ ልዕሊ ሓሙሽተ ሚእቲ ዝኹኑ ሰባት ንበይኖም ኣብ ሓደ ዕሙቕ ዝበለ ቦታ ኣኪቦምም

ብድሕሪ ምጽናሕ፡ በዚ መጽ ዘይተባህሉ ዜብራ ዝመስል ይኒፎርም ዝለበሱ ወተሃደራዊ ፖሊስ መጺኦም ከበብዎም “ያላ ሕለፉ” ኢሎም በባትር እንዳ ቐርሰሙ ኸኣ ኣብተን ኣዴታት ዝብልወን ዓበይቲ መኻይን ጽዒኖም ሃፍ ኣበልዎም።

ነቶም ዝተረፉ ግና ኣስማቶም እንዳ ጸዉዑ ወተሃደራዊ ታሴራኦም ብምሃብ ኣብ ካልኣት መኻይን ኣስቀልዎም። ኣብተን መኻይን ተሰቐሎም ከኣ ናይ ሓገሱ ሆሆታ ከስምዑ ጀመሩ። እቶም መንፈሳውያን መብዛሕቶም ኣብ ሓንቲ መኪና ተጻዒኖም በታ ዝነበረቶም ጌታር ተሰንዮም “ጸጋኻ እዩ በዚሒለይ ጸጋኻ ምሕረትካ እዩ በዚሒለይ ምሕረትካ...” እንዳበሉ ክዝምሩን ከጣቕዑን ከለዉ፡ እቶም ናይ ኣምላኽ ነገር ዘይበርሃሎም ግና፡ ኣብተን ዝተሰቐልወን መኻይን ኩይኖም ናብቶም ንሓደ ዓመት ምስኦም ዝሓገዩ ሓለፍቶም እንዳ ጠመቱ፡ ብጣቂዒትን ጭብጨባን፡ “ዎዮ ትሃርማና ዎዮ ትጭቁናና ካብ ሎሚ ምሽቴ ወጊሓ ያ መሬቴ” ይብሉም ጸኒሖምውን፡ “ኬድና ኢና፡ ኬድና ኢና ተፋኒና ኹድና ኢና” እንዳ በሉ ዳንኬራ ዝበሩ። ከምዚ እንዳ በሉ መኻይን ተበጊሰን ጉዕዞን ጀመሩ። ኣብ ከባቢ ኩተማታት ክበጽሑ ኸለዉ ብየማነ ጸጋም እቲ መንገድታት ስየ ሒዞም ብዕልልታን ጣቕዒትን የሕልፍዎም ነበሩ። ብፍላይ ከኣ ኣብ ከባቢ ኣስመራ ምስ በጽሑ ኣዴታትን ኣቦታትን ዝተፈላለዩ ልምሉም ጨናፍር ሒዞም ብሳዕስዒትን ብዕልልታን ተቐባበልዎም። ቀዳማይ ዙርያ ብዕልልታን ጭብጨባን ተሰንዮም ድሕሪ ኸባቢ ዓሰርትው ትሽዓተ ኣዋርሕ ናብታ ዝወጹላ ኣስመራ ተመልሱ።